

Alla #allieq

Unità 1

Skop tal-unità

F'din l-unità l-partecipanti ser jindunaw li Alla hu l-#allieq ta' kollox. Hu ħalaq id-dinja, lilna u lin-nies ta' madwarna, speċjalment lil dawk viċin tagħna. Hu ħalaq dan kollu għax lilna jħobbna ħafna u jixtieq jarana ferħanin.

Temi f'din l-unità:

- 1.1 Għalfejn qed niltaqqgħu
- 1.2 Alla ħalaq id-dinja u lili
- 1.3 Alla tani ħafna nies li jħobbuni
- 1.4 Dan kollu għax Alla jħobbni

Talb bl-ament f'din l-unità:

Is-Sinjal tas-Salib – 1.1
L-Anglu t'Alla – 1.4

Ċelebrazzjoni

Ngħidu grazzi lil Alla tal-ħolqien.

1.1 Għalfejn Qegħdin Niltaqgħu

Il-Formazzjoni Personali

IT-TEMA PRINĊIPALI

Fil-bidu ta' din il-mixja, il-partecipanti jsiru jafu xi ftit lil xulxin. Flimkien ser jimxu din il-mixja biex isiru jafu lil Ġesù, l-ikbar ħabib tagħhom. Wara li jiskopru lil xulxin, jiġu introdotti għall-mistoqsija: 'Għalfejn ser nibdew niltaqgħu?'

L-GĦAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li jsiru jafu aktar lil xulxin.
- Li jagħrfu li flimkien ser jimxu din il-mixja biex isiru jafu lil Ġesù, l-akbar ħabib tagħhom.
- Jiġu introdotti għall-mistoqsija: 'Għalfejn qed niltaqgħu?'

“Din hi l-ħajja ta’ dejjem, li jagħrfu lilek, Alla waħdek veru, u lil Ġesù Kristu, li inti bghatt. Jien igglorifikajt lilek fuq l-art billi temmejt ix-xogħol li tajtni nagħmel. Jiena għarraft ismek lill-bnedmin li inti tajtni mid-dinja. Kienu tiegħek, u inti tajthom lili, u huma ħarsu kelmtek. Issa jafu li dak kollu li tajtni ġej minnek; għaliex il-kliem li int tajt lili jiena tajtu lilhom, u huma laqgħuh u għarfu tabilhaqq li jiena hrigt minnek, u emmnu li inti bghattni.”

Ġwanni 17:4-9

IL-MESSAĠĠ

Il-ħajja tal-bniedem hija mixja, vjaġġ li jieħu tul il-jiem kollha li l-bniedem jgħaddi fuq l-art. Dawn il-partecipanti qegħdin propju fil-bidu ta' din il-mixja li għandha twassalhom għall-għan aħħari tagħhom, għall-iskop li għalih ħalaqhom Alla.

Huma jridu jaslu biex jagħrfu li Alla, fit-tjieba tiegħu, ħalaq il-bniedem biex jagħtih sehem mill-ħajja tiegħu ta' dejjem. Dan l-għarfen il-bniedem jibqa' jiskoprih dejjem aktar

matul il-ħajja tiegħu kollha. Hu għalhekk li f'kull żmien u kullimkien, Alla jersaq lejn il-bnedmin u jsejnhom għall-għaqda miegħu bħala membri tal-istess familja. Dan jagħmlu permezz ta' Ibnu li baġhat fid-dinja bħala feddej u salvatur.

F'din l-unità, il-partecipanti jridu jagħrfu li din il-mixja li Alla qed isejnhom għaliha, u li bdew flimkien mal-ġenituri tagħhom fil-Magħmudija, ser ikompluha wkoll mal-katekist u ma' sħabhom. Huwa għalhekk li huma jridu jsiru jafu lil

xulxin, jagħrfu l-kwalitajiet sbieħ ta' xulxin, japprezzaw dak li għandhom komuni, kif ukoll id-differenzi ta' bejniethom. Iridu japprezzaw it-talenti u l-ħiliet li għandhom sħabhom, isiru jafu aktar dwarhom, dwar dak li jħobbu dawn il-ħbieb tagħhom, dwar kif iqattgħu l-ħin tagħhom u dwar kif jgħixu ħajjithom.

Jista' jkun li f'din l-età l-parteciċipanti jkunu għadhom neqsin milli jikkomunikaw ma' sħabhom fuq dan il-livell. Għalhekk, il-katekist irid ikun ta' inkurraġġiment għal min qed jitkellem, kif ukoll irid juża xi ftit tal-paċenzja. Tajjeb li hawnhekk, il-katekist iħaddem l-immaġinazzjoni biex it-tagħlim isir ukoll b'xi logħob. B'hekk, bejn il-katekist u l-parteciċipanti tibda tinħoloq dik il-komunikazzjoni u dik l-għaqda li hi rifless tal-għaqda li Alla jrid li ssaltan fost il-bnedmin li hu għażel biex ikunu wliedu u għalhekk aħwa ta' xulxin.

Il-parteciċipanti jridu jagħrfu wkoll x'inhi r-raġuni li għaliha qed jibdew jiltaqqgħu flimkien u għaliex se jibqgħu jagħmlu dan għal diversi snin. Huma qegħdin jiltaqqgħu biex isiru

jafu min hu Alla u jsiru jħobbuh aktar. Ix-xewqa ta' Alla hi mnaqqxa f'qalb il-bniedem għax il-bniedem inħalaq minn Alla u għal Alla. Alla qatt ma jieqaf jiġbed il-bnedmin lejha, u f'Alla biss il-bniedem isib il-verità u l-hena li qatt ma jieqaf ifittex. Il-parteciċipanti qed jiltaqqgħu wkoll biex ikunu ferħan bejniethom u jkunu ħbieb ta' xulxin.

'Fl-għerf u t-tjieba tiegħu Alla għoġbu juri lilu nnifsu personalment u jgħarraf il-misteru tar-rieda tiegħu, li bih il-bnedmin, b'Ġesù Kristu, il-Verb magħmul bniedem, ikollhom id-dħul għand il-Missier ... u jissieħbu fin-natura ta' Alla.'

Ġesù huwa l-ikbar ħabib. Huwa dak li se jkun magħhom u f'nofshom f'din il-mixja li bdew flimkien. Huwa dak li se jgħin hom matul il-vjaġġ. Ġesù huwa dak li se jkompli jgħinna nagħrfu min hu Alla, huwa dak li ġie fid-dinja biex jurina kemm iħobbna Alla, biex jeħlisna minn dak li jbegħedna minnu biex inkunu nistgħu ngħixu f'għaqda sħiħa miegħu. Ġesù, bħala l-ikbar ħabib tagħna, se jakkumpanjana f'din il-mixja tagħna lejn il-Missier.

'L-ogħla aspett tad-dinjità tal-bniedem hu s-sejha tal-bnedmin għall-għaqda ma' Alla... Il-bniedem jeżisti għax Alla ħalqu b'imħabba u għax iħobbu ma jieqaf qatt iżommu ħaj.'

Il-Konċilju Vatikan II - Gaudium et Spes, 19

REFERENZI

Il-Katekiżmu tal-Knisja Kattolika, 27.
Il-Konċilju Vatikan II - Dei Verbum, 2.

QABEL MA TMUR GĦAL-LAQGĦA – ITLOB

O Alla, fl-għerf tiegħek ħlaqt il-bniedem, għamiltu xbieha tiegħek u tajtu wkoll sehem mill-ħajja tiegħek ta' dejjem. Aġmel li hu jagħraf dejjem aktar l-imħabba tiegħek għalih, jibqa' jikber f'din l-imħabba kif ukoll jikber fl-imħabba u l-għaqda tiegħu ma' ħutu l-bnedmin. Dan jagħmlu permezz ta' Ġesù lbnek li ġie fid-dinja biex il-bnedmin kollha jsalvaw, hu li miegħek jgħix u jsaltan għal dejjem ta' dejjem. Ammen.

Il-Pjan tal-Laqgħa

IKOLLOK B'ZONN:

- ▶ Stampa ta' tifel/tifla irodd/trodd is-salib (fis-CD tar-rizorsi)
- ▶ Kartonċina
- ▶ Marker
- ▶ Diska
- ▶ X'Jismek mis-CD *Ejjeu Ghandi* ta' Mary Anne Zammit
- ▶ Cd player
- ▶ Envelopp kbir bil-kelma: 'STEDINA' fuqu. Fih ikun hemm invit.
- ▶ Diska *Stedina* mis-CD *Ejjeu Ghandi* ta' Mary Anne Zammit
- ▶ Il-Ktieb tal-Attivitajiet, paġni 2-5

A. L-Ewwel Laqgħa

Jien min jien?

L-GHAN

Fil-bidu ta' din il-mixxa l-partecipanti jsiru jafu xi ftit lil xulxin. Flimkien ser jimxu din il-mixxa biex isiru jafu lil Ġesù, l-akbar ħabib tagħhom.

IT-TALBA

Il-katekist jibda billi jrodd is-salib. Jinqeda b'dan il-mument biex jgħallem lill-partecipanti kif iroddu s-salib. Juża l-istampa ta' tifla jew tifel trodd/irodd is-salib li għandu fir-rizorsi. Din l-istampa tista' titkabbar u titwaħħal fil-kamra.

L-INTRODUZZJONI

Il-katekist jintroduċi lilu nnifsu. Jgħid x'jismu u xi haġa dwaru. Jispjega ftit għalfejn qiegħed hemm.



Il-Kontenut

Il-katekist jgħin lill-parteċipanti biex isiru jafu lil xulxin. Huma jiġu mistoqsija xi mistoqsijiet ħfief dwarhom infushom. Dan jista' jagħmlu billi jiġbor lill-parteċipanti bilqiegħda f'ċirku, dejjem jekk il-kamra tkun tippermetti. F'każ li l-kamra ma tkunx tippermetti, il-katekist jibda jagħzel hu stess lill-parteċipanti meta ħa jtkellmu.

Il-katekist iwaddab ballun żgħir artab lil xi ħadd mill-parteċipanti. Il-parteċipant li jilqa' l-ballun iwieġeb il-mistoqsijiet. Kif il-parteċipant ilesti, jerġa' jwaddab il-ballun lura lill-katekist. B'hekk, il-katekist jista' jerġa' jwaddab il-ballun lil xi ħaddieħor.

Il-katekist jista' jistaqsi dawn il-mistoqsijiet lill-parteċipanti:

- » X'jismek?
- » Fejn toqgħod?
- » Kemm tgħixu nies fid-dar?
- » X'inhu l-ikel favorit tiegħek?
- » X'jismu l-cartoons favorit tiegħek?
- » Liema kulur l-iktar li jogħġbok?
- » Fejn tmur skola?

Il-parteċipanti jieħdu b'idejn xulxin u jgħidu 'merħba' lil xulxin.

Tindaqq id-diska X'jismek? (mis-CD Ejjew Għandi ta' Mary Anne Zammit). Il-parteċipanti jistgħu jsegwu l-kliem tad-diska minn Il-Ktieb tal-Attivitajiet, paġna 3.

Din hija opportunità tajba ħafna biex il-katekist isir jaf lill-parteċipanti u huma jsiru jafu lilu.

L-Attività

Il-katekist jistieden lill-parteċipanti biex fuq kartonċina jpingu l-forma ta' idhom u jiktbu isimhom fuqha b'marker iswed. Jekk ma jkunx possibbli li din l-attività ssir fil-kamra, il-katekist ilesti forom tal-idejn ħalli l-parteċipanti jieħdu waħda kull wieħed u kemm jiktbu isimhom. Kif ilestu, il-katekist kemm iwaħħal il-forom tal-idejn ma' kartonċina sħiħa li jkollu ħdejh.

IL-KTIEB TAL-ATTIVITAJIET

Il-parteċipanti jerġgħu jpenġu jdejhom fuq Il-Ktieb f'paġna 2. Din id-darba jistgħu jagħmluha waħedhom għax jafu kif u jiktbu isimhom.

Il-parteċipanti jimlew l-ID card tagħhom f'paġna 3.

L-GHELUQ

Il-katekist jittellem mal-parteċipanti dwar dak li jkunu għamlu f'din il-laqqgħa flimkien. Il-katekist jgħid lill-parteċipanti kemm ikun ħa gost li jkun sar jafhom u jgħidilhom li darb'oħra se jlaqqagħhom ma' xi ħadd speċjali.

B. It-Tieni Laqgħa

Għalfejn ser niltaqgħu?

L-GĦAN

Wara li jiskopru lil xulxin, il-parteċipanti jiġu introdotti għall-mistoqsija: 'Għalfejn se nibdew niltaqgħu?'

IT-TALBA

Il-laqgħa tinbeda bir-radd tas-salib. Illum tingħad din it-talba: 'Ngħidu grazzi lil Alla għal', u kull wieħed mill-parteċipanti jgħid ismu. Anke l-katekist jgħid ismu. Hekk, kulhadd ikun qiegħed jitlob biex Alla jbierek lill-parteċipanti u lill-katekist.

L-INTRODUZZJONI

Wara li fil-laqgħa li għaddiet il-parteċipanti saru jafu lil xulxin, illum il-katekist jgħidilhom li kif wegħidhom, illum ser ilaqqagħhom ma' xi hadd vera speċjali li lilhom iħobbhom ħafna. Il-katekist jgħid li huma wkoll speċjali: "Ilkoll kemm intom, kollha speċjali!"

Il-katekist jgħid: "Mela ejjew nilqgħu lil xulxin b'ċapċipa la aħna lkoll speċjali."



Il-Kontenut

Il-katekist jista' jgħid dan il-kliem:

"Mela, intom bdejtu tiġu titgħallmu fuq Ġesù. Ħa tibdew tiġu titgħallmu mhux għal din is-sena biss imma għal tant snin.

Flimkien se nagħmlu affarijiet sbieħ. Se nsiru nafu aktar dwar dan il-Ħabib specjali, Alla, u nikbru fl-imħabba tagħna lejha.

Matul dan il-mument li se nkunu flimkien ser

- » Nitgħallmu nisimgħu l-katekist ikellimna fuq Alla.
- » Nitgħallmu nisimgħu lil xulxin meta nitkellmu.
- » Se nieħdu ħsieb xulxin. Ser nibzgu għall-affarijiet li ser nużaw matul il-lezzjoni.
- » Meta nilagħbu nibzgu għal xulxin biex ma nwegġgħux.

Il-katekist jistaqsi lill-partecipanti din il-mistoqsija: 'Għalfejn ser niltaqqgħu?' Iħalli lill-partecipanti jwieġbu. Imbagħad wara jispjega hu nnifsu għalfejn ser jiġi u huma għalfejn ser jiġu.

Ħa niltaqqgħu biex:

- » Nitgħallmu fuq Alla.
- » Insiru nħobbu aktar lil Alla.
- » Inkunu ferħanin bejnietna.
- » Insiru aktar ħbieb ta' xulxin.

Il-katekist isemmi xi regoli li jħoss li l-partecipanti għandhom ikunu jafu.

L-Attività

Il-katekist jinforma lill-partecipanti li dan il-grupp irċieva invit u li peress li huwa invit għall-kulħadd se jiftħuh flimkien. Il-katekist jiftaħ l-inviti (li l-katekist ikun lesta minn qabel. Ara riżorsi.)

Il-katekist jaqra l-kitba li jkun hemm fuq l-inviti

Għeżież partecipanti,

Illum xi hadd li jħobbkom ħafna għabkom hawn.

Meta kontu trabi l-ġenituri għażlu li intom titgħammdu. Issa jixtiequ li intom tkomplu tikbru bħala partecipanti li tħobbu lil Alla. Għalhekk qed jibagħtukom hawn.

Jien illum nixtieq ngħaddi stedina specjali mingħand ALLA lilkom. Alla jixtieqkom ħafna li intom tkomplu tikbru fl-Imħabba lejha u lejha xulxin. Għalhekk iridkom tiġu biex titgħallmu fuqu.

Il-katekist

Il-katekist jittellem mal-partecipanti dwar l-inviti. Jara x'jaħsbu u jekk fehmu għalfejn se jrin jiltaqqgħu. Jistaqsihom jekk humiex bi ħsiebhom jaċċettaw l-istedina. Wara li kulħadd iwieġeb li se jaċċetta din l-istedina, tindaqq id-diska *Stedina* (mis-CD ta' Mary Anne Zammit). Il-partecipanti jistgħu jsegwu l-kliem tad-diska mill-*Ktieb tal-Attivitajiet*, paġna 4.

IL-KTIEB TAL-ATTIVITAJIET

Il-partecipanti jiktbu isimhom fl-inviti li hemm mingħand Alla, f'paġna 4.

Il-partecipanti jiffirmaw isimhom f'paġna 5 bħala grazzi talli rċevew din l-istedina mingħand Alla.

L-GHELUQ

Il-katekist jgħid lill-partecipanti li darb'oħra ser jaraw flimkien Alla x'għamel għalina. Il-laqqgħa tispicċa billi kulħadd jgħid grazzi lil Alla talli baqtilna din l-istedina.

1.2 Alla ħalaq id-dinja u lili

Il-Formazzjoni Personali

IT-TEMA PRINĊIPALI

Alla li tant iħobbni ħalaq id-dinja. Il-parteciċipanti jsiru familjari mar-rakkont tal-ħolqien. Alla kompla joħloq lin-nies u ħalaq lili ukoll. Lili Alla għamilni speċjali.

L-GHAN

Għaldaqstant, f'din it-tema l-parteciċipanti se jikkoncentraw l-aktar fuq dawn l-aspetti:

- Alla tant iħobbni li ħalaq id-dinja.
- Ir-rakkont tal-ħolqien.
- Alla kompla joħloq nies u ħoloq lili wkoll.
- Lili Alla għamilni speċjali.

Kemm huma kotrana l-għemejjel tiegħek Mulej!

Kollha bl-għerf għamilthom;

Mimlija l-art bil-ħlejjaq tiegħek.

Minnek jistennew il-ħlejjaq kollha li tagħtihom ikilhom f'waqtu.

Int tagħtihom, u huma jigbru; tiftaħ idejk, u jixbgħu bil-ġid.

Malli tibgħat in-nifs tiegħek jinholqu, u inti ggedded il-wicc tal-art.

Salm 104: 24,27,30

IL-MESSAĠĠ

Kull parteciċipant xi darba jew oħra rċieva xi rigal. Rigal huwa sinjal ta' mħabba u ta' ħbiberija; sinjal li xi ħadd ħaseb fik, jirrispettak u għandu għal qalbu l-ġid tiegħek.

Il-bniedem bħala l-ogħla kreatura ngħata rigal kbir - ir-rigal tal-ħolqien. Fil-ħolqien tad-dinja u tal-bniedem Alla poġġa l-ewwel sinjal, sinjal tal-imħabba setgħana tiegħu, tal-għerf tiegħu, l-ewwel tħabbira 'tal-pjan tiegħu kollu mħabba' li jilħaq il-milja tiegħu fit-twelid ġdid fi Kristu.

Alla ħalaq is-sema u l-art, 'dak kollu li jidher u dak li ma jidhirx'. Il-katekist jista' jgħin lill-parteciċipanti jagħmlu differenza bejn dak kollu li ħalaq Alla u dak li hu xogħol ta' jdejn il-bniedem. Kull haġa maħluqa għandha l-eżistenza tagħha minn Alla l-ħallieq.

Kull ħlejqqa għandha t-tjieba u l-perfezzjoni tagħha. Għal kull xogħol ta' 'sitt ijiem' ingħad: 'U ra Alla li kien tajjeb.' Il-ħlejjaq kollha ta' kull xorta jirriflettu, kull waħda, raġġ tal-għerf u t-tjieba bla

qies ta' Alla. Hu għalhekk li l-katekist għandu jibda jrawwem fil-partecipanti, sa minn età żgħira, sens ta' rispettt lejn kull haġa maħluqa. Kollox huwa rigal, rigal ta' mħabba. Rigal li tircievi mingħand xi ħadd li tħobb tiegħu gost bih, tgħożżu u bl-ebda mod ma tgħarrqu jew tużah hażin. L-użu hażin tal-ħolqien iġib konsegwenzi mill-agħar għall-bnedmin u għall-ambjenti tagħhom.

Il-ġmiel tal-univers, l-ordni u l-armonija li naraw fid-dinja maħluqa ġejjin mid-diversità tal-ħlejjaq u r-relazzjonijiet ta' bejniethom, u l-ġmiel tal-ħolqien huma riflless tal-ġmiel bla qies tal-ħallieq. Huwa tajjeb li l-partecipanti sa minn din l-età jitgħallmu jistgħaqbu quddiem il-kobor u l-ġmiel tal-ħolqien; il-baħar, ix-xemx, il-fjuri u l-għasafar. Jitgħallmu wkoll jgħidu grazzi lil Alla għal dan kollu għax kollox ġej minnu u kollox tana għax iħobbna. Minn sa din l-età, il-partecipanti jkunu jifhmaha li Alla jħobbna, u wkoll ikunu jistgħu jirrispondu għaliha billi jiżviluppaw sens ta' grazzi.

Alla jħobb il-ħlejjaq tiegħu kollha. Jieħu ħsieb imqar għasfur tal-bejt. Iżda Ġesù qal: 'Intom aktar minn ħafna għasafar tal-bejt tiswew.' Il-

katekist jippreżenta l-idea li, għax Alla ħalaqna, għażel li jħobbna u jħobbna mhux biss daqs kemm iħobb il-ħlejjaq l-oħra imma iktar ukoll. Hu ħalaqna xbieha tiegħu u tana post speċjali fil-ħolqien. Il-bniedem huwa l-quċċata tal-ħolqien.

Il-bniedem hu maħluq 'xbieha t'Alla': fin-natura tiegħu hu jgħaqqad flimkien id-dinja materjali u d-dinja spiritwali: hu maħluq 'raġel u mara': Alla riedu b'ħabibu.

Fost il-ħlejjaq kollha li naraw, il-bniedem biss għandu l-ħila jagħraf u jħobb lil min ħalqu, hu biss ġie msejjaħ biex bl-għarfien u l-imħabba tiegħu, ikollu sehem mill-ħajja ta' Alla. Din hi r-raġuni fundamentali tad-dinjità tiegħu. F'din l-età l-partecipanti jkunu sabu xi ftit lilhom infushom fid-dinja ta' madwarhom li issa bdiet tikber mhux hażin – issa saret dinja li tinkludi mhux biss il-familja imma wkoll il-ħbieb, it-tfal tal-iskola, in-nies tal-parroċċa u persuni oħra. Importanti li kull partecipant iħoss li hu jiswa, għandu dinjità u dan għaliex Alla jħobbu, għandu interess speċjali fih, ħalqu għax iħobbu u ħalqu xbieha tiegħu. Hu, għal Alla, jiswa ħafna - jiswa ħafna aktar mill-għasafar u mill-fjuri li għalkemm sbieħ il-bniedem hu isbaħ minnhom għax għandu x-xebh ta' dak stess li ħalqu.

Għaliex, min ġiegħlek tgħolli l-bniedem għal din id-dinjità hekk kbira? Żgur xejn ħlief l-imħabba bla qies li biha rajt fik innifsek il-bniedem li ħlaqt u ssaħħart b'imħabba għalih, u għax, ħabbejtu tajtu natura kapaċi dduq il-ġid bla qies tiegħek.

Santa Katerina ta' Siena

REFERENZI

Il-Katekiżmu tal-Knisja Kattolika, 279-324, 355-384.

QABEL MA TMUR GĦAL-LAQGĦA – ITLOB

O Alla, int ħlaqt il-bniedem fuq xbieha tiegħek, fdajtlu f'idejh id-dinja kollha biex jieħu ħsiebha ħalli jaqdi lilek waħdek ħallieq tiegħu, u jsaltan fuq il-ħlejjaq kollha. Agħmel li hu jagħraf lilek b'ħallieq tiegħu, juri rispettt lejn il-ħolqien li inti fdajtlu f'idejh u jagħmel użu tajjeb minnu għall-ġid tiegħu u ta' ħutu l-bnedmin l-oħra. Ammen.

Il-Pjan tal-Laqqha

IKOLLOK B'ZONN:

- ▶ Kaxxa kkulurita mimlija b'ħafna stampi tan-natura, maqfula b'ċoff sabih.
- ▶ Stampa ta' Victoria bir-rigali.
- ▶ Diska Qiegħed hawn fuq minn Ilhna Ferrieħa 1 (ara CD Riżorsi ta' Mużika)
- ▶ Cd player
- ▶ Mera ftit kbira
- ▶ Diska Jesus loves the little children ta' Cedarwood Kids-Sunday School Songs (CD Riżorsi ta' Mużika)
- ▶ Stampa ta' tifel u l-kiem tal-ħames sensi (ara CD Riżorsi)
- ▶ Karta: Alla ħalaq lil _____ (isem il-partecipant) u għamlu/ għamilha speċjali. (ara CD Riżorsi)
- ▶ Il-Ktieb tal-Attivitajiet, paġni 6-9.

A. L-Ewwel Laqqha

Alla ħalaq id-dinja

L-GHAN

Alla li tant iħobbna ħalaq id-dinja. Il-partecipanti jsiru familjari mar-rakkont tal-ħolqien.

IT-TALBA

Il-katekist flimkien mal-partecipanti jroddu s-salib u jgħidu grazzi lil Alla talli reġgħu ltaqgħu.

L-INTRODUZZJONI

Il-katekist jgħid lill-partecipanti:

“Matul dawn il-lezzjonijiet tagħna flimkien se niltaqgħu ma' żewġ itfal daqskom. Jisimhom Victoria u Clive. Maġħna, dawn iż-żewġ itfal se jikbru u jitgħallmu. Ħa nsiru wkoll nafu xi stejjer mill-ħajja tagħhom. Se nibdew billi ngħidu storja:

“Awguri Victoria!

Ilbieraħ Victoria għalqet 7 snin. Ommha ppreparat festin żgħir. Ħuha Clive, in-nanna u n-nannu u z-ziju Peter kollha kienu hemm. Victoria tfiet ix-xemgħat waqt il-kant tal-'happy birthday'. Qassmet il-kejk u fetħet ir-rigali li għabulha. Kemm kienu sbieħ! Victoria kienet vera kuntenta.”

Il-katekist jistaqsi lill-partecipanti dwar dak ir-rigal l-aktar favorit tagħhom (l-aktar speċjali) li huma qalgħu xi darba u min tahlhom.



Il-Kontenut

Il-katekist jista' jgħid: "Barra dawn ir-rigali speċjali li għadkom kemm semmejtu, aħna l-bnedmin kollha rċevejna rigal ieħor speċjali – il-ħolqien."

Il-katekist jieħu f'idejh il-kaxxa kkulurita mimlija b'ħafna stampi tan-natura, li tkun maqfula b'ċoff sabiħ. Hu jħoll iċ-ċoff tal-kaxxa li jkun ipprepara. Il-katekist jgħidilhom li f'din il-kaxxa għandhom stampi ta' dan ir-rigal speċjali li Alla tana. Jibda joħrog l-istampi u jifrixhom fuq il-mejda. Jista' jikkummenta dwar ix-xeni li jkunu qed jaraw flimkien. Il-katekist jista' jistieden lill-partecipanti stess biex jikkummentaw fuq li jkunu qegħdin jaraw.

Kif il-katekist joħrog l-istampi, jibda r-rakkont tal-ħolqien:

"Ħafna u ħafna żmien ilu, Alla ried jagħmel post speċjali għalina.... isimgħu dwar dan il-post. Kien hemm ħafna u ħafna dlam. Alla qal: "Ħa jkun hemm id-dawl." U d-dawl sar. Alla sejjaħ dan id-dawl jum u d-dlam sejjaħlu lejl. Kien hemm ilma kullimkien u Alla għamel is-sema u għamel l-art niexfa. Alla sejjaħ l-ilma, baħar. Id-dinja kienet vojta u Alla għamel il-ħaxix, il-pjanti u s-siġar li kibru u ksew l-art. Is-sema kienet vojta. Alla għamel ix-xemx għal matul il-jum u l-qamar u l-kwiekeb li jzejnu s-sema filgħaxija. Il-baħar kien vojta. Alla għamel il-ħut u l-ħlejjaq kollha li jgħixu fih. Xejn ma kien jgħix fis-sema jew fuq l-art.

Għalhekk Alla ħalaq l-għasafar li jtiru fl-għoli u kull xorta ta' annimal li jiġri u jaqbeż u jitkaxkar. Alla ħares lejn kulma kien għamel u ra li kollox kien tajjeb u sabiħ."

L-Attività

Il-partecipanti jingħataw stampa differenti ta' xi ħaġa mill-ħolqien biex ipinġuha. Meta jgibuha, dawn jitwaħħlu kollha fil-kamra. B'hekk il-katekist ikun jista' jiffirma 'collage' ta' affarijiet li ħalaq Alla li kulħadd ikun ippartecipa fihom.

IL-KTIEB TAL-ATTIVITAJIET

Il-partecipanti jpinġu affarijiet li ħalaq Alla f'paġna 7.

L-GHELUQ

F'atmosfera ta' talb, il-katekist jistieden lill-partecipanti jsemmu xi ħaġa li ħalaq Alla. Wara kull ħaġa li tissemma, il-partecipanti jgħidu flimkien, "Grazzi Alla talli ħlaqt (il-ħaġa li ssemmiet)." Il-katekist jara li kulħadd jgħid xi ħaġa u li l-partecipanti jsemmu affarijiet differenti li ħalaq Alla.

Il-katekist jgħid lill-partecipanti li din l-istorja ta' meta Alla ħalaq il-ħolqien għadha ma spicċatx imma se titkompla fil-laqgħa li jmiss. Tindaqq id-diska Qiegħed hawn fuq (mis-CD Ilħna Ferrieħa 1). Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 6.

B. It-Tieni Laqgħa

Alla ħalaq lili

L-GĦAN

Alla kompla joħloq in-nies u ħalaq lili wkoll.

IT-TALBA

Il-katekist jibda bir-radd tas-salib u, flimkien mal-parteciċipanti, jgħid grazzi lil Alla talli ħalaq il-ħolqien ta' madwarna.

L-INTRODUZZJONI

Il-katekist jistieden lill-parteciċipanti joqogħdu bilqiegħda f'ċirku. Jistaqsihom biex, wara xulxin, jgħidu xi ħaġa sabiħa fuq il-parteciċipant ta' fuq il-lemin tagħhom. Jekk mhux possibbli jsir hekk fil-kamra, il-katekist iħalli lill-parteciċipanti bilqiegħda kif inhuma u xorta jkunu jistgħu jagħmlu din l-attività.



Il-Kontenut

Il-katekist ikomplu l-istorja li jkun beda d-darba ta' qabel: "Alla ħares lejn dak kollu li għamel. Id-dinja kienet mill-isbaħ u qal "Kemmi hi sabiħa din id-dinja! Hi mimlija b'ħafna affarijiet ħajjin ta' kull xorta. Jonqosni xi ħaġa imma. Se noħloq il-bnedmin biex flimkien miegħi, jieħdu gost b'din id-dinja li għadni kif ħlaqt! Se nagħtihom din id-dinja sabiex jieħdu ħsiebha!"

Alla ħalaq raġel u mara. Ħalaqhom speċjali. Ħalaqhom jixbhu lilu. Alla wegħedhom li qatt

ma ser iħallihom waħedhom. Hu se jkun dejjem magħhom. L-ewwel raġel kien jismu Adam u l-ewwel mara kien jismha Eva. Adam u Eva rringrazzjaw lil Alla li issa qatt ma huma se jkunu waħedhom.

Adam u Eva kellhom it-tfal. U t-tfal tagħhom kellhom it-tfal. Baqqi sejr in hekk sakemm twieldu n-nanniet tagħkom. Imbagħad twieldu l-ġenituri tagħkom. Imbagħad ġejtu intom!"

L-Attività

Il-katekist juri stampa ta' tifel u jkollu miktub fuq il-karti l-ħames sensi. Imbagħad jaqra wieħed wieħed is-sensi filwaqt li jimmarka fejn jigi fuq it-tifel. Eżempju: nara jqabbluha mal-għajnejn.

IL-KTIEB TAL-ATTIVITAJIET

Il-partecipanti jimmarkaw is-sensi tat-tifel li hemm f'paġna 9.

L-GHELUQ

Il-katekist jgħid: "Mhux jien biss naħseb li intom speċjali. Għal Alla intom kollha speċjali." Il-katekist jistieden lill-partecipanti jmorru ħdejh. Jgħidilhom iħarsu fil-mera ftit kbira li hu jkollu f'idejh.

Jagħtihom karta miktuba:

Alla ħalaq lil _____ (isem il-partecipant) u għamlu/għamilha speċjali.

Imbagħad, il-katekist jistieden lill-partecipanti jgħidu grazzi lil Alla talli ħalaqhom speċjali. Tindaqq id-diska Jesus loves the little children (mis-CD Sunday School Songs ta' Cedarment Kids). Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 8.

1.3 Alla tani ħafna nies li jhobbuni

Il-Formazzjoni Personali

IT-TEMA PRINĊIPALI

Għax jien persuna speċjali, Alla ma ħallienix waħdi fid-dinja. Tani nies li lili jhobbuni u jieħdu ħsiebi. Dawn in-nies jagħmlu d-differenza f'ħajti għax għalija huma importanti.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Għax jien persuna speċjali Alla ma ħallienix waħdi fid-dinja.
- Tani nies li jhobbuni u jieħdu ħsiebi.
- Dawn in-nies jagħmlu differenza f'ħajti għax għalija huma importanti.

Int sawwart il-ġewwieni tiegħi, u f'għuf ommi inti nsigtini. Inroddlok ħajr għax tal-għageb għamilti, tal-għageb huma l-għemejjel tiegħek. U 'l ruħi int tafha tajjeb, Ma kienx moħbi għadmi minnek meta kont qiegħed insir fis-satra u nintiseg fil-qighan tal-art. Raw għajnejk l-għemejjel tiegħi: kollha nkitbu fil-ktieb tiegħek; u jiemi kienu ġa magħduda meta ebda wieħed ma kien għad hemm.'

Salm 139: 13-15

IL-MESSAĠĠ

Filwaqt li dawn il-partecipanti qegħdin jikbru, jibdew jiskopru fihom kapaċitajiet u talenti li kull wieħed minnhom huwa mzejjen bihom. Il-katekist jista' jieħu l-okkażjoni li waqt li jiftaħ għajnejh biex hu wkoll jagħraf it-talenti individwali ta' dawn il-partecipanti, jinkoraġġihom u jgħinjom ikabbruhom. Jurihom ukoll li t-tajjeb kollu li għandna ġej minn Alla. Alla tahlina b'xejn għax iħobbna.

Għax huwa xbieha t'Alla, il-bniedem għandu d-dinjità ta' persuna: m'huwiex biss xi haġa, imma xi ħadd. Għandu l-ħila li jkun jaf, li jkollu

xi haġa tiegħu, li jingħata minn rajh b'mod ħieles, u jkun f'għaqda ma' persuni oħra u permezz tal-grazzja, hu msejjaħ biex jidhol f'patt mal-ħallieq tiegħu.

Il-bniedem ma kienx maħluq biex jgħix waħdu. Kien maħluq biex jgħix f'għaqda mal-oħrajn. Il-persuni ta' madwarna huma rigal - rigal li Alla poġġa fi triqtna biex ikunu għalina ta' wens u ta' għajjnuna u biex aħna nkunu l-istess għalihom.

Fost l-iktir persuni importanti li Alla poġġa fil-ħajja tal-partecipanti, bla dubju, hemm il-membri

tal-familja. Alla ħalaq il-bniedem raġel u mara. Ħalqu wkoll b'tali mod li jkun sieħeb miegħu fil-ħolqien ta' bnedmin ġodda. Il-familja hija sinjal importanti ta' kif Alla jħobb lill-bniedem u ta' kif il-bnedmin għandhom iħobbu u jgħixu f'għaqda ma' xulxin.

Raġel u mara miżżewġin flimkien ma' wliedhom jagħmlu familja. Ir-relazzjonijiet fi ħdan il-familja jfissru li jkun hemm ċertu qbil jew xebh fis-sentimenti, fil-ġibdiet u fl-interessi tal-membri tagħha; dan jiġi l-aktar mir-rispett li jkun hemm bejn il-persuni kollha li jiffurmaw il-familja. Il-ġenituri għandhom iqisu lil uliedhom bħala wlied Alla u jirrispettawhom bħala persuni. Għandhom jgħallmu lil uliedhom iħarsu l-liġi ta' Alla, waqt li huma stess juru li qed jagħmlu r-rieda tal-Missier li hu fis-smewwiet.

Il-ġenituri huma l-ewwel responsabbli tal-edukazzjoni ta' wliedhom. Huma juru din ir-responsabbiltà billi l-ewwelnett joħolqu ambjent fejn il-ħlewwa, il-maħfra, ir-rispett, il-fedeltà u l-qadi bla interess, huma regola. Il-familja hi l-post addattat għall-edukazzjoni fil-virtù. Tul it-tfulija, ir-rispett u l-imħabba tal-ġenituri għal uliedhom iridu jidhru fil-ħsieb u fl-attenzjoni li juru fit-trobbija tagħhom u billi jipprovduhom il-ħtiġijiet materjali u spiritwali tagħhom.

Il-familja hi wkoll l-ambjent naturali fejn il-bniedem jiġi mħarreġ għas-solidarjetà u għar-responsabbiltajiet komunitarji. Il-ġenituri għandhom jgħallmu lil uliedhom iħarsu rwieħhom mill-kompromessi u d-degredazzjoni li qegħdin jheddu s-soċjetajiet tal-bnedmin.

‘Min hu dan li se jibda jkun imdawwar minn tant attenzjoni? Huwa l-bniedem, figura ħajja, kbira u tal-għageb, aktar għaziż għal għajnejn Alla mill-ħolqien kollu: hu l-bniedem, li għalih hemm is-sema u l-art u l-baħar u l-ħolqien kollu, u Alla tant ra importanti s-salvazzjoni tiegħu li lanqas lil Ibnu l-waħdieni stess ma ħafirha minħabba fih.’

San Ġwann Krizostmu

REFERENZI

Il-Katekiżmu tal-Knisja Kattolika, 355-368, 517-528

QABEL MA TMUR GĦAL-LAQGĦA – ITLOB

O Alla int ħlaqt il-bniedem fuq xbieha tiegħek, tajtu dinjità u aġġmiltu ibnek, tajtu l-ħila li jagħrfek u li jingħata lilek bil-libertà kollha flimkien ma' ħutu, aġġmel li bil-grazzja tiegħek u f'għaqda ma' dawk li jħobb, jagħraf dejjem aktar l-imħabba tiegħek, jaqdik bil-qalb u jibqa' miexi fit-triq li twassal għal għandek. Ammen.

Il-Pjan tal-Laqqha

IKOLLOK B'ZONN:

- ▶ Stickers f'forma ta' stilel
- ▶ Diska Alla jhobbok lejl u nhar minn Ilhna Ferrieħa 1 (ara Riżorsi ta' Mużika)
- ▶ Strixxi kkuluriti maqtugħa ndaq
- ▶ Marker
- ▶ Stampa ta' Clive, Victoria u l-familja tagħhom
- ▶ Diska Kemm hi sabiħa l-ħajja minn Ilhna Ferrieħa 1 (Riżorsi ta' Mużika)
- ▶ Il-Ktieb tal-Attivitajiet, paġni 10-13

A. L-Ewwel Laqqħa Jien Speċjali

L-GHAN

Għax jien persuna speċjali Alla ma ħallienix waħdi fid-dinja. Tani nies li jhobbuni u jieħdu ħsiebi.

IT-TALBA

Il-laqqħa tinbeda bir-radd tas-salib. Illum il-katekist ser jgħin lill-parteċipanti biex jgħidu grazzi lil Alla għax huma tfal sbieħ u jafu jaqgħmlu ħafna affarijiet sbieħ.

Kull parteċipant jgħid:

Jiena _____ (isimhom) inħobb _____ (hawn isemmu xi ħaġa li jhobbu jaqgħmlu, eżempju: jiġru, jilagħbu). Wara kull parteċipant li jitkellem, kulħadd iwieġeb: Grazzi, Mulej.

L-INTRODUZZJONI

Il-katekist jistaqsi lill-parteċipanti: "Tiftakruha l-istorja ta' Victoria meta għalqet sninħa?" Ikompli jistaqsi: "Tafu x'għamlet wara li fetħet ir-rigali?" Il-katekist iħalli lill-parteċipanti jippruvaw jaqgħu x'għamlet. Imbagħad, il-katekist jgħid hu stess x'għamlet fil-verità Victoria: "Wara li Victoria fetħet ir-rigali qalet grazzi lil kulħadd."

Il-katekist jgħid: "Meta aħna ngħidu grazzi lil xi ħadd li jaqgħtina rigal, aħna nkunu qed nuru li aħna ferħanin u nafu li hemm nies li lilna jhobbuna."



Il-Kontenut

Il-katekist jittellem mal-partecipanti fuq il-fatt li huma speċjali. Alla ħalaq lil kull persuna unika u sabiħa u kull persuna hi għażiża għalih. Għax Alla jhobbna ħafna, ma ħalliniex waħedna. Tana rigal sabiħ - persuni li jhobbuna u jieħdu ħsiebna.

Wara, il-katekist jistieden lill-partecipanti biex jagħlqu ftit għajnejhom. M'għandux jinkwieta jekk ikun hemm min ma jagħlaqhomx. Hemm min jibza' li jkun fid-dlam. L-importanti li ħadd ma jtellef.

Il-katekist jgħid: "Issa rridkom taħsbu fin-nies li jhobbukom." Hu nnifsu jibda jsemmi lista ta' nies li jhobbuhom: il-ġenituri, ħuthom, innanniet, iz-zijiet, il-kuġini. Il-katekist jistieden lill-partecipanti jaħsbu f'kemm jagħmlu affarijiet għalihom dawn in-nies.

Jistedinhom jiftħu għajnejhom.

Il-katekist jistaqsi lill-partecipanti: "Tistgħu issa ssemmu xi ftit affarijiet li jagħmlu għalikom dawn in-nies?" Jara li kulħadd tal-inqas jgħid ħaġa waħda fuq persuna li tħobbu. Jekk hemm min jeħel xi ftit, il-katekist jgħinhom biex jgħidu xi ħaġa.

Hu jistaqsi lill-partecipanti: "U intom kif tħossukom ma' dawn in-nies?"

Ikompli jispjega li Alla tana dawn in-nies biex jgħinuna ħalli nikbru.

Aħna, ħutna u l-ġenituri nagħmlu familja.

Hemm min m'għandux ħutu. Hemm min jgħix man-nanniet.

Alla ħalaq lil dawn in-nies kollha li jhobbuna.

Alla ħalaq ukoll il-bnedmin kollha tad-dinja.

Alla jhobb lill-bnedmin kollha tad-dinja.

Alla għamel lil kull persuna unika u speċjali.

L-Attività

Il-katekist iqassam l-istickers fil-forma ta' stilel. Inizzel iċ-ċhart li jkun waħħal fl-ewwel laqgħa. Jistieden lill-partecipanti jwaħħlu l-istilla ħdejn isimhom. Jispjega li qed iwaħħlu din l-istilla għax huma speċjali.

L-GHELUQ

Il-katekist jiġbor lill-partecipanti f'ċirku. Idur il-partecipanti wieħed wieħed u waħda waħda. Imisshom fuq rashom filwaqt li jgħidilhom: "_____ (isimhom), Alla jhobbok ħafna".

Jekk il-kamra ma tippermettix li l-partecipanti jingabru kollha f'ċirku, il-katekist idur hu nnifsu ħdejn posthom.

Tindaqq id-diska Alla jhobbok lejl u nhar (mis-CD Ilħna Ferrieħa 1). Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 10.

B. It-Tieni Laqqha

Nies li jhobbuni

L-GHAN

Dawn il-persuni li jhobbuni jagħmlu d-differenza f'ħajti għax għalija huma importanti.

IT-TALBA

Il-parteċipanti jitolbu flimkien għall-familji tagħhom. Il-katekist jista' jgħid 'Nitolbu għall-familja ta'..... (isemmi isem it-tfal wiehed wiehed).'

L-INTRODUZZJONI

Il-katekist jgħid: "Kulhadd għandu familja u persuni li jhobbuh. Meta konna trabi l-ġenituri tagħna ġabuna l-knisja u talbu li aħna nitgħammdu. Riedu li aħna nidhlu bħala membri tal-familja kbira u speċjali ta' Alla."



Il-Kontenut

Hawnhekk, il-katekist ser jitkellem mal-parteciċipanti fuq il-familja. Għalhekk, għandu joqgħod attent kif jitkellem fuq dan is-suġġett meta jkollu fil-grupp persuni li għandhom problemi fil-familja tagħhom.

Il-katekist jgħid:

“Il-familja hija magħmula minnek, minn ħutek u mill-ġenituri tiegħek. Hemm min jgħix man-nanniet. Il-familja tagħna hi importanti għalina għax il-persuni viċin tagħna jhobbna, jieħdu ħsiebna, jgħinuna biex nikbru, iriduna nitgħallmu l-iskola, ikellmuna u jgħallmuna fuq Ġesù.”

Storja fuq Clive

Il-katekist jgħid:

“Tiftakruha lil Victoria u lil ħuha Clive? Illum ha nisimgħu aktar dwarhom.

Il-mamà ta' Clive u Victoria tqum kmieni filgħodu biex tlesti l-kolazzjon. Il-papà wkoll iqum kmieni għax irid ikun kmieni l-uffiċċju. Meta kulhadd ikun id-dar wara nofsinhar kulhadd jagħti daqqa t'id. Kulhadd jgħin lil xulxin biex huma jhossuhom tajjeb u biex id-dar tkun nadifa u sabiħa. Ġieli tmur iz-zija tgħin lill-mamà ta' Clive u Victoria.”

Il-katekist ikompli:

“Il-ġenituri tagħna jmorru għax-xogħol, jieħdu ħsiebna (it-tfal), jippreparaw l-ikel u ħafna iktar. (Hawnhekk, il-katekist jista' jsemmi iktar eżempji). Dan kollu għax iħobbu lill-familja. Il-membri tal-familja jhobbu u jagħtu kas ta' xulxin.”

Bħala familja aħna (hawnhekk, il-katekist jista' jibda jagħti xi eżempji u jstieden lill-parteciċipanti jagħmlu l-istess)

- » Noqogħdu flimkien.
- » Nieklu flimkien.
- » Nistrieħu flimkien.
- » Niddevertu flimkien.
- » Nitolbu flimkien.
- » Flimkien aħna nieħdu ħsieb id-dinja.
- » Fuq kollox nuru rispettu u nħobbu lil xulxin.”

Meta l-katekist jiġi biex jitkellem fuq il-familja ta' Alla jgħid: “Aħna mhux biss nagħmlu parti mill-familja tagħna. Il-familji kollha flimkien nagħmlu parti mill-familja kbira ta' Alla. Kull bniedem li hawn fid-dinja jagħmel parti minn din il-familja.”

L-Attività

Il-katekist jgħid:

“Aħna semmejna li aħna parti minn familja u li l-familji kollha flimkien jagħmlu parti mill-familja kbira ta' Alla.”

Il-katekist iqassam strixxi kkuluriti tal-karti.

Jistieden lill-parteciċipanti jiktbu isimhom u kunjomhom fuq l-istrixxi.

Jiġbor l-istrixxi u jiffirma katina. Jitwi kull strixxa f'forma ta' ċirku. Idaħħal iċ-ċrieki f'xulxin biex tkun iffurmata katina.

Hawnhekk, il-katekist jgħid:

“Bħalma l-istrixxi huma magħquda flimkien, hekk aħna - sirna magħqudin f'familja.”

IL-KTIEB TAL-ATTIVITAJIET

Il-parteciċipanti jpinġu l-familja tagħhom f'paġna 13.

L-GĦELUQ

Il-katekist jstieden lill-parteciċipanti biex jistaqsu lill-ġenituri jew lil min jieħu ħsiebhom dwar il-Magħmudija tagħhom. Ifakkarhom biex jgħidu grazzi lill-ġenituri jew lil min jieħu ħsiebhom talli jhobbuhom ħafna u qed jieħdu ħsiebhom.

Bħala talba tal-għeluq għal din il-laqqgħa, il-katekist jstieden lill-parteciċipanti biex jgħidu grazzi lil Alla talli tahom lil min jieħu ħsiebhom.

Tindaqq id-diska Kemm hi sabiħa l-ħajja (mis-CD llħna Ferrieħa 1). Il-parteciċipanti jistgħu jsewgu l-kliem tad-diska mill-Ktieb tal-Attivitajiet, paġna 12.

1.4 Dan kollu għax Alla jhobbni

Il-Formazzjoni Personali

IT-TEMA PRINĊIPALI

Alla ħalaq id-dinja ta' madwari b'kulma fiha, ħalaq in-nies li jhobbuni u dan kollu għax LILI JHOBBNI kif jien. Tiġi introdotta wkoll l-idea tal-familja kbira ta' Alla li aħna parti minnha. Għax iħobbna, Alla tana wkoll l-aṅġlu kustodju biex jieħu ħsiebna.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Alla ħalaq id-dinja ta' madwari b'kulma fiha, ħalaq in-nies li jhobbuni u dan kollu għax LILI JHOBBNI kif jien.
- Tiġi introdotta wkoll l-idea tal-familja kbira ta' Alla li aħna parti minnha. Għax iħobbna Alla tana wkoll l-aṅġlu kustodju biex jieħu ħsiebna.

'Aħna nizzu ħajr bla heda lil Alla talli l-kelma ta' Alla, li intom smajtu minn għandna, ilqajtuha mhux bħala kelma ta' bniedem, iżda bħala kelma ta' Alla, kif tassew hi, dik il-kelma li qiegħda taħdem fikom li emmintu.'

'Tgħixux għal raskom qisu Alla ġa ġġustifikakom, imma ħudu sehem sħiħ fil-laqgħat tagħkom u fittxu dejjem flimkien dak li jaqbel lil kulhadd.'

Barnaba 4,10

IL-MESSAĠĠ

Il-katekist jispjega li Alla ħalaq kolli u għamel kolli sabiħ. L-istorja tal-ħolqien insibuha miktuba fil-Bibbja. Biex jgħarraf lilu nnifsu lill-bnedmin, fit-tjieba tiegħu, Alla niżel għal-livell tagħna biex ikellimna bl-istess lingwa tagħna. Dan għamlu meta ħa l-ġisem dgħajjed tagħna u sar jixbah lilna l-bnedmin. Permezz tal-kliem

kollu tal-Iskrittura Mqaddsa, Alla ma qalx ħlief kelma waħda - il-Verb waħdieni tiegħu li fih wera lilu nnifsu kollu kemm hu.

Fl-Iskrittura Mqaddsa l-Knisja ssib bla heda l-manteniment u l-qawwa tagħha, għax ma tilqax l-Iskrittura bħala biss kelma tal-bniedem, imma

tilqagħha bħala dik li tassew hi, il-Kelma t'Alla. 'Fil-Kotba Mqaddsa, il-Missier tas-sema, bit-tjieba kollha tiegħu, jiġi quddiem uliedu u joqgħod jithaddet magħhom.'

Id-dinja li ngħixu fiha hija magħmula mhux biss minn Malta imma minn ħafna pajjiżi. Il-persuna umana teħtieġ il-ħajja soċjali. Din hija xi ħaġa mitluba mill-istess natura tal-bniedem. Fil-bdil li jsir ma' xulxin, bil-qadi ta' xulxin, bi djalogu bejn l-aħwa, il-bniedem

jiżviluppa l-kwalitajiet tiegħu u hekk ikun iwieġeb għas-sejha tiegħu.

Soċjetà hi għadd ta' bnedmin marbutin flimkien bejniethom b'mod organiku. Permezz tas-soċjetà, kull bniedem hu 'werriet', u jikseb 'talenti' li bihom tistagħna l-identità tiegħu u li bihom irid jagħti l-frott. Bir-raġun kollu, kull wieħed hu fid-dmir li jimpenja ruħu fil-komunità li hu fiha, u jirrispetta l-awtoritajiet responsabbli għall-ġid ta' kulhadd.

'Hemm tant qawwa u saħħa fil-kelma t'Alla, li żzomm u tqawwi l-Knisja, issaħħaħ ulied il-Knisja fil-fidi tagħhom, tmanti lil ruħhom, u hi nixxieġha safja li ma tintemm qatt fil-ħajja spiritwali tagħhom.'

Il-Konċilju Vatikan II - Dei Verbum 16

'Is-soċjetà hi bdil ta' tagħrif fid-dawl tal-verità, użu tad-drittijiet u qadi tad-dmirijiet, inċentiv għat-tfittix tal-ġid morali, għaqda fil-ferħ nobbli ta' kull ma hu sabiħ u li jsir skont il-ligi, dispożizzjoni dejjem lesta biex twassal lill-oħrajn l-aħjar tiegħek innifsek, u xewqa f'kulhadd ta' għana spiritwali dejjem akbar.'

Pacem in terris, 35, Ġwanni XXIII

REFERENZI

Il-Katekiżmu tal-Knisja Kattolika, 102-104, 1877-1948

QABEL MA TMUR GĦAL-LAQGĦA – ITLOB

Talba ta' San Klement ta' Ruma għall-awtorità politika: 'Aġthiom o Mulej, is-saħħa, is-sliem, il-ftehim, l-istabbilità biex ikunu jistgħu jaqdu bla tfixkil is-setgħa li fdajtilhom. Int, Mulej, sultan taż-żminijiet, mis-sema tagħti lil ulied il-bnedmin glorja, ġieħ u setgħa fuq il-ħwejjeġ tal-art. Mexxi, Mulej, il-fehmiet tagħhom, billi jfittxu l-ġid, billi jfittxu dak li jogħġob lilek, biex waqt li jhaddmu bit-tjieba, bis-sliem u bil-ħlewwa, is-setgħa tagħhom, jiksbu l-ħniena tiegħek.'

Il-Pjan tal-Laqqha

IKOLLOK B'ZONN:

- ▶ Bibbja
- ▶ Stampa (jew puppet) ta' Clooper l-ħmara, Snowy l-qattusa, il-kelb Fido u Brownie l-ġemel
- ▶ Diska THE B-I-B-L-E ta' Cedarment Kids-Bible Songs (ara Rizorsi ta' Mużika)
- ▶ Mappa tad-dinja
- ▶ Stampi ta' nies ta' razez differenti
- ▶ Stampa ta' Clive u Victoria
- ▶ It-Talba tal-Anġlu Kustodju għal kull parteċipant fil-grupp
- ▶ Diska Familja speċjali (minn Ejjew Għandi ta' Mary Anne Zammit)
- ▶ Il-Ktieb tal-Attivitajiet, paġni 14-17

A. L-Ewwel Laqqha

Alla jħobbni kif jien

L-GHAN

Alla ħalaq id-dinja ta' madwari b'kulma fiha, ħalaq in-nies li jħobbni u dan kollu għax lili jħobbni kif jien.

IT-TALBA

Il-parteċipanti, flimkien mal-katekist, jitolbu biex Alla jberikhom f'kull ġurnata ta' ħajjithom.

L-INTRODUZZJONI

Il-katekist jgħid din l-istorja:

"Il-ħmara Clooper riedet tagħmel festin għall-ħbieb tagħha. Stiednet lil Brownie l-ġemel, lill-qattusa Snowy u lill-kelb Fido. Baġħtilhom invit u fih kitbitilhom: 'Ejjew kif intom'. Iżda huma ma kinux kuntenti bil-mod ta' kif kienu jidhru! Għalhekk, Brownie l-ġemel inżebgħat blu. Snowy l-qattusa libset libsa ta' tigma. Fido l-kelb biddel in-nebħa tiegħu u beda jsaffar bħall-għasafar. Meta Clooper l-ħmara rat il-ħbieb tagħha ħadet qatgħal. Qaltilhom: "Le! Dan mhux sew. Intom sbieħ kif intom. Meta tipprovaw tkunu differenti u tikkuppjaw lil xi annimal ieħor, ma tibqgħux sbieħ!"

Waqt li l-katekist ikun qiegħed jgħid din l-istorja, hu jista' jistieden lill-parteċipanti jagħmlu l-ħoss ta' ħmara meta tissemma Clooper, jagħmlu l-ħoss ta' qattusa meta tissemma Snowy, il-ħoss ta' kelb meta jissemma Fido, u l-ħoss ta' ġemel meta tissemma Brownie.



Il-Kontenut

Il-katekist joħloq diskussjoni mal-parteeipanti fuq l-istorja ta' Clooper l-ħmara. Jistaqsi dawn il-mistoqsijiet:

- » Għaliex taħsbu li l-annimali riedu jbiddu d-dehra tagħhom?
- » X'taħsbu fuq il-bidliet li għamlu?
- » X'qaltihom Clooper l-ħmara lil ħbiebha?
- » Taħsbu li hawn nies li jridu jinbidlu?
- » X'taħsbu li tgħidilhom Clooper lil dawn in-nies?

Il-Bibbja

Hawnhekk, il-katekist jasal biex jintroduci l-Bibbja. Għalhekk, ilesti l-ktieb tal-Bibbja biex meta jsemmi l-Bibbja jurih lill-parteeipanti.

Il-katekist jista' jgħid hekk:

"Aħna nemmnu li Alla ħalaq kollox u għamel kollox sabiħ. L-istorja tal-ħolqien insibuha miktuba fil-Bibbja. Fil-Bibbja nsibu ħafna stejjer. Fost l-oħrajn insibu miktub li Alla jħobbna kif aħna."

Il-katekist jistaqsi lill-parteeipanti jekk jafux xi storja mill-Bibbja. Min ikun jaf ikun jista' jgħidha. Hekk, mill-parteeipanti nfushom jitwasslu stejjer differenti li nsibu fil-Bibbja.

L-Attività

Il-katekist ipogħi l-kopja tal-Bibbja f'post speċjali fejn jarawha l-parteeipanti kollha u jistedinhom iqallbu l-paġni tagħha. Ikun tajjeb jekk juża Bibbja tat-Tfal. Hekk, waqt li jqallbu, il-parteeipanti jkunu jistgħu jaraw l-istampi.

Tindaqq id-diska THE B-I-B-L-E (mis-CD Bible Songs ta' Cedarwood Kids-Bible Songs). Il-parteeipanti jistgħu jsegwu l-kliem tad-diska mill-Ktieb tal-Attivitajiet, paġna 14.

IL-KTIEB TAL-ATTIVITAJIET

Il-parteeipanti, f'paġna 15, ipinġu stampa ta' storja mill-Bibbja li jafu.

Il-parteeipanti jridu jsibu l-kelma 'BIBBJA' fil-word-search f'paġna 15.

L-GĦELUQ

Bħala talba l-parteeipanti jgħidu grazzi lil Alla talli jħobbhom kif inhuma.

Il-katekist jistieden lill-parteeipanti jsibu stampa ta' Anġlu u jgibuha magħhom fil-laqgħa li jkun imiss.

B. It-Tieni Laqqha

Il-familja kbira ta' Alla

L-GHAN

Tiġi ntrodotta l-idea tal-familja kbira ta' Alla li aħna parti minnha. Għax iħobbna, Alla tana wkoll l-Anġlu Kustodju biex jieħu ħsiebna.

IT-TALBA

Bħala talba għall-bidu tal-laqqha, il-parteciċipanti jgħidu grazzi lil Alla tad-dinja sabiħa li tahom. Jitolbu lil Alla biex jgħinjom jiftakru li huma aħwa ta' xulxin la għandhom l-istess Missier, li hu Alla.

L-INTRODUZZJONI

Il-katekist jgħid: "Id-dinja li ngħixu fiha hija maġġmula mhux biss minn Malta imma minn ħafna pajjizi. Fid-dinja hawn ħafna nies. Dawn in-nies għandhom il-kultur tal-ġilda differenti, għandhom lingwa differenti u għandhom drawwiet differenti."

Biex juri d-dinja u l-pajjizi, il-katekist juri l-mappa tad-dinja.



Il-Kontenut

Il-katekist jgħid: "Illum se nerġgħu niltaqgħu mal-ħbieb tagħna Clive u Victoria."

Storja mill-ħajja ta' Clive u Victoria

Il-katekist jgħid: "Meta waslet mill-iskola Victoria qalet lil Clive, "Illum ma' Ms. Borg vera ħadna gost. Lgħabna logħba flimkien. Għalaqna għajnejna u morna vjaġġ 'il bogħod ħafna minn Malta. Morna l-Awstralja fejn hemm ħafna kangaroos, kukkudrilli u koalas. Qaltilna wkoll li l-Awstralja marru ħafna nies minn pajjiżi differenti biex jgħixu hemm - mill-Italja, mill-Ingilterra, mill-Indja u ħafna aktar. Anke minn Malta marru ħafna!"

Il-katekist ikompli:

"Għalkemm aħna differenti imma aħna kollha l-istess quddiem Alla. Alla jrid li aħna nkunu ħbieb ta' xulxin. Alla jrid li l-bnedmin kollha jkunu parti mill-familja kbira tiegħu!"

Il-katekist idawwar l-istampi li jkun ipprepara u jstieden lill-parteciċipanti jinnottaw xi differenzi. Iħalli lill-parteciċipanti jgħidu bid-differenzi li jkunu qegħdin jinnutaw fl-istampi.

Jispjega lill-parteciċipanti li għax Alla jħobb lil kulħadd l-istess, ta rigal lil kull persuna. Lil kull waħda minna Alla tana l-Anglu Kustodju. Alla tana l-Anglu Kustodju biex ikun il-ħabib tagħna, iħarisna u jgħinna nimxu fit-triq it-tajba. Il-katekist jintroduci t-Talba tal-Anglu Kustodju. Jirrepetiha biex il-parteciċipanti jittgħallmuha.

L-Attività

Il-katekist jerġa' juża l-istampi tan-nies differenti u l-mappa tad-dinja. Iqassam stampa tan-nies differenti lil kull tifel fil-grupp.

Jistieden lill-parteciċipanti biex wieħed wieħed iqumu u jagħtuh l-istampa. Il-katekist jgħid lill-parteciċipant mil-liema pajjiż ġejja dik il-persuna. Iwaħħal l-istampa ta' dik il-persuna fuq il-pajjiż li ġejja minnu fuq il-mappa tad-dinja. Biex l-attività tkun iktar faċli, fuq l-istampa l-katekist jikteb il-pajjiż minn fejn ġejja l-persuna. Fuq il-mappa jikteb ukoll il-pajjiżi li minnhom ġejjin in-nies tal-istampi. B'hekk il-parteciċipanti kemm iqabblu isem ma' isem. Dan minħabba l-fatt li għadhom f'it żgħar biex ikun jafu eżatt fejnhom il-postijiet fuq il-mappa.

IL-KTIEB TAL-ATTIVITAJIET

Il-parteciċipanti jqabblu l-ismijiet tal-pajjiżi mal-mappa f'paġna 16.

Kif titlesta l-attività bl-istampa tal-anglu li għandna fiċ-ċelebrazzjoni ta' din l-unità, l-istampa tal-anglu titwaħħal f'paġna 17.

L-GHELUQ

Il-katekist iqassam it-Talba tal-Anglu Kustodju u jstieden lill-parteciċipanti biex jibdew jgħiduha kuljum qabel jorqdu.

Jiġbor l-istampi tal-Anglu li ġabu magħhom. Dawn ħa jintużaw fiċ-ċelebrazzjoni.

Tindaqq id-diska Familja speċjali (mis-CD ta' Mary Anne Zammit). Il-parteciċipanti jistgħu jsegwu l-kliem tad-diska mill-Ktieb tal-Attivitajiet, paġna 16.

1.5 Ċelebrazzjoni – Grazzi għall-ħolqien

Il-Formazzjoni Personali

IT-TEMA PRINĊIPALI

Ngħidu grazzi lil Alla għall-ħolqien.

L-GHAN

Għaldaqstant, f'din it-tema l-partecipanti se jikkonċentraw l-aktar fuq dawn l-aspetti:

- Li jrawmu fihom sens ta' grazzi.
- Li jrawmu fihom sens ta' grazzi lejn Alla.

*'Ifirħu dejjem, Itolbu bla heda,
Iżzu ħajr lil Alla f'kollox.*

1 Tess 5: 16-18

IL-MESSAĠĠ

Li l-katekist jgħin lill-partecipanti jiżviluppaw fihom sens ta' grazzi hu importanti għal ħafna raġunijiet. L-ewwelnett dan jagħmel mill-partecipanti kumpanija sabiħa. Tfal oħra jieħdu gost magħhom. Barra minn hekk in-nies jieħdu gost aktar jgħinu lil min japprezza dak li jkunu għamlu miegħu. Jekk xi ħadd irid jesperjenza l-kuntentizza fil-ħajja tiegħu, irid jitgħallem ikun grat għal dak li għandu llum. Kif jista' wieħed jixxennaq għal affarijiet sbieħ u ġodda qabel jibda japprezza dak li diġà għandu?

Il-katekist, għandu jkun mudell ta' mgħiba għal dak li jixtieq li l-partecipanti jitgħallmu. Il-partecipant japprezza ħafna jekk tgħidlu grazzi wara li jkun ġab dik ix-xi haġa li l-katekist ikun talbu, jew wara li jkun għamel xi biċċa

xogħol oħra li jkun mitlub jagħmel. Barra minn hekk, meta tuża ta' spiss il-kelma 'grazzi', il-partecipanti jindunaw li din il-kelma hija importanti fl-istil tal-ħajja tal-katekist ukoll.

Il-katekist jista' juri lill-partecipanti li hu japprezza meta huma jgħidu l-kelma 'grazzi' u jfaħħar l-isforzi tagħhom meta dawn jagħmlu hekk. Jista' wkoll iħajjarhom jgħinu lil xi persuni fil-bżonn. Meta xi ħadd ikun grat lejhom jieħdu gost u jithajru biex huma wkoll ikunu grati lejn ħaddieħor.

Il-katekist għandu wkoll iħajjar lill-partecipanti jkunu grati lejn Alla. Iħajjarhom biex meta joħorġu xi dawra mal-familja jħarsu sew madwarhom u jibdeu josservaw il-ħafna rigali

sbieh li Alla ħalaq għalihom; ix-xemx, il-baħar, il-ħut u l-għasafar, fost l-oħrajn. Jista' wkoll isemmgħalhom ta' spiss għanjiet ta' tiffhir u ringrazzjament lil Alla. Dan jgħinhom biex jibdew ikabbru fihom sens ta' stagħgib, tiffhir u radd il-ħajr lil Alla.

Huwa tajjeb ukoll li l-katekist jara ftit ukoll kemm għandu, fih stess, qabel kollox, sens ta' ringrazzjament lejn Alla. Is-sens ta' radd

il-ħajr lejn il-ħallieq juri fiex inhi l-fidi tagħna u kemm qed napprezzaw u nilqgħu l-grazzji tiegħu. Tajjeb li jekk niskopru li s-sens ta' grazzi fina hu batut, nagħmlu sforz konxju biex inkabbru u nużawh ta' spiss matul il-ġurnata. Dan jgħinna biex ikabbar fina l-fidi fl-imħabba t'Alla, li tant nixxennqu għaliha u din il-fidi, imbagħad, tkabbar dejjem aktar fina s-sens ta' gratitudni lejha.

QABEL MA TMUR GĦAL-LAQGHA - ITLOB **Tiffhir lil Alla l-Għoli - San Franġisk**

Int qaddis, Mulej Alla wieħed,
li tagħmel ħwejjeġ tal-għaġeb.
Int qawwi, Int kbir, Int l-aktar hħoli.
Int is-Sultan li tista' kollox,
Int Missier Qaddis,
Sultan tas-sema u l-art.

Int, wieħed u tlieta,
Mulej Alla fuq l-allat,
Int it-tjieba, kull tjieba, fuq kull tjieba,
Mulej Alla ħaj u veru.

Int imħabba, int għerf, int umiltà,
int sabar, int sbuħija, int ġwejjed.
Int kenn, int sliem,
int hena u ferħ,
int tama tagħna, int ġustizzja.

Int il-qies,
int l-għana kollu tagħna.
Int ġmiel, int ġwejjed.
Int li tħarisna.
Int li tgħasses fuqna u tidħol għalina.
Int qawwa. Int serħan.

Int it-tama tagħna, int il-fidi tagħna,
int l-imħabba tagħna,
int il-ħlewwa kollha tagħna,
int l-ħajja bla tmiem tagħna,
kbir u tal-għaġeb,
Mulej Alla li tista' kollox,
Feddej tal-ħniena.

Ċelebrazzjoni

PREPARAZZJONI MINN QABEL

Minn xi jiem qabel, il-katekist jistieden lill-parteċipanti jgħibu xi haġa li halaq Alla - forsi xi ffit ramel, xi pjanta, xi frotta, xi fjura. Min ma jistax iġib xi haġa reali, jista' jgħib xi stampa minflok.

Il-katekist jipprepara chart bl-istampi tal-anġli li jkunu ġabu l-parteċipanti. Il-katekist jikteb l-isem ta' kull wieħed u kull waħda f'dejn l-istampa tal-Anġli li jkunu ġabu. Jekk ikun hemm min ma jkunx ġab stampa ta' Anġli, il-katekist iwaħħallu stampa ta' anġli u xorta jiktiblu ismu.

Dakinhar li tkun ser issir iċ-ċelebrazzjoni, il-katekist ilesti xi background music biex ikun jista' joħloq ambjent speċjali.

Il-katekist jipprepara d-diska Osservaw kemm hu sabiħ il-ħolqien u Grazzi.

Il-Pjan tal-Laqgħa

IKOLLOK BŻONN:

- ▶ Stampa tal-Anġli Kustodju
- ▶ Chart bl-Anġli li jkunu ġabu t-tfal
- ▶ Stampa ta' affarijiet li halaq Alla
- ▶ Background music
- ▶ Diska Osservaw kemm hu sabiħ il-ħolqien (Rizorsi Mużika)
- ▶ Diska Grazzi
- ▶ Il-Ktieb tal-Attivitajiet – paġni 18-19



LAQGHA QABEL IĊ-ĊELEBRAZZJONI

- » Fil-laqqgħa ta' qabel iċ-ċelebrazzjoni ta' din l-unità, il-katekist għandu jara li l-partecipanti jitgħallmu l-kanzunetti li ħa jiġu wżati fiċ-ċelebrazzjoni nnifisha.
- » Waqt din il-laqqgħa għandhom jiġu maħduma l-attivitajiet li hemm marbuta ma' din iċ-ċelebrazzjoni fil-Ktieb tal-Attivitajiet.
- » Il-katekist għandu jara li l-partecipanti jkunu mħejjija għaċ-ċelebrazzjoni. Għalhekk, huwa fid-dover tal-katekist li jipprepara l-materjal meħtieġ u jgħaddih lill-partecipanti biex ikunu ppreparati, fejn hu meħtieġ. Eżempju: jekk hemm xi reċta, jipprepara lill-partecipanti minn qabel.

IL-KTIEB TAL-ATTIVITAJIET

Il-partecipanti jiktbu f'paġna 19 talba ta' grazzi lil Alla.

IĊ-ĊELEBRAZZJONI

Il-katekist flimkien mal-partecipanti jgħidu t-talba bħas-soltu.

Jistieden lil kull partecipant jgħid xi ħaġa fuq l-oġġett jew stampa li jkunu ġab. Il-partecipanti jpoġġi l-affarijiet li jkunu ġabu madwar l-ambjent speċjali li jkun ipprepara l-katekist.

Titkanta d-diska Osservaw kemm hu sabiħ il-ħolqien. Il-partecipanti jistgħu jssegwu l-kliem tad-diska mill-Ktieb tal-Attivitajiet, paġna 19.

Il-katekist jitkellem ftit fuq kif ħassu matul dan ix-xahar li ilu jgħallem lill-partecipanti. Jistaqsi wkoll lilhom kif ħassewhom. Jgħidilhom kif jaħseb li ħassu Alla u x'jixtieq mingħandhom.

Jippreżenta c-chart bl-anġli u jwaħħalha x'imkien fejn tidher. Jgħidilhom li l-Anġlu Kustodju tagħhom se jkun viċin tagħhom u se jieħu ħsiebhom matul il-ġurnata kif ukoll matul il-lejl.

Flimkien mal-partecipanti, il-katekist jgħid it-talba tal-Anġlu Kustodju wara li jkun waħħal iċ-chart.

Il-katekist jispiċċa din iċ-ċelebrazzjoni billi titkanta d-diska Grazzi. Il-partecipanti jistgħu jssegwu l-kliem tad-diska mill-Ktieb tal-Attivitajiet minn paġna 18.

Unità 2 Marija Omm Ġesù

Skop tal-unità

Alla għażel lil Marija biex tkun omm Ġesù. It-tħabbira tal-Anġlu lil Marija turina lil Marija li bħal dejjem tgħid "iva" għal dak li talab minnha Alla. Aħna wkoll, bħal Marija, nippruvaw ngħidu "iva". Ġesù ġie fid-dinja biex iġibilna l-ferħ. Aħna nkunu ferħanin meta ngħinu lil xi hadd. Tibda tħejjija għall-Milied:

- » L-Ambjent fiżiku: qamħ, presepjju
- » L-Ambjent spiritwali: kant, poeżija, play

Din it-tħejjija twassal għall-festa tal-Milied. Għalhekk, tingħad storja tal-Milied.

Temi f'din l-unità:

- 2.1 Min hi Marija
- 2.2 It-tħabbira tal-Anġlu
- 2.3 It-tħejjija għall-Milied
- 2.4 It-twelid ta' Ġesù

Talb bl-ament f'din l-unità:

Is-Sliema u l-Qaddisa – 1.1

Ċelebrazzjoni

Aħna Presepju.

Appendiċi

Ċelebrazzjoni - Avvent



l-akbar ħabib taġna

2.1 Min hi Marija

Il-Formazzjoni Personali

IT-TEMA PRINĊIPALI

Il-partecipanti jiltaqgħu ma' din il-persuna u jsiru jafuha xi ftit aktar. Marija kienet persuna bil-għaqal, tħobb tgħin, tobdli lill-ġenituri tagħha, tħobb titlob (titkellem ma' Alla). Alla għażilha biex tkun l-omm ta' Ġesù u għalhekk kienet persuna speċjali.

L-GHAN

Għaldaqstant, f'din it-tema l-partecipanti se jikkonċentraw l-aktar fuq dawn l-aspetti:

- Li Marija kienet persuna bil-għaqal, tħobb tgħin, tobdli lill-ġenituri tagħha, u tħobb titlob.
- Alla għażilha biex tkun l-omm ta' Ġesù u għalhekk kienet persuna speċjali.

F'dawk il-ġranet Marija qamet u marret thaffef lejn l-għoljiet, f'belt tal-Lhudija. Daħlet għand Żakkarija u sellmet lil Elizabetta. Malli Elizabetta semgħet lil Marija ssellmilha, it-tarbija qabżet fil-ġuf tagħha u Elizabetta mtliet bl-Ispirtu s-Santu; u nfexxet f'għajta kbira u qalet: "Imbierka inti fost in-nisa, u mbierək il-frott tal-ġuf tiegħek! U minn fejn ġieni dan li omm il-Mulej tiegħi tiġi għandi? Għax ara, malli smajt f'widnejja lehen it-tislima tiegħek, it-tarbija li għandi fil-ġuf qabżet bil-ferħ. Iva, hienja dik li emmnet li jsehħ kulma baġħat jgħidilha l-Mulej!" ... Marija baqgħet ma' Elizabetta għal tliet xhur u mbagħad reggħet lura lejn darha.

Luqa 1 :39-56

IL-MESSAĠĠ

It-tema ta' din il-laqqgħa tikkonċerna sewwa sew fuq min hi Marija, dik ix-xebba bla mittiefsa li Alla, sa minn qabel ma tniisset, għażilha biex tkun Omm Ibnu Ġesù. Alla l-Missier Etern, ma għażilx mara kwalunkwe. Alla għażel lil Marija, xebba 'mimlija bil-grazzja'. Tajjeb li l-partecipanti jiddistingwu lil Marija mill-bnedmin l-oħra kollha. Ir-raġuni hi iebes u tqila biex il-partecipanti jifhmuha f'dan l-istadju, imma l-katekist għandu jagħmel enfasi biżżejjed biex il-partecipanti jaraw f'Marija

persuna speċjali. Ir-raġuni hi li Marija hija l-unika bniedma li mill-ewwel mument tat-tnissil tagħha, bil-grazzja u l-favur singolari ta' Alla li jista' kollox, ġiet għal kollox ħielsa minn kull tebgħa tad-dnub tan-nisel. Kif ġustament għandna spjegat fil-Katekiżmu tal-Knisja Kattolika: "Din "il-qdusija singolari tassew tal-għaġeb" li biha Marija "kienet imzejna sa mill-ewwel mument tat-tnissil tagħha" ġietha kollha kemm hi minn Kristu: ġiet mifdija b'mod tal-għaġeb f'ġieħ il-merti ta' Binha". Aktar minn kull persuna oħra

mafluqa, il-Missier “imlieha b’kull xorta ta’ barka spiritwali fis-smewwiet fi Kristu” (Ef 1,3). “Għażilha fih, sa minn qabel il-ħolqien tad-dinja biex tkun qaddisa u bla tebgħa quddiemu fl-imħabba” (Ef 1,4) (Il-Katekiżmu tal-Knisja Kattolika, 492).

Il-katekist għandu jzomm f’moħħu x’inhu d-dnub tan-nisel u minn min ġie mwettaq biex hekk ikun jista’ joħroġ aktar l-importanza ta’ Marija fl-Istorja tas-Salvazzjoni li hu jkun qiegħed jispjega b’mod sempliċi ħafna lill-partecipanti.

Naraw li Marija kellha ħafna kwalitajiet tajbin. Hu importanti li l-partecipanti jagħrfu tajjeb u japprezzaw kull kwalità. Tajjeb ukoll li jaraw x’tirrikjedi kull kwalità u li jintegrawha f’ħajjithom. Li tkun bil-għaqal, tgħin lil min għandu bżonn, tobdi lill-ġenituri, u titlob lil Alla, fost l-oħrjan, huma kwalitajiet sbieħ li kull Nisrani għandu jkollu. L-istess Ġesù Kristu wriena fil-ġrajjet li nsibu fil-Bibbja, preċiżament fl-Evanġelji, li hu wkoll kellu dawn l-istess kwalitajiet t’ommu. Hu kien bil-għaqal, għen lil min kien fil-bżonn f’ħafna

okkażjonijiet (bħal meta Ġesù tħassar li wieħed imġiddem u fejqu), obda lill-ġenituri tiegħu (eżempju ċar narawh f’dan il-vers: U qal: “Abbà, Missier, kollox jista’ jkun għalik; bieghed minni dan il-kalċi! Iżda mhux li rrid jien, imma li trid int.” [Mk:14:36]), u f’ħafna okkażjonijiet oħra narawh idawwar ħarstu lejn is-sema u jitlob lil Missieru tas-sema (bħal dik id-darba qabel ma qajjem lil Lażżru mill-mewt u darba oħra fil-Ġetsemani meta għaraq l-għaraq tad-demmu).

Il-partecipanti ser jaslu biex jagħrfu li Alla għażel lil Marija biex tkun Omm Ibnu l-Waħdien, Ġesù Kristu, li fdiena b’demmu sabiex niksbu s-Saltna tas-Smewwiet. Għalhekk Marija, f’għajnejn Alla, kienet persuna speċjali.

Il-varji attivitajiet interessanti li ġew imħejjija speċifikament għal din il-laqqgħa (bħall-istejjer mill-ħajja reali, l-istejjer mill-Bibbja, id-diskussjonijiet, id-diski, eċċ) ser ikunu ta’ għajnunna indispensabbli; ħa jservu ta’ għodda fundamentali lill-katekist li ħa jinqeda bihom sabiex iwassal lill-partecipanti bl-iktar mod adatt il-messaġġ uniku u sabiħ ta’ Alla Missierna li jista’ kollox.

Minn nisel Eva, Alla għażel il-Vergni Marija biex tkun Omm Ibnu. “Mimlija bil-grazzja”, hi “l-aqwa u l-oghla frott tal-fidwa” (SC 103); sa mill-ewwel mument tat-tnissil tagħha, kienet għal kollox ħielsa minn kull tebgħa tad-dnub tan-nisel u baqet ħielsa minn kull dnub personali tul ħajjitha kollha.

Il-Katekiżmu tal-Knisja Kattolika, 508

REFERENZI

Il-Katekiżmu tal-Knisja Kattolika, 484-511

QABEL MA TMUR GĦAL-LAQGĦA – ITLOB

Spiritu Qaddis, Mulej li tagħti l-Ħajja, li bil-ħidma tiegħek il-Verb sar bniedem fil-ġuf safi tax-Xebba Marija ta’ Nażaret, għinni nkunu persuna b’qalb li trid tilqgħek, li naċċetta u nirrispetta kull individwu mingħajr ma nagħti kas ta’ ebda preġudizzju. Nitolbok, kattar fija l-ħtieġa li nikkomunika miegħek, permezz tat-talb sabiex dejjem nersaq aktar lej. Bi Kristu Sidna. Ammen.

Il-Pjan tal-Laqqha

IKOLLOK B'ZONN:

- ▶ Stampi ta' Marija sejra għand Elizabetta (tgħin)
- ▶ Stampi ta' Marija ma' Sant'Anna u San Ġwakkin (ambjent ta' familja)
- ▶ Stampi ta' Marija titlob
- ▶ Il-Bibbja tat-tfal
- ▶ Diska Infahħru lil Marija
- ▶ Stampi sbieħ tal-Madonna f'ċirkustanzi differenti
- ▶ Stampi differenti tal-ommijiet, wahda għal kull partecipant
- ▶ Diska Omm Qaddisa mis-cd Ilhna Ferrieħa 2
- ▶ Il-Ktieb tal-Attivitajiet – paġni 22-25

A. L-Ewwel Laqqha

Min hi Marija?

L-GHAN

Il-partecipanti jiltaqqgħu ma' din il-persuna u jsiru jafuha xi ftit aktar. Marija kienet persuna bil-għaqal, tħobb tgħin, todbi lill-ġenituri tagħha, tħobb titlob (titkellem ma' Alla).

IT-TALBA

Il-katekist jgħid: "Madonna, illum aħna ser nitkellmu fuqek biex insiru nafuk aktar. Għinna nibdew inħobbu lil Ġesù kif kont tħobbu inti."

L-INTRODUZZJONI

Storja mill-ħajja ta' Victoria

Il-katekist jgħid: "Illum ħa niltaqqgħu mal-ħabiba tagħna Victoria. Victoria llum, waqt li tkun miexja barra fit-triq tiltaqa' mal-ħabiba tagħha Michela. Ejjew ħa naraw x'għamlu meta ltaqqgħu."

STORJA

Michela: Ara Victoria! Kemm tidher ferħana llum. Jaqaw, x'garalek?

Victoria: Iva, veru ferħana illum. U taf għaliex? Ilbieraħ inti ma ġejtx għal-laqqgħa tat-tagħlim.

Michela: Mhux tort tiegħi. In-nanna kienet ma tiflaħx u kelli mmur mal-mamà biex naraha. Xtaqt li ġejt daqs kemm nieħu gost. Il-katekista veru tgħidilna stejjer sbieħ. Imma xorta għadni ma fhimtx għaliex inti ferħana. Tista' tgħidli x'gara lbieraħ?



Victoria: Jiena ferħana ħafna għax illum ippruvajt nagħmel dak li qaltilna l-katekista u naħseb li rnexxieli tafx!! Aħjar ngħidlek l-istorja talbieraħ. Trid?

Michela: Isa, għidli x'qaltikom. Naħseb li xi storja sabiħa.

Victoria: Iva. Kien hemm tifla jisimha Marlene. Kellha oħtha żgħira Catherine ta' xi 3 snin. Hi kienet kbira daqsna. Kellha xi 7 snin. Il-mamà ta' Marlene kellha ħafna x'tagħmel u Catherine bdiet tibki. Riedet lill-mamà terfaġġha l-ħin kollu. Imma billi l-mamà kellha ħafna x'tagħmel ma setgħetx. Marlene kienet lestiet il-homework u kienet tixtieq li toqgħod tilgħab fil-kwiet. Imma x'ħin rat lill-mamà nkwetata malajr ħasbet x'kellha tagħmel u qalet lill-mamà:

Il-katekist jistaqsi lill-parteciċipanti x'jaħsbu li

qalet Marlene. Iħalli lill-parteciċipanti jwieġbu. Il-katekist hu mitlub li ma jikkumenta xejn jekk wegħub tajjeb jew ħażin.

Il-katekist ikompli l-istorja:

Victoria: Marlene qalet lill-mamà: "Ma', ħa nerfa' l-logħba li għandi f'idi u ħa mmur nilgħab ma' Catherine". Kemm ħadet gost il-mamà għax issa setgħet tlesti xi ftit faċendi bil-kwiet!

Michela: Imma ngħid jien inti għaliex inti ferħana?

Victoria: Għax jien ukoll meta ġejt mill-iskola ppruvajt nagħmel bħal Marlene.

Il-katekist jistaqsi lill-parteciċipanti x'jaħsbu li għamlet Victoria. Iħallihom iwieġbu. Ma jikkumenta xejn jekk wegħub tajjeb jew ħażin.

Michela: Jigifieri qgħadt tgħin lill-mamà?

Victoria: Iva, illum ħallejt il-logħob u għent ftit lill-mamà. Taf kemm qed inħossni kuntenta!

Il-Kontenut

Hawnhekk, il-katekist jibda diskussjoni. Din id-diskussjoni trid twassal lill-parteciċipanti jifhmu li meta inti tgħin, tħossok ferħan.

Il-katekist jista' juża dawn il-mistoqsijiet:

- » Għoġbitkom l-istorja ta' Victoria?
- » Meta tisma' storja, tipprova tagħmel xi ħaġa sabiħa bħalma tkun smajt fl-istorja?
- » Taħsbu li Marlene kienet tifla li tħobb lill-mamà ta' veru? Għaliex?
- » U għax kienet tħobb lill-mamà, x'għamlet?
- » Il-mamà ferħet li Marlene ħadet ħsieb Catherine?

Il-katekist jgħid: "Jien naf storja ta' tifla oħra li wkoll kienet bħal Marlene. Anke intom naħseb li tafu min hi din il-persuna."

Juri stampa sabiħa tal-Madonna. Jistaqsi lill-parteciċipanti: "Tafu min hi din?" Iħalli lill-parteciċipanti jwieġbu li hi l-Madonna.

Il-katekist ikompli: "Iva, sewwa għedtu. Din hija Marija ta' Nazaret, omm Ġesù. Tafu tgħiduli xi ħaġa sabiħa fuq Marija?"

Il-katekist iħalli lill-parteciċipanti jgħidu dak li jafu fuq Marija.

MARIJA TIFLA ŻGĦIRA

Tajjeb li l-katekist jitkellem fuq Marija bħala tifla żgħira li kienet tgħix ħajja normali fid-dar. Kienet tilgħab, torqod, tiekol, taqdi lill-mamà tagħha, tgħin lill-papà tagħha, tgħin lin-nies, titlob, eċċ.

Il-katekist juri stampa ta' Marija ma' Sant'Anna u San Ġwakkin.

MARIJA TITLOB

Il-Madonna wkoll, bħala tifla, kienet tgħid it-talba ta' filgħodu... it-talba ta' filgħaxija... ta' qabel u ta' wara l-ikel.... Kienet tgħid ħafna talb sabiħ Grazzi Mulej kemm huma sbieħ il-fjuri. Grazzi talli tajtna l-fjuri sbieħ.

Il-katekist juri stampa ta' Marija titlob.

MARIJA TGHIN

Il-katekist jista' jgħid:

"Nafu li Marija kienet tgħin lill-ġenituri tagħha. Kienet tgħin lin-nies ukoll. Fil-Bibbja għandna storja ta' meta darba Marija għenet lill-kugina tagħha Santa Elizabetta."

Hawnhekk, il-katekist jgħid l-istorja minn fuq il-Bibbja tat-Tfal taż-żjara ta' Marija lill-Elizabetta. Juri wkoll l-istampi ta' din il-ġrajja.

L-Attività

FJURI

Il-partecipanti jpinġu fjuri tal-karti u jqasqsuhom. Dawn il-fjuri jitpoġġew fil-kamra fejn tkun armata l-Bibbja u fejn ikun hemm stampa sabiħa ta' Marija. Il-katekist jista', jekk irid, jistieden lill-partecipanti jgħibu xi fjura tal-plastik minflok u jpoġġi lilhom fl-armar.

IL-KTIEB TAL-ATTIVITAJIET

Il-partecipanti jagħtu l-kulur lill-istampa ta' Marija, li hemm f'paġna 23.

L-GHELUQ

Bħala għeluq, il-katekist jiġbor fil-qosor dak li jkun ingħad permezz ta' mistoqsijiet. B'hekk ikunu jaf x'fehmu l-partecipanti.

Tindaqq id-diska Infahħru lil Marija. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 22.

B. It-Tieni Laqgħa

Marija Omm Ġesù

L-GĦAN

Għax Marija kienet persuna speċjali, Alla għażilha biex tkun Omm Ġesù.

IT-TALBA

Il-katekist jistieden lill-parteċipanti biex jitolbu miegħu:

“Marija, kemm tgħallimna affarijiet sbieħ fuqek l-aħħar darba! Illum ser inkomplu nitkellmu fuqek biex insiru nafu aktar fuqek u fuq Ġesù.”

L-INTRODUZZJONI

Illum ser nitkellmu fuq l-ommijiet.

Il-katekist jistaqsi lill-parteċipanti sabiex isemmu isem ommhom/min jieħu hsiebhom.

Juża stampi differenti ta' ommijiet. Il-katekist għandu bżonn stampa ta' omm għal kull parteċipant. Għal kull isem ta' omm li l-parteċipanti jsemmu, il-katekist jikteb l-isem fejn stampa ta' omm.

Il-katekist jgħid:

“Issa ħa nitkellmu fuq Omm Speċjali. Min jaf jgħidli min hi?”

Iħalli lill-parteċipanti jwiegħbu ‘Marija’.

Il-parteċipanti jwaħħlu stampi differenti ta' Marija u l-katekist iħalli lill-parteċipanti jitkellmu fuqhom. Hemm min ikun familjari ma' ċerti stampi u oħrajn ma jkunu jafu kważi xejn.

Il-katekist jgħid:

“Alla ried li jibgħat ‘l Ibnu fid-dinja u ried li ommu tkun mara speċjali. Għażel waħda mara jisimha Marija.”



Storja mill-ħajja ta' Clive

Il-katekist jgħid: "Illum ħa niltaqqgħu mal-ħabib tagħna Clive. Ħa nisimgħu storja oħra mill-ħajja ta' Clive. Ejjew ħa naraw x'ħa jgħidilna illum!"

STORJA

"Clive kien tifel bil-għaqal ħafna. Kien jistudja, jilgħab mat-tfal l-oħra, iħobb il-futbol. Tafu ma' min kien iżomm? Kien iżomm mat-tim tal-pajjiż tiegħu. Kien jixtieq ħaġa waħda, imma qatt ma kellu dik il-ħaġa."

Il-katekist jistaqsi lill-parteciċipanti: "Min ser jipprova jaqta' x'kien jixtieq Clive?" Il-katekist iħalli lill-parteciċipanti jippruvaw jaqtgħu.

Il-katekist ikompli: "Clive kien jixtieq qattus ta' veru! Mhux 'soft toy', għax 'soft toys' kellu ħafna. Imma billi kienu joqogħdu ġo dar żgħira ma kellhomx fejn iżommuh. Kien wasal il-birthday ta' Clive u l-papà u l-mamà tiegħu qalulu li kienu ser joħorġu kif ilesti l-'homework' għax riedu jaqgħu sorpriża kbira. Aqtgħu kemm beda jaħseb Clive x'kien ser jiġri imma l-papà u l-mamà ma riedu jgħidulu xejn."

Il-katekist jistaqsi lill-parteciċipanti: "Min irid jipprova jaqta' x'kienet is-sorpriża?" Il-katekist iħalli lill-parteciċipanti jippruvaw jaqtgħu.

Il-katekist ikompli: "Clive lesta l-'homework', inħasel, libes u ħareġ mal-ġenituri tiegħu. Għalxejn staqsa ħafna mistoqsijiet, kollu għalxejn! Clive skanta meta l-papà waqqaf il-karozza.

Tafu fejn waqqfu? Għand in-nanna. Clive kien qed jaħseb li kienu sejr in-x'imkien ieħor. In-nanna kienet qed tistenniehomm għax hekk kif ċemplu l-qanpiena fetħet mill-ewwel."

Il-katekist jistaqsi lill-parteciċipanti: "Tafu x'kellha f'idejha n-nanna?" Iħalli lill-parteciċipanti jippruvaw iwiegħbu.

Il-katekist ikompli: "In-nanna kellha qattus żgħir! Kien gustuż ħafna. Clive baqa' jħares ma jafx x'se jaqbad jagħmel. Imma n-nanna tagħtu l-qattus f'idu u qaltlu, 'Happy birthday Clive. Dan għalik. Qis li tiegħu ħsiebu.'

Kieku tafu kemm feraħ Clive! 'Dan qattus speċjali. Il-mamà u l-papà għażluh għalik għax inti wkoll tifel speċjali.' Clive semma l-qattus tiegħu Pepper."

DISKUSSIONI

Hawnhekk, il-katekist jibda diskussjoni li minnha jrid joħroġ il-punt li l-mamà u l-papà ta' Clive riedu jaqgħu xi ħaġa speċjali u allura għażlu li jaqgħu qattus speċjali u mhux sabu wieħed kif ġie ġie u tawh dak.

Il-katekist jistaqsi dawn il-mistoqsijiet:

- » X'okkażjoni kienet?
- » X'għamli l-mamà u l-papà għal Clive?
- » Kif tawhulu dan ir-rigal speċjali?
- » X'qaltlu n-nanna lil Clive?
- » Ħa gost Clive bir-rigal?
- » X'semmieh il-qattus Clive?

ALLA GHAŻEL OMM SPEĊJALI

Il-katekist jgħid: "Meta Alla ried jibgħat lil Ibnu Ġesù fid-dinja wkoll beda jaħseb u xtaq li jsib mamà speċjali għat-tifel tiegħu Ġesù. Kif taħsbu li trid tkun mamà speċjali? Il-katekist iħalli lill-parteciċipanti jwiegħbu. Kull twegħiba tinkiteb fuq il-'whiteboard'.

Il-katekist jgħid: "Alla ried li din il-mamà ta' Ġesù tkun mamà bilgħaqal, taf tiegħu ħsieb it-tifel tagħha, tħobb lit-tifel tagħha, tħobb lin-nies l-oħrajn ukoll, tgħin lil min ikollu bżonn xi ħaġa, tħobb titkellem m'Alla (titlob)."

Il-katekist jara li jsemmi kull punt li jsemmu l-parteciċipanti bħala kwalità ta' omm speċjali.

L-Attività

Sib is-sentenza

Trid tgħaqqad is-sentenza: Maria Omm iċ-ċkejken Ġesù. Din l-attività' qegħda fil-Ktieb tal-Attivitajiet, paġna 24.

IL-KTIEB TAL-ATTIVITAJIET

F'paġna 24, il-partecipanti jagħmlu l-attività 'Sib is-sentenza' kif spjegat fis-sezzjoni 'L-Attività'.

Il-partecipanti jridu jpinġu stampa ta' Marija u jwaħħluha f'paġna 25.

L-GHELUQ

Bħala għeluq il-partecipanti jiġu mistiedna jgħidu talba spontanja lil Marija.

Tindaqq id-diska: Omm Qaddisa minn Ilhna Ferrieħa 2. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 24.

2.2 It-Tħabbira tal-Anġlu

Il-Formazzjoni Personali

IT-TEMA PRINĊIPALI

Il-partecipanti jaħsbu ftit fuq il-ġrajja ta' meta Alla baġħat lill-Anġlu Gabrijel biex jgħid lil Marija li kellha ssir Omm Ġesù. L-'Iva' li Marija qalet lill-Anġlu kienet ġejja mill-imħabba li Marija kellha lejn Alla. Marija obdjet lil Alla u talbet l-għajnuna ħalli jgħinha tagħmel dak li ried minnha. Aħna, bħal Marija, irridu nobdu lil Alla.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li Alla baġħat lill-Anġlu Gabrijel biex jgħid lil Marija li kellha ssir Omm Ġesù.
- Li l-'Iva' li Marija qalet lill-Anġlu kienet ġejja mill-imħabba li Marija kellha lejn Alla.
- Li Marija obdjet lil Alla u talbet l-għajnuna ħalli jgħinha tagħmel dak li ried minnha. Aħna, bħal Marija, irridu nobdu lil Alla.

Iżda l-anġlu qalilha: “Tibżax, Marija, għax inti sibt grazzja quddiem Alla. Ara, inti se tnissel fil-ġuf u jkollok iben u ssemnih Ġesù.

Hu jkun kbir, u jkun jissejjaħ Bin l-Għoli.”

Imbaġħad qalet Marija: “Ara, jien l-qaddejja tal-Mulej:

ħa jsir minni skont kelmtek.” U l-anġlu telaq minn quddiemha.

Luqa 1:30-32;38

IL-MESSAĠĠ

F'din il-laqqgħa l-partecipanti ser ikollhom il-possibbiltà li jsiru jafu aktar fid-dettal min kienet Marija, Omm Ġesù, u x'ried minnha Alla l-ħallieq. Dan ħa jkun possibbli grazzi għall-attivitajiet li ġew maħsuba u ppreparati tajjeb għal din il-laqqgħa. Il-partecipanti jridu jifhem li Alla għażel lil Marija biex tkun Omm Ibnu. Alla, għal dan il-għan, baġħat lill-Anġlu Gabrijel sabiex javżaha bl-għażla tiegħu. Tajjeb li l-partecipanti jsiru midħla sew tal-ġrajja fejn isefħ dan kollu, jiġifieri l-ġrajja li hi magħrufa

b'dan it-titlu; “L-Anġlu Gabrijel iħabbar lil Sidtna Marija li kellha tkun Omm Alla”. Il-punti prinċipali ta' din il-ġrajja huma tlieta. L-ewwel punt hu dak ta' hawn fuq, jiġifieri li Alla baġħat lill-Anġlu Gabrijel jgħid lil Marija li kellha ssir Omm Ġesù.

It-tieni punt jiffoka sewwa sew fuq l-'iva' li Marija qalet lill-Anġlu. Din l-'iva' kienet ġejja mill-imħabba li Marija kellha lejn Alla. B'din il-frazi: “għal Alla ma hemm xejn li ma jstax isir”: “Ara jiena l-qaddejja tal-Mulej ħa jsir minni skont

kelmtek” (Lq 1,37-38) Marija wriet x’fiduċja kbira kellha f’Alla. Hi emmnet li bla ma tagħraf raġel hi setgħet issir omm bil-qawwa tal-Ispirtu s-Santu. Hi wkoll emmnet li dak li kien se jitwieled minnha kien ser ikun “Bin il-Għoli”. Hawn, il-katekist għandu jgħin lill-partecipanti jirriflettu u jifhem li Marija, permezz tal-imħabba u l-fiduċja tagħha f’Alla, aċċettat u għalhekk obdietu.

It-tielet punt hu marbut mal-punt ta’ qablu għaliex jenfasizza l-ubbidjenza li Marija wriet lejn Alla. Marija aċċettat dak li Alla kien diġà fassal għaliha bla eżitazzjoni ta’ xejn, bla ma qagħdet taħseb din id-deċiżjoni fejn setgħet twassalha (riskji – meta hi u Ġużeppi ħarbu għall-Eġittu għax Erod ried joqtol lil Ġesù, it-tbatija – tara lil Binha mislub fuq is-salib qed imut, is-sofferenza – iżżomm lil binha fi fđanha mejjet, fost l-oħrajn). Bl-ubbidjenza tagħha Marija aċċettat dan kollu. Hi ntelqet kollha kemm hi f’idejn Alla biex jagħmel minnha omm il-bnedmin kollha. U “kif jgħid San Irinew: “bl-ubbidjenza tagħha, saret kawża ta’ salvazzjoni

għaliha stess u għall-ġens kollu tal-bnedmin”. Miegħu, mhux ftit mill-Missirijiet tal-imgħoddi qalu ... “L-għoqda tad-diżubbidjenza ta’ Eva nħallet bl-ubbidjenza ta’ Marija: dak li rabtet il-Verġni Eva bin-nuqqas ta’ fidi tagħha, ħallitu l-Verġni Marija bil-fidi tagħha”; huma u jqabblu lil Marija ma’ Eva, isejġu ‘l Marija “Omm il-ħajjin kollha” u spiss jgħidu: “permezz ta’ Eva l-mewt, u permezz ta’ Marija l-ħajja” (Il-Katekizmu tal-Knisja Kattolika, 511).

Il-messaġġ importanti li joħroġ minn din l-ġrajja hu li aħna, bħal Marija, għandna nobdu lil Alla u għalhekk b’fiduċja fih naċċettaw dak li jrid minna. Madanakollu hu importanti li wieħed jinnota li Marija ma setgħetx tagħmel dak li Alla ried minnha bis-setgħa tagħha biss. Kellha bżonn l-għajnuna tiegħu – tal-ħallieq tagħha stess. Għalhekk, hi dejjem daret lej u talbitu l-għajnuna. Importanti li l-katekist jgħin lill-partecipanti jirrealizzaw li l-bniedem mingħajr l-għajnuna indispensabbi t’Alla ma jasal jagħmel xejn.

“Alla bagħat lil Ibnu” (Gal 4,4), iżda biex “iħejjilu ġisem” (Lh 10,5), ried il-kooperazzjoni ħielsa ta’ kreatura. Għalhekk, sa mill-eternità, Alla għażel, biex tkun Omm Ibnu, waħda minn ulied Izrael, tfajla Lhudija żagħżuġha minn Nażaret tal-Galilija, “xebba, mgħarrsa ma’ raġel jismu Ġużeppi, mid-dar ta’ David. Dix-xebba kien jisimha Marija” (Lq 1, 26-27).

Il-Katekizmu tal-Knisja Kattolika, 488

Il-Verġni Marija “ssieħbet fis-salvazzjoni tal-bnedmin kollha b’fidi ħielsa u bl-ubbidjenza tagħha” (LG 56). Hi qalet ‘l-iva’ tagħha, f’isem in-natura umana kollha.”

San Tumas d’Aquino, S Th III, 30, 1

REFERENZI

Il-Katekizmu tal-Knisja Kattolika, 484-511

QABEL MA TMUR GĦAL-LAQĠHA – ITLOB

O Alla li tista’ kollox, int li sawwart il-bniedem fuq ix-xbieha tiegħek, għinna nkunu bħal Verġni Marija Santissima li emmnet minnufih dak li ntqalilha mill-Anġlu Gabrijel. Mulej Alla, għinna nimxu fuq il-passi tal-Verġni Mbierka Marija sabiex bħalha, b’fiduċja hekk kbira nduru lej u nitolbuk tgħinna fid-diffikultajiet li niltaqqgħu magħhom fil-ħajja tagħna. Nitolbuk ukoll tkattar fina l-fidi ħalli bħalha, b’ubbidjenza lej, aħna nagħrfu nagħmlu dejjem dak li int trid minna. Int li tgħix u ssaltan għal dejjem ta’ dejjem. Ammen.

Il-Pjan tal-Laqqha

IKOLLOK B'ZONN:

- ▶ Stampa sabiha tal-Anġlu jhabbar lil Marija
- ▶ Il-Bibbja tat-Tfal
- ▶ Ftit drappijiet għall-kostumi ta' Marija u l-Anġlu
- ▶ Diska Sliem Għalik
- ▶ Stampi tat-thabbira tal-Anġlu lil Marija
- ▶ Powerpoint presentation: It-Thabbira tal-Anġlu
- ▶ Il-Kliem: 'Marija talbet lil Alla jgħinha tkun il-mamà ta' Ġesu'
- ▶ Diska X'rigal sabih (mis-CD Ejjew Għandi ta' Mary Anne Zammit)
- ▶ Il-Ktieb tal-Attivitajiet – paġni 26-29

A. L-Ewwel Laqqha

Marija jkollha tarbija

L-GHAN

Il-partecipanti jsiru jafu li Alla baġħat lill-Anġlu Gabrijel għand Marija u qalilha li ser ikollha tarbija u din ser tkun Ġesu'.

IT-TALBA

Bħala talba tal-bidu l-katekist u l-partecipanti jibdw b'innu li jismu Sliem Għalik minn paġna 26 tal-Ktieb tal-Attivitajiet. L-innu jitkanta fuq Tini Jdejk:

Sliem għalik ħelwa Marija
Ġmielek sħiħ bil-grazzja far.
Omm Ġesu' sirt meta f'darek
Anġlu ħabbar lilek ġie żar.

L-INTRODUZZJONI

Storja mill-ħajja ta' Clive

Clive kien qiegħed fil-brejk tal-iskola jitkellem ma' sħabu waqt li kienu qegħdin jieklu l-ħobż li lestitilhom il-mamà. James, il-ħabib ta' Clive, beda jitkellem fuq ħuh li kien għadu kemm tweled. It-tarbija l-ġdida kienet twieldet il-ġimgħa ta' qabel u kienu semmewh Carlos. James beda jgħid lil sħabu fuq kemm hu ħelu ħuh Carlos, kemm kien għadu żgħir, li kellu għajnejh ċelesti u xaġħru isfar. Tant hu ġingel li xaġħru lanqas jidher!

Hawnhekk, il-katekist jibda diskussjoni mal-partecipanti.



DISKUSSIONI

Hawn xi ħadd li fid-dar għandu lil xi ħadd li għadu kemm twieled matul din is-sena? X'jisimha t-tarbija l-ġdida?

Intom kif bdejt u tgħinu lill-mamà u lill-papà meta twieldet din it-tarbija l-ġdida?

Il-Kontenut

Stampa tat-Taħbira tal-Anġlu lil Marija.
Il-katekist juri stampa tal-Anġlu jħabbar lil Marija. Jistaqsi lill-partecipanti: "Min jaf x'inhi din l-istampa?" Iħalli lill-partecipanti jwieġbu.

Il-katekist jgħid: "Din hija l-istorja ta' meta l-Anġlu ħabbar lil Marija li ħa tkun il-mamà ta' Ġesù."

STORJA MILL-BIBBJA

Il-katekist jaqra s-silta tat-Thabbira tal-Anġlu lil Marija mill-Bibbja tat-tfal. Jintwerew l-istampi mill-Bibbja tat-Tfal waqt li tinqara l-istorja.

POWERPOINT PRESENTATION

Il-katekist jgħid: "Wara li qrajna l-istorja tat-Thabbira tal-Anġlu lil Marija, ser naraw powerpoint presentation fuq din il-ġrajja." Il-partecipanti jkunu ġa semgħu l-istorja u għalhekk ikunu jistgħu jsegwu u jifhmu aħjar.

L-Attività

MIMA

Issir mima mill-partecipanti tat-Thabbira tal-Anġlu lil Marija. Tkun ħaġa sabiħa li l-partecipanti jitlibbsu xi kostum sempliċi. B'hekk il-mima tkun aktar reali.

KOSTUMI SEMPLIĊI:

- » Anġlu – jilbes biċċa bajda madwaru, u biċċa 'tinsel' ma' rasu/ha.
- » Marija – tilbes biċċa drapp ma' rasha bħala velu u biċċa fuq spallejha bħala kapp.

GHINNI NSIB LIL MARIJA

Il-partecipanti jagħmlu attività. Ikun hemm l-Anġlu Gabrijel u jrid isib lil Marija. Ikun hemm l-Anġlu Gabrijel f'tarf u fit-tarf l-ieħor ikun hemm Marija titlob. Il-partecipanti jridu jsibu t-triq biex l-Anġlu Gabrijel jasal għand Marija ħalli jwasslilha l-aħbar li Alla għażilha biex tkun omm Ġesù. Hawnhekk, il-katekist juża Il-Ktieb tal-Attivitajiet, paġna 26.

IL-KTIEB TAL-ATTIVITAJIET

Il-partecipanti, f'paġna 26, jagħmlu l-attività 'Għinni nsib lil Marija' kif spjegat fis-sezzjoni 'L-Attività'.

Il-partecipanti jridu jagħtu l-kulur lill-istampa tal-Anġlu jħabbar lil Marija f'paġna 27.

L-GHELUQ

Bħala talba tal-għeluq, il-partecipanti jitolbu lil Marija għall-ommijiet tagħhom.

Tindaqq id-diska Sliem Għalik. Il-partecipanti jistgħu isegwu l-kliem tad-diska mill-Ktieb tal-Attivitajiet, paġna 26.

B. It-Tieni Laqgħa

Nobdi bħal Marija

L-GHAN

Il-partecipanti jitgħallmu li l-'iva' li Marija qalet lill-Anġlu kienet ġejja mill-imħabba li Marija kellha lejn Alla. Marija obdjet lil Alla u talbet l-għajnuna ħalli jgħinha tagħmel dak li ried minnha. Aħna, bħal Marija, irridu nobdu lil Alla. Marija bdiet titlob ħalli Alla jgħinha tobdi. Aħna wkoll, bħal Marija, irridu nitolbu biex Alla jgħinna nobdu aktar.

IT-TALBA

Fil-bidu ta' din il-laqgħa, il-katekist jgħalliem lill-partecipanti t-Talba tas-Sliema u l-Qaddisa.

Ha jkun hemm ħafna mill-partecipanti li jkunu diġà jafuha. Madanakollu, il-katekist xorta jgħallimha u jaqgħmel revizjoni taqgħha ħalli kulhadd ikun jaf tajjeb din it-talba sabiha.

L-INTRODUZZJONI

Tindaqq id-diska: X'rigal sabiħ ta' Mary Anne Zammit. Il-katekist jistaqsi lill-partecipanti xi mistoqsijiet biex jara x'fehmu mid-diska.

- » Tiftakru xi kliem mid-diska?
- » X'rigal baqgħtilna l-Missier?
- » Għalfejn ġie fostna Ġesù?



Il-Kontenut

Storja mill-ħajja ta' Victoria

Il-katekist jgħid: "Wara li Victoria spicċat mill-iskola, hi marret id-dar, neħħiet l-uniformi, kielet u wara li rat xi ftit televixin, bdiet tagħmel il-'homework'. Biss, ma kinitx taf kif ser tagħmlu. Bdiet taħseb li kien tqil ħafna.

Victoria marret ħdejn il-mamà tagħha u qaltilha, 'Mà, taf kemm għandi 'homework' tqil. Lanqas nafu! Tista' tgħinni ftit jekk jogħġbok?'

Il-katekist jistaqsi lill-parteciċipanti:

"X'taħsbu li għamlet il-mamà?"

Il-katekist iħalli lill-parteciċipanti jwieġbu.

Il-katekist ikompli:

"Il-mamà bdiet tgħinha u Victoria fehmitu kollu l-'homework'. Bil-mamà tgħinha, Victoria kollu għamlitu tajjeb il-'homework'."

DISKUSSIONI

- » Meta marret id-dar wara l-iskola x'għamlet Victoria?
- » Victoria bdiet il-'homework', imma xi ġralha?
- » Għalfejn marret ħdejn il-mamà?
- » Il-mamà x'għamlet?

NITLOB LIL XI ĦADD JGħINNI

Il-katekist jgħid: "Anke jiena, meta jkollu bżonn xi ħaġa jiena mmur nitlob lil xi ħadd biex jgħinni. Intom ġieli tagħmlu hekk?" Il-katekist iħalli lill-parteciċipanti jagħtu l-eżempji tagħhom.

IT-TWEĠIBA TA' MARIJA

Il-katekist jistaqsi: "X'kien qalilha l-Anġlu lil Marija?" Il-parteciċipanti jridu jwieġbu li qalilha li ħa tkun Omm Ġesù.

"Marija kienet taf li dak li qalilha l-Anġlu kien biċċa xogħol tqila ħafna. Allura tafu Marija x'għamlet meta telaq l-Anġlu minn ħdejha?" Il-katekist iħalli lill-parteciċipanti jgħidu x'jaħsbu.

Mid-diskussjoni jridu joħorġu dawn il-punti:

- » Meta Marija ndunat li din kienet biċċa xogħol tqila biex tagħmilha waħedha, talbet lil Alla biex jgħinha.
- » Bħalma Victoria marret għand il-mamà tagħha biex tgħinha fil-'homework', hekk Marija talbet lil Alla biex jgħinha ħalli tkun il-mamà ta' Ġesù.
- » Alla, bħall-mamà ta' Victoria, għen ħafna lil Marija ħalli tkun mamà speċjali għal Ġesù.

L-Attività

Irranġa s-sentenza

Il-parteciċipanti jridu jpoġġu l-kliem wara xulxin biex jgħaqqdu s-sentenza 'Marija talbet lil Alla jgħinha tkun il-mamà ta' Ġesù'. Il-katekist jikteb il-kelmiet ta' din is-sentenza separati b'ittri kbar u jstieden lill-parteciċipanti biex ipoġġuhom wara xulxin. (ara Riżorsi).

Kif il-parteciċipanti jgħaqqdu s-sentenza, jiktbuha fil-Ktieb tal-Attivitajiet, paġna 29.

IL-KTIEB TAL-ATTIVITAJIET

Il-parteciċipanti, f'paġna 29, jagħmlu l-attività 'Irranġa s-sentenza' kif spjegat fis-sezzjoni 'L-Attività'.

L-GHELUQ

Il-parteciċipanti jitolbu lil Marija biex bħalha, meta jkollhom bżonn l-għajnuna, jitolbu lil xi ħadd li jhobbhom ħalli jgħinhom. Tindaqq id-diska X'rigal sabiħ mis-cd ta' Maryanne Żammit. Il-parteciċipanti jistgħu jsegwu l-kliem tad-diska mill-Ktieb tal-Attivitajiet, paġna 28.

2.3 It-Thejjija għall-Milied

Il-Formazzjoni Personali

IT-TEMA PRINĊIPALI

Il-partecipanti jiltaqgħu mal-ġrajjet ta' qabel it-twelid ta' Ġesù. Peress li t-twelid ta' Ġesù huwa ġrajja importanti, għalhekk isiru ħafna preparamenti għall-miġja tiegħu. Kulhadd iżejjen biex jilqa' lil Ġesù. Biex nifirħu għat-twelid ta' Ġesù nitgħallmu ħafna innijiet fuq it-twelid tiegħu u jsiru ħafna reċti li jirrakuntaw it-twelid tiegħu. Il-partecipanti jkollhom iċ-ċans jippreparaw ruħhom għall-kunċert tal-Milied (attività għal żmien il-Milied li ssir fiċ-ċentru tat-Tagħlim Nisrani) biex nifirħu għat-twelid ta' Ġesù.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Il-partecipanti jiltaqgħu mal-ġrajjet ta' qabel it-twelid ta' Ġesù.
- Isiru ħafna preparamenti (bħal tiżjin) għall-miġja tat-twelid ta' Ġesù.
- Il-partecipanti ser jitgħallmu ħafna innijiet fuq it-twelid ta' Ġesù. Huma jirrakuntaw it-twelid tiegħu f'ħafna reċti.
- Il-partecipanti ser ikollhom iċ-ċans jippreparaw ruħhom għall-kunċert tal-Milied.

F'dik il-ħabta Ċesari Awgustu ħareġ digriet biex isir ċensiment fid-dinja kollha. Dan kien l-ewwel ċensiment li sar meta Kirinu kien gvernatur tas-Sirja. U kulhadd mar biex jinkiteb, kull wieħed fil-belt tiegħu. Gużepi wkoll mar mill-Galilija, mill-belt ta' Nażaret, u tala' l-Lhudija, fil-belt ta' David jisimha Betlehem - għax hu kien mid-dar u l-familja ta' David - biex jinkiteb flimkien ma' Marija l-għarusa tiegħu, li kienet tqila.

Luqa 2:1-5

IL-MESSAĠĠ

F' din il-laqgħa se jrin niffokaw sewwa sew fuq it-thejjija għall-Milied Imqaddes. Din hi festa tassew importanti għal kull wieħed u waħda minna. Festa li tgħaqqadna lkoll flimkien u li għalhekk tagħmilna lkoll ħaġa waħda.

Għalhekk hu fundamentali li jiġi spjegat lill-partecipanti l-kunċett ta' thejjija u l-importanza tiegħu - li t-thejjija għall-festa tal-Milied trid tkun thejjija speċjali u kbira. Aħna l-kbar min jaf kemm inkunu qgħadna sigħat twal nistudjaw

u ġieli anke mqajmin bil-lejl biex ngħaddu minn xi eżami li minnu jiddependi l-futur tagħna. Min jaf kemm inkunu domna nfaddlu u nippjanaw kif ħa tkun id-dar tagħna tal-ħolm! Lil dawn il-partecipanti tant żgħar irridu nfehmuhom kemm il-mamà u l-papà jdumu jippreparaw biex lilna jagħmlulna xi party d-dar! Jew kemm idumu jippreparaw meta jitwieled xi hadd ġdid fil-familja!

Kif nistgħu naraw, f'din id-dinja, kull ħaġa li

għandna bżonn, teħtieg li nippreparaw għaliha. Tista' tkun haġa ċkejna (bħall-kejks tal-Milied) iżda xorta teħtieg il-preparamenti tagħha biex tkun suċċess. Meta wieħed joqgħod jipprepara għal xi avveniment importanti jkun qed juri kemm hu għal qalbu u kemm il-haġa jew l-okkażjoni tisser għalih. Dak li jkun ikun lest li jagħmel minn kollox (sagrificċji) sabiex kollox iseħħ b'suċċess.

Il-katekist għandu jgħin lill-partecipanti jirrealizzaw dan kollu u jkattar fihom l-entuzjażmu u l-ħeġġa sabiex iħejju b'mod xieraq għall-miġja ta' Ġesù Bambin. Dan ha jkun jista' jagħmlu permezz tal-attivitajiet motivanti li ġew ippreparati apposta għal din il-laqqgħa. Huwa tajjeb li bhala tħejjija l-partecipanti jsiru midħla tal-ġrajjet ta' qabel it-twelid ta' Ġesù, ta' ħafna innijiet fuq it-twelid ta' Ġesù, kif ukoll li jieħdu sehem fil-kunċert tal-Milied, esperjenza edukattiva u sabiħa ħafna.

Ma jistax jonqos it-tiżjin - preparazzjoni fundamentali għal din il-festa tant helwa. Hemm bżonn li l-partecipanti jifhmu s-sinifikat tat-tiżjin, jiġifieri li t-tiżjin isir bi skop għaliex jgħin lilna l-Insara niftakru li l-Milied hija festa speċjali li fiha nfakkru t-twelid ta' Ġesù. Huwa ta' importanza kbira li l-għalliem jgħin lill-partecipanti jifhmu li la l-Milied hija l-festa ta' Ġesù, mela hemm bżonn li fit-tiżjin tagħna ma jonqosx li ndaħflu lil Ġesù Bambin. Għalhekk, bħalma kien isostni San Ġorġ Preca, hemm bżonn li f'kull dar narmaw statwa ta' Ġesù Bambin fil-maxtura. Hu wkoll xieraq li narmaw il-presepju ħalli tinħoloq dik l-atmosfera natalizja tant helwa.

Għall-aħħar ta' din l-laqqgħa l-partecipanti ser jaslu biex jagħrfu l-imħabba ta' Alla lejna. Alla tant iħobbna li tana dan ir-rigal uniku! Tana l-iktar haġa importanti li kellu. Tana lil Ibnu l-Waħdieni, lil Ibnu l-għażiż. Kemm għandna għax iħobbuh lil Alla u ngħidulu grazzi ta' dan ir-rigal hekk kbir li tana!

Il-miġja tal-Iben ta' Alla fuq l-art hija grajja hekk kbira li Alla ried iħejjiha tul iż-żminijiet. Ir-riti u s-sagrificċi, il-figuri u s-simboli ta' "l-Ewwel Patt" (Lh 9,15) kollox kellu jwassal għal Kristu; dan ħabbru b'fomm il-profeti li kienu jiġu wieħed wara l-ieħor f'Iżrael.

Il-Katekiżmu tal-Knisja Kattolika, 522

REFERENZI

Il-Katekiżmu tal-Knisja Kattolika, 512-530

QABEL MA TMUR GĦAL-LAQGĦA – ITLOB

O Alla Missierna tas-sema, niringrazzjawk talli għoġbok tagħtina rigal hekk kbir, rigal hekk sabiħ, rigal hekk uniku li l-ebda rigal tad-dinja, anzi li l-anqas ir-rigali kollha flimkien tad-dinja ma jistgħu jkun ta' paragon miegħu. Grazzi, Mulej, talli bghattilna lil Ibnek Ġesù s-Salvatur tagħna lkoll. Mingħajru xejn ma jagħmilna tassew ferħana għaliex mingħajru aħna mitlufa għax hu l-boxxla tagħna. Hu jdawlilna ħajjitna, hu jiggwidana f'kull għażla li jkollna naqħmlu, hu l-iskop ta' ħajjitna. Għalhekk, Mulej, minn qalbna niringrazzjawk. Ammen.

Il-Pjan tal-Laqgħa

IKOLLOK B'ZONN:

- ▶ Pasturi
- ▶ Presejju vojt (pasturi jimtlew fih waqt il-laqgħat)
- ▶ Tiżjin għall-kamra
- ▶ Qamħ u ġulbiena
- ▶ Powerpoint presentation: The Christmas Story
- ▶ Diska Ningabru Nsara
- ▶ Diska Jiena daqsxejn ta' hmara
- ▶ Diska Qed jinfirax mal-widien
- ▶ Tiżjin għall-kamra
- ▶ Kaxxa sabiħa mzejna marbuta b'ċoff sabiħ b'rigali żgħar fiha
- ▶ Stampi ta' rigali
- ▶ Stampa sabiħa ta' Ġesù Bambin
- ▶ Poster b'ittri kbar: Ġesù l-ikbar rigal
- ▶ Mudell ta' kartolina żghira
- ▶ Diska Ninni la tibkix iżjed
- ▶ Il-Ktieb tal-Attivitajiet, paġni 30-33.

A. L-Ewwel Laqgħa

Nippreparaw għall-Miġja ta' Ġesù

L-GHAN

Il-partecipanti jiltaqgħu mal-ġrajjet ta' qabel it-twelid ta' Ġesù. It-twelid ta' Ġesù hija ġrajja importanti, għalhekk isiru ħafna preparamenti għall-miġja tiegħu. Kulhadd iżejjen biex jilqa' lil Ġesù.

IT-TALBA

Il-katekist jista' jibda l-laqgħa tallum billi jgħid: "Ġesù, kemm qed inħossni ferħan/a għax dalwaqt ġej il-Milied. Fil-Milied kważi kulhadd jifraħ għax il-Milied huwa l-Birthday tiegħek. Taf kemm se naqla' rigali Ġesu!!!! Nixtieq kieku nagħtik xi rigal jiena wkoll Ġesù. Issa nara x'nista' nagħtik."

L-INTRODUZZJONI

Isir il-kant tal-innu tal-Milied: Ningabru Nsara.
Nibdew il-laqgħa billi nkantaw flimkien Ningabru Nsara.

Hawnhekk il-katekist jibda jirrakonta l-ġrajja ta' Victoria u Clive.

STORJA

Victoria Kemm ħadt gost nisma' dik id-diska l-ewwel.
Clive Jien mhux kollha nafha. Inti kollha tafha?
Victoria Insomma imma kważi kollha. Hares jien naf diska oħra li naħseb il-katekist lanqas jafha.
Clive Eh!! Kif jista' jkun? Il-katekist kollox jaf, daqs kemm hu bravu!

(Tidhol il-ħmara Clooper)



Clooper Hawn fbieb! X'intom tgħidu? Qed
titkellmu fuq il-kant tal-Milied? Jien
ukoll naf inkanta xi haġa sabiħa!
Clive: Int taf tkanta?! Qatt ma smajtek.
Victoria Isa kanta!
Clooper Id-diska jisimha Jiena dasxejn ta'
 ħmara.

Filwaqt li l-ħmara tibda tkanta, il-parteci-
panti jistgħu jkantaw flimkien mal-ħmara u mal-
katekist. Il-parteci-
panti jistgħu jsegwu l-kliem
tad-diska mill-Ktieb tal-Attivitajiet, paġna 30.

Il-Kontenut

Hawnhekk il-katekist joħloq diskussjoni flimkien mal-parteci-
panti.

- » Intom tafuha dik id-diska li kantat Clooper?
- » Tieħdu gost jekk nerġgħu nkantawha?
- » Terġa' titkanta d-diska Jiena daqxejn ta' ħmara (Tista' titkanta biċċa mid-diska).
- » Kemm għoġbitni d-diska ta' Clooper! Lilkom għoġbitkom?
- » Fid-diska li kantat Clooper, hi kienet ferħana? Għaliex taħsbu li l-ħmara kienet ferħana?
- » Imma x'taħsbu - wara baqqet imdejqa?

IL-PRESEPJU

Clooper kienet ferħana għax rat lil Ġesù jitwieled. Aħna wkoll nifirħu għat-twelid ta' Ġesù. Id-dar narmaw ħafna affarijiet tal-Milied. Anke fil-klassi tal-iskola narmaw ħafna affarijiet tal-Milied. It-tizjin jgħinna niftakru li l-Milied hu festa speċjali għax infakkru t-twelid ta' Ġesù.

La l-Milied hija l-festa ta' Ġesù, mela fit-tizjin tagħna rridu ndaħħlu 'l Ġesù Bambin. F'kull dar irridu narmaw statwa ta' Ġesù Bambin fil-maxtura.

Narmaw ukoll presepjju. Il-presepjju jurina l-ġrajja ta' fejn twieled Ġesù Bambin. San Ġorġ Preca ried li t-tfal kollha jingħataw bħala rigal statwa ta' Ġesù Bambin jew ta' presepjju b'Ġesù Bambin. B'hekk kull dar ikollha statwa ta' Ġesù Bambin.

Fil-kamra tagħna wkoll ħa narmaw presepjju. Dan il-presepjju ħa jurina l-ġrajja tal-Milied. Mhux ħa narmawh kollu f'daqqa. Waqt li ħa nkunu qed ngħidu l-istorja tal-Milied ħa narmawh biċċa biċċa. B'hekk inkunu qed nitgħallmu l-istorja tal-Milied.

POWERPOINT PRESENTATION

Jintwera l-powerpoint presentation: The Christmas Story fuq meta l-Anġlu Gabrijel deher lil Marija u mbaġħad Marija u Ġużeppi minn Nażaret jitolqu għal Betlehem bil-ħmara. B'hekk il-katekist ikun qiegħed juri fejn hemm il-ġrajja li kantat Clooper l-ħmara minn dak li għaddiet minnu.

Fil-presepjju jitpoġġew il-pasturi ta' Marija u Ġużeppi sejri fuq il-ħmara lejn Betlehem.

L-Attività

FANAL TAL-MILIED

Il-katekist, flimkien mal-partecipanti jaħdem fanal tal-karti sempliċi. Dan il-fanal jiġi mdendel fil-kamra bħala parti mit-tiżjin tal-Milied.

QAMĦ U ĠULBIENA

Biex inzejnu nużaw ukoll il-qamħ u l-ġulbiena. Allura, fil-kamra, il-katekist jiżra' l-qamħ u l-ġulbiena. Jgħid lill-partecipanti li dawn ħa jpoġġihom fid-dlam ħalli jikbru. Imbagħad fin-novena tal-Milied joħroġhom u jaqħmilhom ħdejn Ġesù Bambin.

IL-KTIEB TAL-ATTIVITAJIET

Il-pareteċipanti, f'paġna 30, ipinġu l-istampa ta' Marija, Ġużeppi u Ġesù Bambin.

Il-pareteċipanti, f'paġna 31, ipinġu l-istampa ta' Clooper.

L-GHELUQ

Bħala talba, il-katekist jistieden lill-partecipanti biex jgħidu grazzi lil Alla talli baġħat lil Ġesù fid-dinja. Bħala għeluq kulħadd ikanta: Qed jinfirax mal-widien.

B. It-Tieni Laqqħa

Inkantaw lil Ġesù Bambin!

L-GĦAN

Biex nifirħu għat-twelid ta' Ġesù nitgħallmu ħafna innijiet fuq it-twelid tiegħu u jsiru ħafna plays li jirrakuntaw it-twelid tiegħu. Il-parteċipanti jkollhom iċ-ċans jippreparaw ruħhom għall-kunċert tal-Milied (attività għall-żmien il-Milied li ssir fiċ-ċentru tat-Tagħlim Nisrani) biex nifirħu għat-twelid ta' Ġesù.

IT-TALBA

Il-katekist jibda l-laqqħa tallum billi jistieden lill-parteċipanti jingħaqdu miegħu billi jitolbu miegħu:

"Ġesù, kont taf li jsiru ħafna festi f'għeluq sninek? Dan għaliex Inti kont tarbija speċjali. Kemm jien ferħan li Inti twelidt!"

L-INTRODUZZJONI

Il-katekist juri lill-parteċipanti kaxxa mżejna sabiħa u marbuta b'ċoff. Fiha jkun hemm xi rigali żgħar bħal xi pakkett ħelu mgeżwer f'karta tal-Milied jew xi lapes imgeżwer f'karta tal-Milied. Il-katekist iċekċek ftit il-kaxxa imma ma jikkumenta xejn.

Iħalli lill-parteċipanti jikkumentaw u jippruvaw jaqtgħu x'ikun fiha. Wara li l-parteċipanti jgħidu x'ikun fiha, il-katekist jgħid, "Iva sewwa qed tgħidu. Naħseb li qtajtu. Fil-kaxxa hemm xi rigali żgħar. Hawn wieħed kull wieħed għalikom."

Il-katekist idur lill-parteċipanti u dawn jieħdu rigal mill-kaxxa. Jagħti ċans lill-parteċipanti biex jifħu r-rigal.



Il-Kontenut

Il-katekist jiftaħ diskussjoni fuq ir-rigali

- » Ir-rigal ikun jiswa?
- » Ir-rigal hu xi haġa li tiswa u li tagħtina pjaċir.
- » Meta aħna naqilgħu rigal, min jagħtihulna għalfejn jagħtihulna?
- » Jagħtihulna għax iħobbna u jrid jarana ferħana.
- » X'għandna nagħmlu meta naqilgħu rigal?
- » Irridu ngħidu grazzi lil min tahlina u nħobbuh.

L-IKBAR RIGAL

Il-katekist jgħid:

“L-ikbar rigal li qatt nistgħu nirċievu diġà rċevejniet. Tahlina Alla meta tana lil Ġesù.”

Dak li għedna mal-partecipanti fuq ir-rigali, ngħiduh fuq Ġesù. Mela:

- » Ġesù hu tassew rigal ta' siwi kbir għalina għax hu l-ikbar ħabib tagħna u hu biss jista' jagħmilna tassew ferħana.
- » Kemm iħobbna Alla li tana dan ir-rigal kbir! Tana l-iktar haġa importanti li kellu.

- » Kemm għandna għax iħobbuh lil Alla u ngħidulu grazzi ta' dan ir-rigal hekk kbir li tana.

IL-FERĦ TAL-MILIED

Hawnhekk il-katekist jgħid:

“Dan il-ferħ speċjali li jgħib miegħu dan ir-rigal kbir, Ġesù Bambin, ma nistgħux inzommuh għalina. Irridu naqsmuh mal-oħrajn. Fil-fatt, f'dawn il-ġranet ħafna nies jagħtu xi flus għal tfal li ma jkunux qegħdin mal-familja tagħhom, għall-foqra, għall-missjunarji u ħafna iktar. Importanti li f'dawn il-ġranet naħsbu wkoll fil-morda, f'dawk li qegħdin l-isptar, f'dawk li qegħdin waħedhom.

Jiena naf b'ħafna tfal li lin-nanniet tagħhom qatt ma jmorru jarawhom. Millum sal-laqqgħa li ġejja ħa nagħmlu ħilitna biex inċemplu lin-nanniet (ta' min għadhom ħajjin) u nkellmuhom ftit. Jekk huwa possibbli, immorru narawhom flimkien mal-ġenituri tagħna.”

L-Attività

KARTOLINA B'MESSAĠĠ LIL XULXIN

Il-katekist jikteb l-ismijiet tal-partecipanti kollha fuq karti żgħar u jpoġġihom f'borża. Hu jstieden lil kull partecipant biex itella' isem mill-borża u ma jgħidx l-isem li jkun tella'. L-importanti biss li ma jitlax tagħhom infushom. Jekk jitla' tagħhom, jergħu jifgħuh fil-borża u jtellgħu ieħor.

Il-katekist jagħti lill-partecipanti kartolina żgħira (ara Riżorsi). Fuq quddiem ikun hemm stampa ta' Ġesù Bambin li jistgħu jagħtuha l-kulur. Ġewwa jkun hemm forma ta' bużżejqa. Il-katekist jstieden lill-partecipanti biex fil-forma tal-bużżejqa jiktbu 'Il-Milied it-tajjeb lil _____ (isem min telgħalhom mill-borża)'. Din is-sentenza tajjeb li tkun miktuba fuq il-whiteboard. Il-partecipanti, imbagħad, jikkupjawha u jniżżlu l-isem ta' min ser jagħtu l-kartolina billi jikkupjawh minn fuq il-karta li telgħatlihom.

Il-partecipanti jpingu u jzejnu din il-bużżejqa u jagħtu kulur lil Ġesù Bambin.

Wara li kulħadd ilesti, il-katekist jstieden lill-partecipanti biex jingabru madwar il-presejpu.

IL-KTIEB TAL-ATTIVITAJIET

Il-partecipanti jridu jpingu l-istampa ta' Ġesù Bambin f'paġna 33.

L-GHELUQ

L-GHOTI TAL-KARTOLINA LIL XULXIN

Bħala għeluq, il-partecipanti jagħtu l-kartolina lil xulxin. Allura, il-katekist jstieden lill-partecipanti jingabru madwar il-presejpu. Inkanatw d-diska Ninni la tibkix iżjed. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 32. Wara, l-partecipanti jqassmu l-kartolina lil xulxin.

2.4 It-Twelid ta' Ġesù

Il-Formazzjoni Personali

IT-TEMA PRINCIPALI

Nirrakkuntaw l-istorja tat-twelid ta' Ġesù. Ġesù tant iħobbna lilna l-bnedmin li biex jerġa' jagħmilna ħbieb ma' Alla, sar bniedem għalina. Ġesù tweled għal kulħadd għax iħobbna.

L-GĦAN

Għaldaqstant, f'din it-tema l-parteciċipanti se jikkoncentraw l-aktar fuq dawn l-aspetti:

- L-istorja tat-twelid ta' Ġesù.
- Li Ġesù tant iħobb lill-bniedem li biex jerġa' jagħmlu ħabib ma' Alla, sar bniedem hu wkoll.
- Li Ġesù tweled għal kulħadd għax iħobb lil kulħadd.

Ġara li, meta kienu hemm, Marija għalqilha ż-żmien biex teħles, u willdet l-ewwel iben tagħha, fisqietu u medditu f'maxtura, għax ma kienx hemm post għalihom fil-lukanda.

Luqa 2:6-7.

IL-MESSAĠĠ

It-twelid ta' Ġesù hija festa tassew kbira. Hija festa li ġġib magħha ferħ kbir għaliex Ġesù Kristu hu l-Messija, hu s-Salvatur tagħna lkoll. Dan insibuh imfisser fil-Katekiżmu tal-Knisja Kattolika fejn naqraw li: "Il-Verb sar bniedem biex isalvana u jħabbibna mill-ġdid ma' Alla: "għax Alla ħabbna hu baġat lil Ibnu biex ikun ta' tpattija għal dñubietna" (1 Ġw 4,10). "Il-Missier baġat lil Ibnu, is-salvatur tad-dinja (1 Gw 4,14): "deher biex ineħħi d-dñubiet" (1 Ġw 3,5) (Katekiżmu tal-Knisja Kattolika, 457).

Dan juri li Ġesù hu l-akbar ħabib li l-bniedem qatt seta' u jista' jkollu. L-iskop li tweled konna aħna l-bnedmin. Għalina bata, miet u qam mill-mewt. Dan kollu sabiex aħna jkollna l-grazzja li niksbu s-salvazzjoni eterna.

Il-katekist irid jgħin lill-parteciċipanti jirrealizzaw u jifhemu dan. Biex ikunu jistgħu jagħmlu dan, huwa tajjeb li l-parteciċipanti jsiru midħla tal-ġrajja tat-twelid ta' Ġesù. Irid ukoll jgħinhom jirrealizzaw li Ġesù Bambin hu tarbija speċjali. Li l-ikbar rigal

li qatt nistgħu nirċievu diġà rċevejnieh. Li dan ir-rigal tahluna Alla meta tana lil Ġesù. Li Ġesù hu tassew rigal ta' siwi kbir għalina lkoll għaliex hu l-ikbar ħabib tagħna u hu biss jista' jagħmilna tassew ferħana. Bħalma hu stess jistqarr: "Ejjew għandi, intom ilkoll li mħabbtin u mgħobbijin, u jien inserraħkom. Erfgħu l-madmad tiegħi fuqkom u tgħallmu minni, għax jien qalbi ħelwa u umli, u intom issibu mistrieħ għal irwieħkom, għax il-madmad tiegħi ħelu u t-tagħbija tiegħi ħafifa." (Mt 11,28-30). Importanti li lil dan ir-rigal ngħożżuh u nagħtuh importanza kbira, importanza denja għar-rigal li rċivejna mingħand Alla Missierna tas-sema.

Bil-għajnuna tal-katekist, il-parteciċipanti jridu jiffhmu li l-ferħ speċjali li jgħib miegħu dan ir-

rigal kbir, Ġesù Bambin, ma nistgħux inżommuh għalina. Irridu naqsmuh mal-oħrajn. Irridu naqsmu l-ferħ li jgħibilna mal-oħrajn.

Huwa ferm importanti li f'dawn il-ġranet il-parteciċipanti jaħsbu wkoll f'min hu inqas ixxurtjat minnhom, bħall-foqra, il-morda, dawk li qegħdin l-isptar, dawk li qegħdin waħedhom, u oħrajn. Dan jgħidulna Ġesù stess: "Hobb 'il għajrek bħalek innifsek" (Mt 22,39). U jkompli billi jgħid: "Għax kont bil-ġuħ, u tmajtuni; kont bil-għatx, u sqejtuni; kont barrani, u lqajtuni; kont għarwien, u libbistuni; kont marid u żortuni; kont il-ħabs, u ġejtu ħdejja" (Mt 25, 35-36). "Ngħidilkom is-sewwa, kulma għamiltu mal-iżgħar fost ħuti, għamiltuh miegħi" (Mt 25, 40).

L-għana kollu ta' Kristu "hu għal kull bniedem u hu l-ġid ta' kull wieħed". Kristu ma għexx ħajtu għalih innifsu imma għalina, mill-Inkarnazzjoni "għalina l-bnedmin u għas-salvazzjoni tagħna" sal-mewt tiegħu "għal dnubietna" (1 Kor 15,3) u sal-qawmien tiegħu mill-imwiet "għall-ġustifikazzjoni tagħna" (Rum 4,25). U issa wkoll hu "d-Difensur tagħna quddiem il-Missier" (1 Ġw 2,1) "dejjem ħaj biex jidhol għalina" (Lh 7,25). B'dak kollu li minnu għadda u b'dak kollu li bata għalina darba għal dejjem, jibqa' dejjem "jidher għalina quddiem Alla" (Lh 9,24).

Il-Katekiżmu tal-Knisja Kattolika, 519

REFERENZI

Il-Katekiżmu tal-Knisja Kattolika, 512-530.

QABEL MA TMUR GĦAL-LAQGĦA – ITLOB

O Salvatur Alla Glorjuż, int li ħadt sura ta' bniedem, int li twelidt f'għar f'maxtura għan-nies kollha tad-dinja, aħna nadurawk, aħna nfaħħruk u aħna nigglorifikawk. Mulej, nitobuk għenna naqħrfu u nħaddnu fi qlubna l-veru sinifikat li jgħib magħha l-festa tal-Milied. Għinna wkoll sabiex f'din il-festa mill-isbaħ ma naljenawx irwieħna fil-ħwejjeġ materjali li toffrilna din d-dinja. Int li tgħix u ssaltan għal dejjem ta' dejjem. Ammen.

A. L-Ewwel Laqgħa

Nibnu l-Presepju

L-GHAN

Il-katekist jirrakkonta l-istorja tat-twelid ta' Ġesù. Ġesù tant iħobbna lilna l-bnedmin li biex jerġa' jagħmilna ħbieb ma' Alla, sar bniedem għalina.

IT-TALBA

Il-katekist jista' jibda l-laqgħa tallum b'din it-talba: "Grazzi Ġesù tar-rigali li ser naqla' fil-Milied. Kemm ser nieħu gost Ġesù! Imma Ġesù, nixtieq nitlobok ukoll għal dawk it-tfal li fil-Milied mhux ser jaqgħilu rigali għax insieken fqar."

L-INTRODUZZJONI

POEŻIJA

Il-katekist jaqra bil-mod il-poeżija: Il-Pastur ta' Trevor Zahra. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 39.

DISKUSSIONI

Il-katekist iqajjem diskussjoni permezz ta' dawn il-mistoqsijiet.

- » X'inhu pastur?
- » Min għandu pasturi d-dar?
- » Semmi xi pastur? Marija, Ġużeppi, Ġesù Bambin, baqra, ħmara, naġħaġ, raġħajja, eċċ
- » Liema l-aktar li jogħġbok? Għaliex?

Il-Pjan tal-Laqgħa

IKOLLOK BŻONN:

- ▶ Pasturi
- ▶ Presepju
- ▶ Il-poeżija Il-pastur ta' Trevor Zahra (ara Rizorsi)
- ▶ Labels (stickers) vojta
- ▶ Forom tal-angli għal kull partecipant
- ▶ Diska Qed jinfirax mal-widien
- ▶ Diska Fuq tiben f'maxtura
- ▶ Diska It-tifel tat-tambur
- ▶ Il-partecipanti jiġu mistiedna jgħibu boċċa tal-Milied mid-dar mil-laqgħa ta' qabel
- ▶ Stampi tat-tpengija li jiffurmaw l-istorja tal-Milied.
- ▶ Stampi ta' rigali
- ▶ Spag
- ▶ Innijiet tal-Milied
- ▶ Statwa ta' Ġesù Bambin
- ▶ Il-Ktieb tal-Attivitajiet, paġna 34-37



Il-Kontenut

Ir-rakkont tal-Milied

- » Filwaqt li jingħad ir-rakkont tal-ġrajja sabiħa tal-Milied, jinbena l-presepyu biċċa biċċa bil-pasturi.
- » Il-pasturi jistgħu jingħataw lill-partecipanti biex ipogġuhom f'posthom skont x'hin jissemmew fir-rakkont.

Il-katekist jirrakkonta:

“Darba, ħafna ħafna żmien ilu, kien hemm wieħed raġel, Re, li jmexxi ħafna nies imma li kienu jgħidulu Imperatur. Ħafna nies kienu jobduh għax hu kien l-Imperatur. Darba beda jaħseb u jipprova jgħodd kemm kien hemm nies li hu kien jikkmanda. Imma kien hemm ħafna ħafna ħafna u ma setax jgħoddhom. Ħafna nies kienu joqogħdu ‘l bogħod, ‘il bogħod, ‘il bogħod. Hu beda jaħseb, “Imma kif ser ngħoddhom lil dawk in-nies kollha?”

Fl-aħħar, induna x'kellu jagħmel u qal: “Iva, naf x'nagħmel. Issa nibgħat lis-suldati tiegħi ġo kull pajjiż u nagħtihom pitazz kbir u n-nies imorru ħdejn is-suldat u jiktbu isimhom. Imbagħad ngħoddhom u nkun naf kemm nikkmanda nies.” Hekk għamel. U kkmanda biex in-nies imorru jinkitbu skont fejn twieldu. San Ġużepp u Marija wkoll kellhom imorru jinkitbu. Imma riedu jmorru ‘l bogħod ħafna.”

Il-katekist jistaqsi lill-partecipanti: “Biex taħsbu li marru?” Jara x'ser iwiegħbu l-partecipanti.

Wara jgħid, “Marru bil-ħmara għax dak iż-żmien ma kienx hemm karozzi jew ajruplani. Il-vjaġġ kien twil u iebes għax it-toroq ma kinux lixxi! Meta waslu Betlehem fejn kienu ser jiktbu isimhom, ma kienx hemm post fil-lukanda għax kien hemm ħafna nies. Il-lukandi kienu kollha

mimlijin. Allura, kien hemm għar tal-annimali u marru ġo fih. Ma tantx kien nadif għax hemm, is-soltu, kienu joqogħdu l-annimali. Kien bil-lejl u kien ħafna dlam għax kien nofs il-lejl. Hemm bil-lejl tweled Ġesù Bambin fil-għar ta' Betlehem. Poġġewh ġo maxtura, il-post fejn jieklu l-annimali. Taħtu kellu it-tiben. Biex isaħħnuh kien hemm in-nifsijiet tal-annimali. Kemm ħadet gost Marija! Kemm ħa gost San Ġużepp!

Ftit ‘il bogħod kien hemm ħafna għelieqi u fl-għelieqi kien hemm ir-ragħajja jieħdu ħsieb in-ngħaġ. Kemm kien hemm dlam! Kienu ser jorqdu ftit għax aqta' kemm kienu għajjenin!”

Il-katekist jistaqsi lill-partecipanti: “Imma tafu x'ġara bil-lejl?” Wara li jara x'iwiegħbu l-partecipanti, hu jkompli: “Fid-dlam ta' bil-lejl, f'daqqa waħda, fis-sema ġie ħafna dawl. Ma baqax dlam! Ġew ħafna anġli jkantaw. L-anġli lir-ragħajja qalulhom biex imorru Betlehem għax hemm ġo għar ċkejken kien tweled Ġesù, l-lben t'Alla. L-anġli bdew ikantaw “Glorja lil Alla fil-għoli tas-smewwiet u paċi fl-art lin-nies ta' rieda tajba”. Ir-ragħajja marru jfittxu lil Ġesù kif qalulhom l-anġli.”

Il-katekist jistaqsi lill-partecipanti: “Tafu x'sabu meta waslu?” Il-katekist ikompli: “Ir-ragħajja sabu lil Ġesù tarbija fil-maxtura. Ħdejh kien hemm Marija u San Ġużepp. Kemm ferħu Marija u Ġużeppi bir-ragħajja. Anke r-ragħajja ferħu ħafna bit-tarbija Ġesù. Ħadulu magħhom xi ngħaġ bħala rigali.”

Hawnhekk, il-katekist jistieden lill-partecipanti biex ikantaw flimkien mar-ragħajja Qed jinfirex mal-widien.

L-Attività

ANĠLU

- » Il-katekist jagħti lill-partecipanti forma ta' anġlu kull wieħed.
- » Il-partecipanti jpingu l-anġlu li jkun ingħatalhom.
- » Il-partecipanti jiktbu isimhom b'ittri kbar fuq l-anġlu.
- » Il-katekist idendel l-anġli kollha fil-kamra.

BOĊĠI TAL-MILIED

- » Il-partecipanti jiġu mistiedna jgħibu boċċa tal-Milied mid-dar (milli nzejnu bihom fis-sigra tal-Milied).
- » Il-katekist jara li jkollu xi ftit żejda ħalli min jinsa jgħib waħda, jagħtih hu.

Il-katekist jagħti sticker (label vojta) lil kull partecipant. Fuq din l-isticker il-partecipanti jpingu x'rigal kieku huma jagħtu lil Ġesù Bambin.

IL-KTIEB TAL-ATTIVITAJIET

Il-partecipanti jridu jgħaqqdu n-numri biex jiffurmaw ir-ragħaj f'paġna 35 u mbagħad ipinguh.

L-GHELUQ

IR-RIGALI TAGHNA LIL ĠESÙ BAMBIN

Il-partecipanti jinġabru madwar il-presepju li jkunu armaw mal-katekist waqt l-istorja tal-Milied.

Ikantaw flimkien Fuq tiben f'maxtura. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 34.

Il-partecipanti jpoġġu madwar il-presepju l-boċċi tal-Milied u r-rigal tagħhom lil Ġesù Bambin. Flimkien mal-katekist, il-partecipanti jkantaw It-tifel tat-tambur. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 37.

B. It-Tieni Laqqħa

Ġesù l-Aqwa Rigal għalina

L-GHAN

Ġesù tweled għal kulhadd għax iħobbna.

IT-TALBA

Bħala bidu għal din il-laqqħa, kulhadd ikanta Ninni La Tibkix iżjed.


L-INTRODUZZJONI – RIGALI

Il-katekist jibda l-laqqħa tallum billi jistaqsi lill-parteciḡanti: "X'rigali tixtiequ li taqilgħu?" Iħalli lill-parteciḡanti jitkellmu.

Ikompli jistaqsi: "Imma tafu x'inhu l-ikbar rigal li qatt nistgħu naqilgħu?"

Iħalli lill-parteciḡanti jwieġbu.

Hu jkompli: "L-ikbar rigal li qatt nistgħu naqilgħu hu Ġesù Bambin li ġie fid-dinja biex lilna jerġa' jagħmilna ħbieb ma' Alla."



Il-Kontenut

STAMPI TAL-MILIED

Il-partecipanti jingħataw stampa mir-rakkont tal-Milied biex ipingħuha. L-istampi jkunu differenti ħalli jiffurmaw l-istorja tal-Milied wara xulxin. Jekk il-grupp tal-partecipanti jkun kbir, il-katekist ikun jista' jagħti l-isem tal-istampi b'ittri kbar ħalli jitpingħa wkoll. B'hekk xorta kulħadd ikollu stampa differenti.

Kif il-partecipanti jlestu mix-xogħol tagħhom, il-katekist iwaħħlilhom l-istampa tagħhom b'biċċa spaga ma' għonqhom biex tiġihom bħala gżirana.

IR-RAKKONT TAL-MILIED MILL-PARTEĊIPANTI

Il-partecipanti ħa jirrakkontaw huma l-istorja tal-Milied bl-istampi. Wara xulxin, il-partecipanti joħorġu fin-nofs bl-istampa mwaħħla m'għonqhom u jgħidu l-istampa tagħhom x'tippreżenta.

Il-partecipanti jridu joqogħdu attenti ħalli joħorġu wara min imissihom. B'hekk, ir-rakkont jiġi jagħmel sens wara xulxin. F'każ li l-partecipanti jieħdu xi żball u jaqbzu xi biċċa, il-katekist jgħin视角 ħalli jirrangawha.

L-Attività

DIMOSTRAZZJONI (WIRJA) BIL-BAMBIN

Il-partecipanti jduru mal-post fejn jiltaqqgħu għal-laqqgħa bl-istatwa ta' Ġesù Bambin f'idejhom waqt li jkantaw l-innijiet tal-Milied. Waqt li l-partecipanti qed iduru mal-kamra jkantaw l-innijiet tal-Milied, iżommu f'idejhom il-fanal tal-Milied li jkunu għamlu fil-laqqgħa ta' qabel. Biex kulħadd imissu xi darba jerfa' lil Ġesù Bambin, il-katekist għandu jara li jqassam lill-partecipanti meta jmisshom biex iżommu l-istatwa ta' Ġesù Bambin.

Kien San Ġorġ Preca li beda din id-dimostrazzjoni bl-istatwa ta' Ġesù Bambin fl-1921 fit-toroq tal-Ħamrun.

IL-KTIEB TAL-ATTIVITAJIET

Il-partecipanti jridu jaħdmu l-attività 'Ikteb ittri flok numri' li hemm f'paġna 36. Iridu jgħaqqdu s-sentenza 'Ġesù sar bniedem għalija għax iħobbni'.

Il-partecipanti jpinġu l-istorja tal-Milied f'erba' inkwatri li hemm f'paġna 37.

L-GHELUQ

Bħala għeluq għal din il-laqqgħa, il-partecipanti joħorġu quddiem Ġesù Bambin u jgħidu t-talba: 'Ġesù sar bniedem għalija għax iħobbni'. Min irid jista' jgħid xi talba oħra.

2.5 Ċelebrazzjoni – Aħna Presepju

Il-Formazzjoni Personali

L-GHAN

Il-partecipanti jidhlu fl-ispirtu tal-Milied billi huma jkunu l-personaġġi fil-Presepju. Din il-prezentazzjoni tista' ssir ukoll bħala parti mill-kunċert tal-Milied (attività għall-żmien il-Milied li ssir fiċ-ċentru tat-Tagħlim Nisrani).

F'dawk l-inhawi kien hemm xi ragħajja fir-raba', għassa mal-merħla tagħhom bil-lejl. U dehrilhom anġlu tal-Mulej, il-glorja tal-Mulej iddiet madwarhom, u qabadhom biża' kbir. Izda l-anġlu qalilhom: «Tibzghux, għax araw, qiegħed inħabbrilkom ferħ kbir, ferħ li se jkun għall-poplu kollu. Illum, fil-belt ta' David, twildilkom Salvatur, li hu l-Messija, il-Mulej. U bħala sinjal ikollkom dan; issibu tarbija mfsiqija u mimduda f'maxtura.» F'daqqa waħda ngħaqdu mal-anġlu għadd kbir ta' qtajja' tas-sema, ifaħħru lil Alla u jgħidu: «Glorja lil Alla fl-oghla tas-smewwiet, u sliem fl-art lill-bnedmin li jogħgħbu lilu.»

Luqa 2,8-14

IL-MESSAĠĠ

Din l-aħħar laqgħa ta' din l-unità ser tkun tissejjaħ Ċelebrazzjoni: Aħna Presepju. Din il-laqgħa ser tkun differenti minn daww preċedenti għaliex kif jixhed isimha stess ser tkun f'għamla ta' ċelebrazzjoni - ċelebrazzjoni li fiha l-partecipanti ser ikollhom gabra fil-qosor tal-unità kollha. F'din iċ-ċelebrazzjoni l-presepju ħaj li ser isir mill-partecipanti nfushom ser ikun il-main focus.

Il-katekist għandu jara li kull participant jieħu sehem fil-presepju. Hekk, il-partecipanti jħossuhom parti minn familja waħda kbira - ħaġa waħda flimkien.

Il-play tgħin lill-partecipanti jidhlu fl-ispirtu tal-Milied u jkunu jistgħu jifhmu aħjar kif seħhet il-ġrajja tal-Milied. Ikunu qed jarawha titwettag quddiemhom. Il-katekist għandu jara li jintlaħaq dan l-għan importanti.

Tajjeb ukoll li l-katekist jgħin lill-partecipanti jirrealizzaw u jifhmu li Alla čekken lilu nnifsu, twieled f'għar fil-faqar u mhux f'xi palazz. Għar miftuħ ifisser li Alla jaččetta lil kulhadd – nies ta' kull livell soċjali. Dan ifisser li għal Alla kollha kemm aħna ndaqs u importanti għalih. Li għal Alla m'hemmx differenza bejn wieħed sinjur u wieħed fqir. Tant hu hekk li Alla tana l-aktar haġa importanti għalih. Tana lil Ibnu li hu stess isejjaflu iktar minn darba: "Dan hu lbni l-maħbub, isimgħuh" (fit-Trasfigurazzjoni

- Mk 9,7) u "Inti lbni l-maħbub; bik nitgħaxxaq" fil-Magħmudija ta' Ġesù stess (Lq 3,22). Il-Katekiżmu tal-Knisja Kattolika jkompli jispjegalna dan: "Il-Verb sar bniedem biex hekk aħna nagħrfu l-imħabba ta' Alla. "B'dan dehret l-imħabba ta' Alla fina, għax Alla bagħat lil Ibnu l-waħdieni fid-dinja biex ngħixu bih" (1 Ġw 4,9). "Għax Alla hekk ħabb id-dinja, li ta lil Ibnu l-waħdieni biex kull min jemmen fih ma jintilifx, iżda jkollu l-ħajja ta' dejjem" (Ġw 3,16). (Il-Katekiżmu tal-Knisja Kattolika, 458).

Ġesù twieled fič-čokon ta' stalla minn familja fqira (ara Lq 10, 6-7)... ragħajja jkunu l-ewwel xhieda ta' dan. Hu fil-faqar li tidher il-glorja tas-sema (ara Lq 2, 8-20). Il-Knisja ma tieqaf qatt tkanta l-glorja ta' dak il-lejl: "Illum il-Verġni tat l-Etern lid-dinja, u l-art tat għar lill-Għoli li hu fuq kollox u fuq kulhadd. Ifaħħruh l-angli u r-ragħajja, jersqu lejha il-maġi mmexxijin minn kewkba, għax Int twelidt għalina tfajjel čkejken, Alla ta' dejjem.

Il-Katekiżmu tal-Knisja Kattolika, 525

REFERENZI

Il-Katekiżmu tal-Knisja Kattolika, 512/530.

QABEL MA TMUR GĦAL-LAQGĦA – ITLOB

O twajjeb Ġesù čkejka tarbija, berikna nitolbuk. Għinna ħa nogħgħbuk u nroddulek tpattija għal dnubietna sabiex niksbu l-hena u s-salvazzjoni ta' ruħna. Dan nitolbuhulek bi Kristu Sidna, hu li jgħix u jsaltan għal dejjem ta' dejjem. Ammen.

Il-Pjan tal-Laqgħa

IKOLLOK BŻONN:

- ▶ Il-kostumi tal-personaġġi tal-Presepju
- ▶ L-innijiet tal-Milied
- ▶ Ir-rakkont
- ▶ Il-Ktieb tal-Attivitajiet – paġna 38-39

A. L-Ewwel Laqgħa

Qabel iċ-Ċelebrazzjoni

- » Il-katekist ilesti l-kostumi għall-parteċipanti minn qabel.
- » Kull personaġġ li semmejna fil-presepju jkun jista' jagħtih lil xi parteċipant biex jirreċtah.
- » Il-bqija tal-parteċipanti jitqiegħdu bħala kor li jkanta innijiet tal-Milied
- » Issir reviżjoni tal-kant tal-innijiet kollha li nstemgħu f'din l-unità li għandhom x'jaqsmu mal-Milied.

Il-Ktieb tal-Attivitajiet

Il-parteċipanti jridu jiktbu talba ċkejna lil Ġesù Bambin f'paġna 38.



B. It-Tieni Laqgħa

Presepju Ħaj

Filwaqt li l-katekist jibda jaqra r-rakkont tal-Milied, il-parteċipanti jibdwu jiffurmaw il-presepju. Il-kor ikanta f'waqtiet differenti tar-rakkont tal-Milied l-innijiet li jkunu tkantaw fil-lezzjonijiet ta' din l-unità.

IR-RAKKONT JINVOLVI DAWN IL-WAQTJET

- » It-Tħabbira tal-Anġlu Gabrijel lil Marija
- » Kor: Sliem għalik, ħelwa Marija
- » Marija u Ġużeppi jmorru Betlehem
- » Kor: Ningabru Insara
- » Iċ-Ċensiment
- » Twelid ta' Ġesù
- » Kor: Omm Qaddisa
- » Il-ħmara: Jiena daqxejn ta' ħmara
- » L-Anġlu jħabbar lir-ragħajja
- » Kor: Qed jinfirax mal-widien
- » Ir-ragħajja jmorru hdejn l-għar u jsibu lil Ġesù Bambin
- » Kor: Fuq tiben f'maxtura
- » Kor: Ninni la tibkix iżjed
- » Ir-ragħajja jagħtu n-ngħaġ lil Ġużeppi u Marija
- » Tifel ragħaj joffri t-tambur
- » Tifel Ragħaj: It-tifel tat-tambur
- » Kor: Ejjew Tfal Ngħollu Leħinna
- » Ikun hemm żewġ parteċipanti li jaqraw il-poeżija Il-Pastur ta' Trevor Zahra.
- » Kulħadd: X'Rigal sabiħ.

PERSUNAĠĠI

- » Marija b'pupu bħala Ġesù Bambin
- » Ġużeppi
- » Ragħajja b'nagħqa f'idhom
- » Baqra
- » Ħmara li tkanta Jiena daqxejn ta' ħmara
- » Pastur tifel ragħaj li jkanta It-tifel tat-tambur
- » Anġlu Gabrijel li jħabbar lil Marija li ħa tkun omm Ġesù
- » Anġli
- » Kor

INNIJET

- » Sliem għalik ħelwa Marija
- » Omm Qaddisa
- » Ningabru Insara
- » Fuq tiben f'maxtura
- » Qed jinfirax mal-widien
- » Ninni la tibkix iżjed
- » Tifel tat-tambur
- » Jiena daqxejn ta' ħmara
- » Ejjew Tfal Ngħollu Leħinna
- » X'Rigal sabiħ

Nota: Bħala appendiċi għal din iċ-Ċelebrazzjoni qegħdin nagħtu mal-pakkett tar-riżorsi, *powerpoint presentation L-Avvent*. Il-katekist jista' jużaha wara din iċ-Ċelebrazzjoni jew f'xi ħin ieħor matul dawn il-laqgħat. Hi biss appendiċi u mhux bilfors li l-katekist jagħmel użu minnha.

Unità 3 Min hu Ġesù?

Skop tal-unità

Nibdew bi stejjer dwar it-tfulija ta' Ġesù.

Kien tifel żgħir bħalna f'kollox.

Meta kiber ħareġ jgħallem.

Kellu xi ħbieb li kienu dejjem miegħu, jissejġu Appostli.

Kien jagħmel il-mirakli biex jagħmel in-nies ferħanin.

Temi f'din l-unità:

- 3.1 Ġesù bħala tifel
- 3.2 Ġesù u l-ħbieb
- 3.3 Ġesù għalliem
- 3.4 Ġesù u l-mirakli

Talb bl-amment f'din l-unità:

Il-Glorja - 3.1

Il-Missierna - 3.3

Ċelebrazzjoni

Ngħin u nferraħ

3.1 Ġesù Bħala Tifel

Il-Formazzjoni Personali

IT-TEMA PRINĊIPALI

Ġesù sar bniedem bħali. Kien tarbija bħali. Kien tifel daqsi. Il-partecipanti jsiru jafu ftit fuq Ġesù bħala tifel bħalhom ħalli iktar ikunu jistgħu jirrelataw miegħu. Ġesù kien anke jmur jitgħallem fis-Sinagoga bħalma jien niġi nitgħallem it-Tagħlim Nisrani. Ġesù jifhimni għax għadda mill-istess affarijiet bħali. Għalhekk, Ġesù huwa *role model* għalija.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li jsiru jafu li Ġesù kien bniedem bħalhom, kien tarbija bħalhom, kien tifel daqshom.
- Li jkunu jafu aktar dwar Ġesù bħala tifel biex ikunu jistgħu jirrelataw aktar miegħu.
- Ikunu jafu li Ġesù jista' jifhimhom għax għadda mill-istess affarijiet bħalhom.
- Li Ġesù hu *role model* għalina.

“Izda meta waslet il-milja taż-żmien, Alla bagħat lil Ibnu, imwieled minn mara, imwieled taħt il-Liġi biex jifdi lil dawk li kienu taħt il-Liġi, biex ikollna l-adozzjoni ta' wlied.”

Galatin 4,4

IL-MESSAĠĠ

Ġesù tweled fiċ-ċokon ta' stalla minn familja fqira. Ir-ragħajja kienu l-ewwel xhieda ta' dan. Hu fil-faqar li tidher il-glorja tas-sema. Forsi għall-katekist mhux daqstant diffiċli li jitkellem fuq il-miġja ta' Ġesù bħala tarbija ma' partecipanti ta' bejn is-sitta u s-seba' snin. Uħud minnhom ikollhom esperjenza diretta ta' twelid ta' tarbija fil-familja tagħhom jew ta' xi zijiet. Barra minn hekk huma stess għadhom żgħar.

'Issir bħat-ftal iż-żgħar', quddiem Alla hu meħtieġ biex tidhol fis-saltna. Għal dan il-għan trid tiċċekken, issir żgħir, anzi titwield mill-ġdid biex issir wieħed minn ulied Alla. Il-

misteru tal-Milied hu l-misteru ta' din il-bidla tal-għageb - Ġesù jsir bniedem bħalna biex jagħtina sehem fin-natura tiegħu ta' Alla.

L-epifanija hi l-manifestazzjoni ta' Ġesù bħala l-Messija ta' Iżrael, Iben Alla u l-Feddej tad-dinja. Fl-adorazzjoni tal-maġi, rappreżentanti tar-reliġjonijiet pagani ta' madwar il-Lhudija, naraw l-ewwel nazzjonijiet li jilqgħu l-Bxara t-Tajba tas-salvazzjoni permezz tal-Inkarnazzjoni.

Il-preżentazzjoni ta' Ġesù fit-tempju turi lil Ġesù bħala l-Messija mistenni, 'dawl biex idawwal il-ġnus' u 'glorja tal-poplu ta' Iżrael', iżda wkoll 'sinjal li jmeruh'. Is-sejf ta' niket imħabbar lil

Marija hu tħabbira ta' offerta oħra, perfetta u waħdanija, tal-offerta tas-salib li jagħti s-salvazzjoni li Alla 'ħejja għall-popli kollha'.

Il-ħarba fl-Eġittu u l-mewt tal-innoċenti juru l-oppożizzjoni bejn id-dawl u d-dlamijiet: 'ġie f'daru u niesu ma laqgħuhx' (Ġw 1,11). Il-ħajja kollha ta' Kristu se tkun taħt is-sinjal tal-persekuzzjoni. Dawk li huma miegħu jaqsmu dan miegħu. It-tluq mill-Eġittu jfakkar fl-Eżodu u juri 'l Ġesù bħala l-ħellies ta' dejjem.

Ġesù għex il-parti l-kbira ta' ħajtu b'mod mill-aktar normali - ħajja ta' xogħol tal-id, ħajja reliġjuża Lhudija fil-ħarsien tal-liġi t'Alla, ħajja

f'komunità. Minn dan kollu kulma nafu hu li Ġesù kien jobdi 'l-ġenituri tiegħu u kien 'jikber fil-għerf, fis-snin u fil-grazzja quddiem Alla u quddiem il-bnedmin' (Lq 2, 51-52).

Fis-sejba tiegħu fit-tempju, Ġesù jħallina naraw f'fit mis-sejha tiegħu għall-missjoni li kienet ġejja mill-fatt li hu Bin Alla. 'Ma tafux li jien għandi nkun f'dak li hu ta' Missieri?' Marija u Ġuzeppi dan il-kliem ma fehmuhx, imma laqgħuh bil-fidi, u Marija 'kienet tgħożż f'qalbha dawn il-ħwejjeġ kollha', tul is-snin kollha li fihom Ġesù kien moħbi fis-skiet ta' ħajja ordinarja.

'Id-dar ta' Nazaret hija skola, skola fejn wieħed jitgħallem jagħraf il-ħajja ta' Kristu, skola tal-Evangelju ... u l-ewwelnett hawn nitgħallmu s-siwi tas-skiet, dik il-ġabra hekk tal-għageb u meħtieġa għar-ruħ ... Nitgħallmu wkoll hawnhekk kif għandha tkun l-imġiba tagħna fil-ħajja tad-dar. Għax id-dar ta' Nazaret tfissrilna tajjeb x'inhil l-familja fix-xirka tagħha ta' għożża, fis-sbuħija kbira u mdawla tagħha, fir-rabta qaddisa u sħiħa tagħha.'

(Pawlu VI, Diskors f'Nazaret fil-5 ta' Jannar 1964)

REFERENZI

Il-Katekiżmu tal-Knisja Kattolika, 520 - 534

QABEL MA TMUR GĦAL-LAQGĦA - ITLOB

Mulej Ġesù, aġħtini l-grazzja li naħseb ta' spiss fuq il-misteru tal-ħajja moħbija tiegħek u nieħu minnu eżempju għall-ħajja tiegħi. Int il-bniedem perfett li tistedinni nsir dixxiplu tiegħek u nimxi warajk. Int li ċekkint lilek innifsek u tajtni eżempju biex nagħmel bħalek, aġħmel li jiena wkoll ngħożż il-ħajja moħbija u nkabbar fija l-ispirtu ta' talb li jagħmilni verament dixxiplu tiegħek biex bħala katekist ikun jixraqli wkoll li nwassal l-kelma tiegħek lil ħuti. Ammen.

Il-Pjan tal-Laqgħa

IKOLLOK B'ZONN:

- ▶ Stampi ta' djar, hwejjeġ, annimali, tempju, skola, xogħlijiet, ikel ta' żmien Ġesù
- ▶ Stampi mill-ktieb *Daily life in the time of Jesus* (ara riżorsi)
- ▶ Kartonċina kannella
- ▶ 2 fliexken tal-plastik trasparenti, vojta
- ▶ Diska *L-Aqwa Habib* miċ-CD *Ilhna Ferrieħa 1*
- ▶ *Powerpoint presentation* fuq it-fulija ta' Ġesù
- ▶ Stampi tal-annimali li nsemmu fil-laqgħa
- ▶ *Puppet* ta' Clooper l-hmara
- ▶ Bibbja għat-tfal
- ▶ Diska *'T-H-E B-I-B-L-E'* miċ-CD ta' *Cedarmont Kids-Bible Songs*
- ▶ Diska *Habibi Ġesù*
- ▶ Il-Ktieb tal-Attivitajiet - paġni 42-45

A. L-Ewwel Laqgħa

Ġesù kien minn Nazaret

L-GHAN

F'din il-laqgħa, il-partecipanti ħa jsiru jafu ftit fuq il-post fejn kien jgħix Ġesù. Ħa jiltaqgħu ma' ħafna affarijiet li kienu jintużaw dak iż-żmien. B'hekk dawn ħa jgħinuhom jifhemu iktar l-istess li ħa nirrakkuntaw 'il quddiem fuq Ġesù. F'dan l-ambjent kien jgħix Ġesù.

IT-TALBA

Il-katekist jista' jibda l-laqgħa tallum billi jgħid:

"Ġesù, spicċaw il-vaganzi u issa erġajna bdejna niltaqgħu għal-laqgħat biex insiru nafu aktar fuqek. Aħna niehdu ħafna gost nitgħallmu fuqek. Qatt ma nixbgħu."

Il-partecipanti jkunu mistiedna li jgħidu miegħu jew warajh.

L-INTRODUZZJONI

Fuq il-mejda l-katekist juri stampi ta' djar, hwejjeġ, annimali, tempju, skola, xogħlijiet, ikel ta' żmien Ġesù. Hu jħalli lill-partecipanti jarawhom u jifluhom għal ftit fil-kwiet.

Hu jistaqsi lill-partecipanti:

- ▶ Qatt rajtu bħalhom dawn l-istampi?
- ▶ Tafu x'inhuma?
- ▶ Għalfejn kienu jintużaw?

Il-katekist jistenna lill-partecipanti jwiegħbu u jara biex joħroġu.

Dawn huma affarijiet li kienu jintużaw fi żmien Ġesù. Il-katekist jgħid li illum ħa jtkellmu ftit fuqhom. Illum ħa jkollhom l-opportunità jaraw jekk Ġesù, l-ikbar ħabib tagħhom, kienx jużahom jew le.



Kif kienu jgħixu in-nies fi żmien Ġesù

Il-katekist jgħid:

“Wara li issa bdejna nisimgħu fuq dan il-ħabib tagħna, Ġesù, illum ħa naraw ftit fuq kif kienu jgħixu n-nies fi żmien Ġesù. Bħalhom kien jgħix Ġesù.” Għal dawn il-punti kollha l-katekist juża l-istampi li għandu fir-riżorsi.

L-ART IMQADDSA

Din hija l-mappa tal-Art Imqaddsa fi żmien Ġesù. Il-katekist juri l-mappa u jimmarka fejnhom dawn il-postijiet:

Betlehem: il-post fejn twieled Ġesù.

Nażaret: il-post fejn kien jgħix Ġesù.

(ara s-cd riżorsi- *Daily life in the time of Jesus*, pğ 4)

ID-DAR FI ŻMIEN ĠESÙ

Il-katekist jgħid:

“Meta tigi biex tidhol, issib ruħek f’bitħa. Minn hemm tkun tista’ tara lill-membri tal-familja kulħadd għaddej fuq xogħlu. Dak iż-żmien il-familji kienu jkunu kbar. Min jieħu ħsieb l-annimali, min iħit jew jinseg, min jithan il-qamħ, min jaħmi l-ħobż, min isajjar u t-tfal jilagħbu.” (ara riżorsi- *Daily life in the time of Jesus*, pğ 45)

IL-HWEJJJEĠ

“Dak iż-żmien kemm in-nisa u kemm l-irġiel kienu jilbsu libsa twila tisseejaħ tunika u mbagħad kien ikollhom mantell. Il-mantell kienu jneħħuh meta jkunu ġewwa. Il-mantell seta’ jintlibes f’diversi modi: fuq spalla waħda, madwar l-għonq jew madwar rashom u jibqa’ nieżel. In-nisa kienu jdawru biċċa mantell ieħor ma’ rashom meta joħorġu barra.” (ara s-cd riżorsi- *Daily life in the time of Jesus*, pğ 52)

L-ISKOLA

“Il-papà ried ikun l-ewwel għalliem tat-tifel tiegħu. Ried jgħallmu xi sengħa partikolari. Is-subien kienu jmorru l-iskola biex jitgħallmu t-Torah. Kienu jibdew jitgħallmu t-Torah minn meta kien ikollhom ħames snin. Ta’ għaxar snin kienu jibdew jitgħallmu l-Liġi. L-iskola kienet tkun f’kamra fis-sinagoga. Il-lezzjonijiet kienu jibdew filgħodu, imbagħad ikollhom brejk wara nofsinnhar u jkomplu jitgħallmu fl-għaxija. Il-lezzjonijiet kienu jkunu kuljum, anke s-Sibt sa fl-għaxija. Normalment kienu jkunu sa ħamsa u

għoxrin tifel fil-klassi.

Il-bniet ma kinux imorru skola. Huma kienu jirċievu l-edukazzjoni tagħhom mid-dar mingħand ommhom jew missierhom. Kienu jgħallmuhom kif isajru u kif jieħdu ħsieb id-dar. Kienu jgħallmuhom kif irabbu u jedukaw lit-tfal tagħhom iktar ‘il quddiem meta jikbru.” (ara riżorsi- *Daily life in the time of Jesus*, pğ 57)

IL-LOGHOB

“It-tfal kienu jilagħbu ħafna logħob bil-ballun. Kienu jilagħbu jew f’timijiet jew waħedhom. Il-ballun kien ikun minfuħ jew bir-rix jew bl-arja. Logħba li kienu jilagħbu kienet qisha l-logħba tal-volleyball – il-ballun kien ikun imwaddab fl-arja, u l-plajers li jkunu viċin riedu jilqgħuh. Il-kbar kienu jilagħbu bid-dammi.” (ara riżorsi- *Daily life in the time of Jesus*, pğ 53)

IS-SINAGOGA

Il-katekist ikompli jgħid:

“Dak iż-żmien ma kienx hemm knejjes. Kien hemm sinagoga. Fis-sinagoga kienu jiltaqgħu biex jitolbu u biex jaqraw it-Torah, il-Bibbja tagħhom. Kienu jpoġġu jew fuq bankijiet tal-ġebel jew bankijiet tal-injam, inkella fuq tapiti mal-art. In-nisa kienu jpoġġu għalihom u l-irġiel għalihom.” (ara s-cd riżorsi - *Daily life in the time of Jesus*, pğ 54-55)

L-ANNIMALI

“L-annimali domestiċi (tad-dar) kienu importanti ħafna għan-nies ta’ dak iż-żmien. Il-ħmar kien importanti biex iwassalhom minn raħal għal ieħor. In-nagħaġ u l-mogħoż kienu miżmuma fit-tarf tar-raħal. Il-baqar u l-barrin kienu miżmuma fi stalla fid-dar viċin il-bitħa. Fl-istalla magħhom kienu jzommu t-tiġieġ. Iż-żwiemel kienu wisq għoljin biex iżzommhom. Għalhekk, is-sinjuruni kienu jkollhom xi žiemel. Min-nagħaġ kienu jagħmlu l-ilbies. Il-ħamiem kienu jrabbuom biex jikluhom.” (ara riżorsi - *Daily life in the time of Jesus*, pğ 47)

XOGHOL LI KIENU JAGHMLU

“Kienu jaħdmu kuljum barra s-Sibt. Kienu jibdew minn filgħodu kmieni - min jieħu ħsieb

l-annimali, min iħit jew jinseġ, min jithan il-qamħ, min jaħmi l-ħobż, min isajjar, min jaħdem l-għalqa, min jirgħa n-ngħaġ, min jagħmel il-ħadid." (ara cd riżorsi - *Daily life in the time of Jesus*, pġ 43 - għodda, pġ 46 - fl-għelieqi, pġ 48 - ragħaj, pġ 50 - ħadid, pġ 51- mastrudaxxa, pġ 52 - nissieġ, pġ 53 - min jithan il-qamħ)

L-IKEL

Il-katekist ikompli:

"Normalment, biex jieklu kienu jpoġġu mal-art jew fuq it-tapit biex jieklu l-ikla tagħhom u l-ikel kien jitpoġġa quddiemhom. F'ikla normali kienu jieklu ħobż qisu *pitta bread*, u jaqilbu l-ikel minn ġo dixx kbir. Kienu jsajru ħafna ħut, ħaruf u ħaxix. Bħala deżerta kienu jieklu ħafna frott u *nuts*. Kienu jixorbu ħafna l-inbid. F'xi festa jew nhar ta' Sibt kienu jieklu ikla speċjali mill-aħjar li jistgħu. Laħam kienu jieklu biss is-Sibt." (ara riżorsi - *Daily life in the time of Jesus*, pġ 60-61).

ĠURNATA FI ŻMIEN ĠESÙ

Il-katekist jibda billi juri fuq *board* l-istampa 'Ġurnata tipika fi żmien Ġesù' (ara riżorsi- *Daily*

life at the time of Jesus, pġ 40-41)

Hu jfisser ftit x'qiegħed jiġri fl-istampa: tfal jilagħbu, nisa jaħslu l-ħwejjeġ, mastrudaxxa, fuħhari, furnar, ragħaj, mara timla l-ilma, suldati, min jivjaġġa fuq żiemel, nies jitkellmu, u oħrajn.

Ġesù kien jgħix f'dak iż-żmien. Jgħix ġo dar żgħira mal-familja tiegħu. Kienet familja li jħobbu ħafna lil xulxin. Kienu jħobbu ħafna lin-nies ta' madwarhom u kienu jgħinuhom.

It-tfulija ta' Ġesù

Hawnhekk il-katekist juri *l-powerpoint presentation* fuq it-tfulija ta' Ġesù. F'każ li ma jkunx possibbli li tintwera *l-powerpoint presentation*, jintwerew stampi tal-*powerpoint*.

Il-katekist, imbagħad, iqassam karta bajda żgħira lill-parteciċpanti u fuqha jistedinhom ipinġu lil Ġesù' bħala tifel. Imbagħad, din ħa titwaħħal fil-*Ktieb tal-Attivitajiet* f'paġna 43 fejn hemm indikat.

L-Attività

SKROLL

Il-katekist jispjega:

"Aħna llum biex naqraw għandna l-kotba. Dak iż-żmien, għedna, li ma kellhomx kotba imma kellhom skrolli. Ħa nagħmlu wieħed minnhom."

Tajjeb li l-katekist ikollu wieħed diġà lest biex jurihom minn fuqu.

Il-katekist ikollu bżonn:

biċċa kartonċina kannella tawwalija
2 flixken tal-plastik vojta trasparenti.

Metodu:

Waħħal it-tarf tal-kartonċina madwar flixkun.
Waħħal it-tarf l-ieħor madwar il-flixkun l-ieħor.
Ikteb b'biro sewda fuq il-kartonċina. U hekk għandek l-iskroll ta' żmien Ġesù!

Il-katekist jikteb fuq dan l-iskrol 'Ġesù' kien tifel bħali'. Hekk, dan l-iskroll jista' jipprova bħala parti mill-armar tal-klassi. Hekk, il-parteciċpanti jkun jistgħu jidhlu iktar fl-atmosfera ta' żmien Ġesù.

IL-KTIEB TAL-ATTIVITAJIET

Il-parteciċpanti jridu jimmarkaw l-affarijiet li Ġesù ma kellux, li hemm f'paġna 42, u mbagħad ipinġuhom. Ġesù ma kellux mobajl, karozza, bozza, televixin, kompjuter.

Il-parteciċpanti jwaħħlu l-istampa ta' Ġesù bħala tifel li jkun pinġew f'din il-laqgħa.

L-GHELUQ

- » Bħala għeluq il-katekist jgħid din it-talba flimkien mal-parteciċpanti: "Ġesù għinna ħalli nsiru tfal bravi bħalek. Għinna ħalli nħobbu nitgħallmu kif kont tħobb inti."
- » Tindaqq id-diska *L-Aqwa ħabib*. Il-parteciċpanti jistgħu isegwu l-kliem tad-diska mill-*Ktieb tal-Attivitajiet* paġna 42.

B. It-Tieni Laqgħa

Irrid nagħmel bħal Ġesù

L-GHAN

F'din il-laqqgħa ħa nirrakkuntaw fuq it-tfulija ta' Ġesù. Għalkemm ma tantx nafu fuq it-tfulija ta' Ġesù, lill-partecipanti nistgħu nuruhom il-ħajja ta' dak iż-żmien ta' tifel Lhudi. Ġesù sar bniedem bħali. Kien tarbija bħali. Kien tifel daqsi. Il-partecipanti jsiru jafu ftit fuq Ġesù bħala tifel bħalhom ħalli iktar ikunu jistgħu jirrelataw miegħu. Ġesù kien anke jmur jitgħallem fis-Sinagoga bħalma huma jmorru jitgħallem it-Tagħlim Nisrani. Ġesù jifhimni għax għadda mill-istess affarijiet bħali. Għalhekk, Ġesù huwa *role model* għalihom u għal kull Nisrani.

IT-TALBA

Il-katekist jitlob flimkien mal-partecipanti: "Ġesù, inti kont tifel bravu ħafna. Kont ħafna bil-għaqal. Dejjem kont tobdi lill-ġenituri tiegħek. Kemm nixtieq li jiena nkun bħalek!"

L-INTRODUZZJONI

Il-katekist jistaqsi lill-partecipanti:


"Tiftakru ftit x'annimali semmejna fil-laqqgħa ta' qabel?"

Il-katekist iħalli lill-partecipanti jwiegħbu. Iridu jsemmu: ħmar, naqħaġ, mogħoż, baqar, barrin, tiġieġ, ħamiem u żwiemel.

Il-katekist jistaqsi:

"Tafu x'ħoss jaqħmlu dawn l-annimali?"

Isemmi l-annimali li semmejna fil-laqqgħa ta' qabel wieħed wieħed. Jitlob lil xi partecipant mill-grupp biex meta l-katekist isemmi annimal, hu jaqħmel il-ħoss tiegħu. Biex il-katekist ikun jista' jinvolvi ħafna partecipanti, għal kull annimal jista' jsejjaħ lill-partecipanti hu nnifsu.



Clooper Il-Ħmara

Il-katekist jgħid:

“Illum reġgħet għet tarana ħabiba tagħna. Ġa ltqajna magħha fil-laqqgħat tagħna. Qed nirreferi għal Clooper. Tridu terġgħu tiltaqqgħu magħha?”

Il-katekist iħalli lill-partecipanti jwieġbu. Imbagħad jgħidilhom: “Mela ejjew ħa naraw x’ħa tgħidilna!”

Hawnhekk, il-katekist juża puppet forma ta’ ħmara jisimha Clooper. Fir-rizorsi għandu kif jista’ jagħmel puppet tal-karti ħafif li jiġi forma ta’ ħmara. Jekk il-katekist għandu xi soft toy forma ta’ ħmara ta’ min jużah f’din il-parti tal-laqqgħa.

STORJA

Titkellem Clooper:

“Hello. Jiena Clooper l-ħmara. Kemm kbirtu mill-aħħar darba li ltqajt magħkom! U kemm twaltu! Smajt li intom bravi, attenti tisimgħu lill-katekist tagħkom.

Ġieli smajtu bi ħmara? Jew ġieli rajtu ħmara? (Clooper tistenna tweġiba tal-partecipanti)

Is-soltu kulhadd jgħajjarna lilna l-ħmir. Fil-fatt, meta xi hadd ikun xi ftit injorant jgħidulu li qisu ħmar!

Intom lili ma tafunix. Għalhekk, illum iddeċidejt li ngħidilkom ftit dwari.

Jiena kont ngħix fi żmien Ġesù. Tista’ tgħid li għext ma’ Ġesù. Mill-bidu nett kont miegħu. Jiena rajtu jitwieled. Jiena kont li wassalt lil Marija minn Nażaret għal Betlehem flimkien ma’ Ġuzeppi. Batejna biex wasalna. It-triq kienet twila. Meta konna Betlehem twieled Ġesù go stalla tal-annimali. Jiena hemm kont. Kemm ħassejtni ferħana x’hin rajtu jitwieled! Kemm kien hemm ferħ go dik l-istalla. Bin-nifs tiegħi bdejt insaħħan lil Ġesù ħalli jishon ftit għax tgħidx kemm kien bard barra!

Imbagħad darba waħda ġie fuqi Ġuzeppi. Lestieli l-amar malajr u qalli li ħa jkollna mmorru malajr l-Egittu. Ir-re Erod ried joqtol lil Ġesù tarbija. Għalhekk tlaqna lejn l-Egittu. Bdejt nara wiċċ Ġuzeppi u wiċċ Marija nkwetat. Smajthom jitolbu waqt il-vjaġġ tagħna lejn l-Egittu.

Imbagħad, erġajna lura lejn Nażaret. Hemmhekk, Ġesù beda jikber. Kemm kont nieħu pjaċir narah jikber ftit ftit. Kien tifel iħobb lil kulhadd, anke lili ta! Taf kemm kien iħobbni u jieħu ħsiebi! Kien iġibli x’niekol u x’nixrob ta’ kuljum. Kien tifel iħobb jgħin lill-mamà tiegħu u lill-papà tiegħu. Kien imur ma’ ommu biex iġibu l-ilma minn go xi bir ftit ‘il bogħod mid-dar tagħhom. Lil Ġuzeppi kien iħobb jgħinu fix-xogħol tiegħu. Kien iġibli xi njam ħafif, kien jagħtih xi msiemer, kien jgħinu jnaddaf il-kamra fejn kien jaħdem. Waqt ħin l-ikel kienu jingabru flimkien u jgħidu t-talb ta’ qabel l-ikel u jieklu flimkien. Fit-triq tagħna kien hemm xi tfal joqogħdu hemm. Ġesù tgħidx kemm kien jieħu pjaċir jilgħab magħhom. Ġesù kien vera tifel iħobb lil Alla, lill-ġenituri tiegħu u lil dawk kollha li jiltaqa’ magħhom. Issa intom tixtiequ tkunu bħalu?”

Tħalli lill-partecipanti jwieġbu.

Imbagħad tkompli:

“Tridu tkunu bravi bħalu?”

Il-katekist jerġa’ jħalli lill-partecipanti jwieġbu.

“Tridu tisimgħu aktar fuq Ġesù?”

Jerġa’ jħalli lill-partecipanti jwieġbu.

“Ħa nara kemm intom bravi. Fejn nistgħu nsibu aktar stejjer fuq il-ħajja ta’ Ġesù?”

Jerġa’ jħalli lill-partecipanti jwieġbu.

“Bravi. Fil-Bibbja nsibu ħafna stejjer fuq il-ħajja ta’ Ġesù. Issa ħa nħallikom, ta, għax sar il-ħin biex nidhol lura d-dar tiegħi. Saħħa.”

Il-Bibbja

Il-katekist jgħid:

“Semmejna li l-istejjer fuq il-ħajja ta’ Ġesù nsibhuhom fil-ktieb tal-Bibbja.

Il-Bibbja hu ktieb li hu miktub bl-għajnuna t’Alla. Ejjja ħa nkantaw id-diska ‘T-H-E B-I-B-L-E’.” Il-parteciċipanti jistgħu isegwu l-kliem tad-diska mill-ktieb tal-attivitajiet paġna 44.

Il-katekist flimkien mal-parteciċipanti jkantaw din id-diska.

L-ATTIVITÀ

Ġesu’ bħala tifel flimkien ma’ Marija u Ġużeppi

Il-parteciċipanti jpingu l-istampa ta’ Ġesù bħala tifel flimkien ma’ Marija u Ġużeppi li hemm f’paġna 44.

IL-KTIEB TAL-ATTIVITAJIET

Il-parteciċipanti jpingu l-istampa li hemm f’paġna 44 kif hemm imniżżel fis-sezzjoni tal-Attività.

L-GHELUQ

- » Bħala talba tal-għeluq, il-parteciċipanti jgħidu flimkien mal-katekist tagħhom t-talba tal-Glorja. Il-katekist ħa jsib min mill-parteciċipanti jkun ġa jafha. Il-katekist ħa jgħallem din it-talba ħalli kulħadd ikun jafha bil-kliem korrett.
- » Tindaqq id-diska: *ħabibi Ġesù*. Il-parteciċipanti jistgħu jsegwu l-kliem tad-diska mill-*Ktieb tal-Attivitajiet* paġna 45.

3.2 Ġesù u l-Ħbieb

Il-Formazzjoni Personali

IT-TEMA PRINĊIPALI

Ġesù, sa minn meta kien għadu tifel, ried jgħallem lin-nies fuq kemm Alla jhobbhom. Ma kienx jitlef okkażjoni biex jgħallem. Ried li kulhadd isir jaf li Alla jhobbhom. Niltaqqgħu ma' Ġesù li bħalna kellu l-ħbieb tiegħu. L-appostli kienu l-ikbar ħbieb ta' Ġesù. Ma' dawn il-ħbieb Ġesù kien iqatta' ħafna ħin. L-appostli kienu jieħdu gost fil-kumpanija ta' Ġesù.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li jsiru jafu fuq Ġesù li ried jgħallem lin-nies fuq kemm Alla jhobbhom.
- Li Ġesù ma kienx jitlef okkażjoni biex jgħallem. Ried li kulhadd isir jaf li Alla jhobbhom.
- Ġesù, bħalna, kellu l-ħbieb tiegħu. L-appostli kienu l-ikbar ħbieb ta' Ġesù.
- Ma' dawn il-ħbieb Ġesù kien iqatta' ħafna ħin. L-appostli kienu jieħdu gost fil-kumpanija ta' Ġesù.

“Dak li l-bidwi jizra’ hija l-kelma. Dawk ta’ matul il-mogħdija, fejn inżerġhet il-kelma, huma dawk li malli jisimġuha, jersaq ix-Xitan u jaħtfilhom il-kelma li nżerġhet f’qalbhom. Dawk li jinżerġhu f’art kollha blat huma dawk li meta jisimġu l-kelma, minnufih jilqgħuha bil-ferħ, imma għeruw ma jkollhomx, u għalhekk ftit idumu; meta mbagħad jiġi fuqhom l-għawġ, jew isibu min iħabbathom minħabba l-kelma, malajr jitfixklu. L-oħrajn li jinżerġhu qalb ix-xewk huma dawk li jisimġu l-kelma, iżda l-inkwiet żejjed għall-ħwejjeġ tad-dinja, ir-rabta mal-ġid tal-art, u l-ġibda għal ħwejjeġ oħra, jidhlu fihom u joħonqulhom il-kelma, li għalhekk ma tagħmilx frott. Dawk imbagħad li jinżerġhu f’art tajba huma dawk li jisimġu l-kelma, jilqgħuha, u jagħmlu l-frott, min tletin, min sittin u min mija.”

Mark 4, 14-20

IL-MESSAĠĠ

“Ħabib speċjali kif iġib ruħu magħna?” Il-partecipanti ta’ din l-età jkunu bdew iħossu l-bżonn tal-ħbieb. Id-dinja tagħhom tkun kibret xi ftit aktar minn dik tal-ġenituri u l-familja. Xi wħud ikollhom ukoll ħabib tal-qalb. Għalhekk, mhux diffiċli għall-katekist li jitkellem magħhom dwar il-kwalitajiet meħtieġa ta’ dawn il-ħbieb.

Ġesù wkoll għażel xi nies biex ikunu l-ħbieb speċjali tiegħu. Lill-ħbieb speċjali tiegħu sejħilhom appostli. Lil dawn il-ħbieb speċjali Ġesù għallimhom ħafna affarijiet biex meta hu jmut u jitla’ fis-sema, huma jkunu jistgħu jibqgħu jgħallmu lin-nies fuq kemm Alla jħobbhom. Huwa tahom sehem mill-awtorità tiegħu u baġħathom ixandru s-Saltna ta’ Alla u jfejqu l-morda. Huma kellhom ukoll jibqgħu mseħbin ma’ Kristu għax bihom hu jmexxi l-Knisja.

Il-bnedmin kollha huma msejħin biex jidhlu fis-Saltna. Biex wieħed jidhol fis-Saltna jrid jilqa’ l-kelma ta’ Ġesù. It-tagħlim kien il-missjoni speċjali tal-ħajja pubblika tiegħu. Hu għallem dwar is-Saltna t’Alla kemm bil-kliem u kemm bl-eżempju tal-ħajja tiegħu.

Ġesù jgħidilna li s-Saltna hi tal-foqra u taċ-ċkejknin jiġifieri ta’ dawk li jilqgħu b’qalb

imċekkna u umli. Hu ntbagħat biex iwassal il-bxara t-tajba lill-fqajrin, isejħilhom hienja għax ‘tagħhom hija s-Saltna tas-smewwiet’ u jgħid li l-Missier għoġbu jgħarraf lilhom il-ħwejjeġ moħbija tas-Saltna.

Ġesù jistieden lill-midinbin għall-mejda tas-saltna: ‘Mhux il-ġusti ġejt insejjaħ imma l-midinbin’ (Mk 2, 17). Hu jistedinhom għall-konverżjoni li mingħajrha ma jistgħux jidhlu fis-Saltna, iżda jurihom fil-kliem u bl-għemil il-ħniena bla qies ta’ Missieru għalihom u l-ferħ kbir fis-sema għal midneb wieħed li jindem.

Ġesù jgħallem permezz tal-parabboli. Permezz tal-parabboli jistieden għall-festa tat-tieg tas-Saltna, iżda jitlob ukoll għażla radikali: biex tinkiseb is-Saltna, hu meħtieġ li wieħed jinqata’ minn kollox; il-kliem mhux biżżejjed imma huma meħtieġa l-fatti. Il-parabboli qishom mera għall-bniedem. Kif ser jilqa’ l-kelma li tingħatagħlu? Bħallikieku taqa’ fuq art iebsa jew fuq art tajba? X’jagħmel bit-talenti li ngħatawlu? Ġesù u s-Saltna t’Alla fid-dinja huma moħbija fil-qalba tal-parabboli. Wieħed jeħtieġ li jidhol fis-Saltna, jiġifieri jsir dixiplu ta’ Kristu. Għal dawk li jinsabu ‘barra’ kollox jibqa’ bla tifsir.

‘Il-Kelma ta’ Alla tixbah żerriegħa li tinżera’ f’għalqa; dawk li jilqgħuha bil-fidi u ngħaqdu mal-merħla zġhira ta’ Kristu, ikunu laqgħu l-istess Saltna; imbagħad iż-żerriegħa bis-saħħa tagħha stess tinbet u tikber sa jum il-ħsad.’

Il-Konċilju Vatikan II, Lumen Gentium, 3

REFERENZI

Il-Katekiżmu tal-Knisja Kattolika, 538 - 551

QABEL MA TMUR GĦAL-LAQGĦA – ITLOB

Mulej Ġesù, il-ħajja kollha tiegħek hi tagħlim dejjem sejjer: is-skiet tiegħek, il-mirakli tiegħek, il-ġesti tiegħek, it-talb tiegħek, l-imħabba tiegħek għall-bniedem, l-imħabba speċjali tiegħek għat-tfal u l-foqra, l-aċċettazzjoni tas-sagrificċju tas-salib għall-fidwa tad-dinja. Aghmel li bħala katekisti aħna wkoll inkunu xhieda tas-Saltna tiegħek, kemm bi kliemna u kemm bl-eżempju tal-ħajja tagħna, biex bħalek aħna wkoll inkunu qed inwettqu l-missjoni tagħna u naslu għall-qawmien, li hu l-milja tal-missjoni salvifika li tak il-Missier u l-iskop aħħari ta’ kull bniedem. Ammen.

Il-Pjan tal-Laqgħa

IKOLLOK BŻONN:

- ▶ *Puppet* ta' Brownie l-gemel
- ▶ Stampi ta' Ġesù għalliem
- ▶ Diska *Iva Ġesù*.
- ▶ Stampi ta' Victoria u Clive
- ▶ Bibbja għat-tfal
- ▶ Feature: *The Call of the Disciples*
- ▶ Stampi ta' Ġesù jagħzel l-appostli (ara rizorsi)
- ▶ Stampi tal-appostli (ara rizorsi)
- ▶ Karti bl-ismijiet tal-appostli
- ▶ Diska *Twelve disciples* mis-cd ta' *Cedarmont Kids - Sunday School Songs*
- ▶ Il-Ktieb tal-Attivitajiet - paġni 46-49

A. L-Ewwel Laqgħa

Ġesù jgħallem fuq Missieru

L-GHAN

Ġesù, sa minn meta kien għadu tifel, ried jgħallem lin-nies fuq kemm Alla jhobbhom. Ma kienx jitlef okkażjoni biex jgħallem. Ried li kulhadd isir jaf li Alla jhobbhom.

IT-TALBA

Il-katekist flimkien mal-partecipanti jitlob hekk: "Ġesù, grazzi ta' dan il-jum. Grazzi talli hlaqtini. Grazzi Ġesù talli għamilt kulma hawn madwari."

L-INTRODUZZJONI

Il-katekist jibda l-laqgħa tallum billi jgħid: "Clooper il-ħmara semmitilna ktieb speċjali. Min jiftakar x'kien jismu l-ktieb?"

Iħalli lill-partecipanti jwieġbu.

Ikompli: "Il-ktieb speċjali li semmitilna kien il-Bibbja. Min jaf isemmi xi storja fuq Ġesù li nsibu fil-Bibbja?" Naturalment, il-katekist iħalli lill-partecipanti jsemmu fil-qosor ħafna mill-istejjer li jafu fuq Ġesù.



Ġrajja ta' Ġesù fit-tempju

Il-katekist jispjega:

"Rajna lil Ġesù meta kien tifel bħalkom. Semmejna kemm Ġesù kien tifel bil-għaqal. Illum ħa naraw lil Ġesù meta kiber daqxejn u għalaq tnax-il sena.

Biex tirrakuntalna din l-istorja importanti, jiena stedint lil Brownie l-ġemel.
Nagħtu merħba lil Brownie l-ġemel."

STORJA MINN BROWNIE L-ĠEMEL

Għal waqt l-istorja l-katekist juża l-puppet ta' Brownie l-ġemel. Tibda titkellem Brownie:

"Merħba. Kemm ilni ma narakom! Qaluli li intom tħobbu ħafna tisimgħu fuq Ġesù, veru?"

Il-katekist iħalli lill-partecipanti jwieġbu.

Tkompli: "Jien ġejt illum apposta biex ngħidilkom l-istorja ta' meta' Ġesù kellu tnax-il sena. Mela, isimgħu.

Ta' kull sena l-ġenituri ta' Ġesù kienu jmorru minn Nazaret għal Ġerusalem għall-festa tal-Għid. Din kienet festa importanti għal-Lhud u kienet iddum diversi ġranet. Meta Ġesù kellu tnax-il sena telgħu wkoll kif kienu jagħmlu kull sena għal din il-festa. F'din il-festa, in-nisa joqogħdu għalihom u l-irġiel għalihom. Ġesù, peress li issa kellu tnax-il sena, seta' joqogħod jew ma' Marija man-naħa tan-nisa jew ma' Ġużeppi man-naħa tal-irġiel.

Meta għaddew il-ġranet tal-festa, qabdu t-triq lura. Kif Marija u Ġużeppi ltaqqgħu ndunaw li t-tfajjel Ġesù baqa' Ġerusalem bla ma kienu jafu. Huma ħasbuh qiegħed ma' xi wħud li

kienu fit-triq magħhom, iżda meta fittxewh fost qrabathom u n-nies li kienu jafuhom, ma sabuhx. Għalhekk, Marija u Ġużeppi reġgħu lura Ġerusalem ifittxuh. Wara tlett ijiem sħaħ ifittxuh, kienu għadhom ma sabuhx. Dañlu fit-tempju, u sabuh! Sabuh bilqiegħda f'nofs il-qassisin il-kbar, l-għalliema tan-nies Lhud. Ġesù kien qed jismagħhom u jistaqsihom. Kull min semgħu baqa' mistagħġeb kemm kien bravu dan it-tfajjel Ġesù. Kif rawh, Marija u Ġużeppi lanqas riedu jemmnu. Għalhekk Marija ommu qaltlu: "Ibni, dan għaliex għamilt ilna hekk? Ara, missierek u jiena konna qegħdin infittxuk b'qalbna mdejqa?"

Ġesù weġibhom: "Jiena rrid ngħallem lin-nies fuq kemm Alla jħobbhom."

Imbagħad Ġesù niżel magħhom u raġa' mar Nazaret. Kien jobdihom ħafna.
Għoġbitkom din l-istorja?

Il-katekist iħalli lill-partecipanti jwieġbu.

Brownie tkompli :

"Jien tgħidx kemm togħġobni din l-istorja. Ġesù kien għad kellu biss tnax-il sena meta beda jgħallem lin-nies li Alla jħobbhom. Intom liema storja l-iktar li togħġobkom ta' Ġesù?"

Thalli lill-partecipanti jwieġbu.

Tkompli : "Hadt ħafna gost niltaqa' magħkom, imma issa ser ikolli nħallikom għax diġa' qed jidlam u baqagħli triq twila sakemm nasal id-dar tiegħi. Saħħa."

Għalliem Kbir Sa Minn Età Ċkejna

Il-katekist, wara li titlaq Brownie l-ġemel, ikompli :
"Ġesù sa minn età żgħira wera li kien għalliem kbir. In-nies kienu diġà qed jistgħaqbu u jitpaxxew jisimgħu lil Ġesù jgħallem fuq Alla."

Jistaqsi lill-partecipanti:

- » Intom tridu li Ġesù jkun l-għalliem tagħkom?

- » Tridu tisimgħuh lil Ġesù jgħallimkom bl-istejjer tiegħu?
- » Tridu tagħmlu dak li jgħidilkom Ġesù fl-istejjer tiegħu?

Mela, la tridu lil Ġesù jkun l-ikbar għalliem tagħkom, ejjew inċapċpulu waħda kbira.

L-Attività

GHIN LIL MARIJA U ĠUŻEPPI JFITTXUH!

Il-katekist jispjega lill-parteċipanti li Marija u Ġużeppe qed ifittxu lil Ġesù. Jitlobhom jgħinjom isibuh fit-tempju jgħallem lill-qassisin il-kbar. Din l-attività tinsab fil-*Ktieb tal-Attivitajiet* f'paġna 47.

IL-KTIEB TAL-ATTIVITAJIET

- » Il-parteċipanti jridu jaħdmu l-attività 'Għin lil Marija u Ġużeppe jfittxuh' li hemm f'paġna 47 kif hemm indikat fis-sezzjoni tal-Attività.
- » Il-parteċipanti jaħdmu l-logħba 'Ibdel il-forom mal-ittri' li hemm f'paġna 46.

Il-parteċipanti jridu jiktbu l-vokali flok il-forom biex jiffurmaw is-sentenza 'Ġesù l-ikbar għalliem tiegħi'.

L-GHELUQ

- » Bħala talba tal-għeluq, tingħad din it-talba:
- » "Ġesù aħna rridu nisimgħu dejjem minnek."
- » Il-katekist idoqq id-diska *Iva Ġesù*. Il-parteċipanti jistgħu jsegwu l-kliem tad-diska mill-*Ktieb tal-Attivitajiet* f'paġna 46.

B. It-Tieni Laqgħa

Il-Ħbieb ta' Ġesù

L-GHAN

Niltaqgħu ma' Ġesù li bħalna kellu l-ħbieb tiegħu. L-appostli kienu l-ikbar ħbieb ta' Ġesù. Ma' dawn il-ħbieb Ġesù kien iqatta' ħafna ħin. L-appostli kienu jieħdu gost fil-kumpanija ta' Ġesù.

IT-TALBA

Il-katekist jibda billi jitlob mal-parteċipanti: "Ġesù illum nixtiequ ngħidulek grazzi tal-ħbieb tagħna. Nixtiequ nitolbuk sabiex tagħtihom l-għajnuna li għandhom bżonn."

L-INTRODUZZJONI (STORJA MILL-HAJJA TA' VICTORIA U CLIVE)

Il-katekist jirrakkonta: "Kien is-Sibt filgħodu u Victoria u Clive iltaqgħu għand in-nanna bħas-soltu. Ta' kull nhar ta' Sibt filgħodu dejjem kienu jmorru għand in-nanna. Tgħidx kemm kienu jieħdu gost jitkellmu man-nanna, jilagħbu, u jgħinu lin-nanna fit-tisjir. Dak in-nhar Victoria u Clive bdew jitkellmu man-nanna fuq il-ħbieb.

In-nanna bdiet tgħidilhom: "Naf li intom għandkom ħafna ħbieb. Naf li tieħdu pjaċir fil-kumpanija tagħhom. Il-ħbieb huma importanti. Jekk inti tkun persuna li l-ħin kollu tiġġieled ħadd ma jkun irid ikun ħabib tiegħek u tiddejjaq inti li tispicċa waħdek".

Victoria staqsiet lin-nanna: "Nann, imma għaliex xi wħud mill-ħbieb jogħġbuni iktar minn oħrajn?" In-nanna weġbitha: "Victoria, mill-ħafna ħbieb li jkollok, dejjem ikun hemm dawk il-ftit speċjali li magħhom inti iktar tieħu gost, iktar tħossok ferħana. Dawn, fil-fatt, inti ssejħilhom l-ikbar ħbieb tiegħek".

DISKUSSIONI

Il-katekist jistaqsi:

- » Inti għandek ħbieb speċjali?
- » Semmi l-ikbar ħbieb tiegħek.

Il-Kontenut

AGHŻEL TLIETA

Il-katekist isejjaħ żewġ parteċipanti ħdejh. Jistedinhom jagħzlu tliet parteċipanti minn sħabhom tal-grupp li kieku jieħdu magħhom kieku kellhom joħroġu.

- » Jistaqsihom għala għażlu lil dawk it-tlieta.
- » Jistaqsi lill-parteeċipanti li ntgħażlu kif ħassewhom meta semgħu isimhom jissemma.
- » Jistaqsi lill-parteeċipanti li ma ntgħażlux kif ħassewhom meta ma semgħux isimhom jissemma.

IL-HBIEB

Il-katekist jistaqsi lill-parteeċipanti: "Ħabib speċjali kif iġib ruħu magħna?"

Iħalli lill-parteeċipanti jwieġbu. Il-katekist jara li jissemmew dawn il-punti:

- » Jitkellem magħna
- » Joqgħod jismagħna
- » Jieħu paċenzja bina
- » Jgħinna meta nitolbuh xi haġa
- » Jaħfrilna meta nonqsoh
- » Jagħmlilna l-ġid.

L-GHAŻLA TA' ĠESÙ

Il-katekist jispjega:

"Ġesù wkoll għażel xi nies biex ikunu l-ħbieb speċjali tiegħu. Lill-ħbieb speċjali tiegħu sejħilhom appostli. Lil dawn il-ħbieb speċjali Ġesù għallimhom ħafna affarijiet biex meta hu jmut u jitla' fis-sema, huma jkunu jistgħu jibqgħu jgħallmu lin-nies fuq kemm Alla jħobbhom."

Il-katekist jaqra s-silta mill-Bibbja tat-tfal ta' meta Ġesù għażel lill-appostli.

Jispjega ftit fuq x'kien ix-xogħol tal-appostli qabel ma sejħilhom Ġesù. Ħafna minnhom kienu sajjieda. Hemm min kien jiġbor it-taxxi.

FEATURE

Il-katekist juri *feature* ta' meta Ġesù jsejjaħ lill-appostli bl-isem ta' *The call of the disciples*. Fejn mhux possibbli jintwera l-*feature*, jistgħu jintwerew l-istampi tal-*feature*.



L-Attività

NISTADU GHALL-APPOSTLI

Il-parteċipanti jridu jaħdmu l-attività: 'Aghmel ċirku madwar l-ismijiet tal-apostli' li hemm f'paġna 48. Hawnhekk iridu jagħzlu liema minn dawn huma l-ismijiet tal-apostli.

L-ISMJIET TAL-APPOSTLI

Il-parteċipanti jingħataw isem xi ħadd mit-tnax-il apostlu biex ipenġuh.

Jekk ikun hemm grupp kbir, il-katekist jista' jagħti l-istess isem lil iktar minn parteċipant wieħed.

L-ismijiet tal-apostli jitwaħħlu fil-klassi halli l-partiċipanti jibqgħu jarawhom. Tajjeb ħafna li titwaħħal santa ta' kull apostlu ħdejn l-isem tiegħu. Hekk, il-partiċipanti jkunu jistgħu jaraw l-isem u r-ritratt tiegħu.

IL-KTIEB TAL-ATTIVITAJIET

- » Il-partiċipanti jridu jaħdmu l-attività li hemm f'paġna 48 kif indikat fis-sezzjoni tal-Attività.
- » It-tfal ipinġu l-ismijiet tat-tnax-il apostlu li hemm f'paġni 48 u 49.

L-GHELUQ

1. LITANIJA TAL-APPOSTLI

Bħala talba tal-għeluq, il-katekist u l-partiċipanti jitolbu lill-apostli halli jitolbu għalihom.

San Pietru Itlob għalina.

Sant'Andrija Itlob għalina.

San Ġakbu Itlob għalina.

San Ġwann Itlob għalina.

San Filippu Itlob għalina.

San Bartilmew Itlob għalina.

San Mattew Itlob għalina.

San Tumas Itlob għalina.

San Ġakbu Itlob għalina.

San Xmun Itlob għalina.

San Ġuda Taddew Itlob għalina.

San Mattija Itlob għalina.

(skont kif prezentati minn San Luqa)

Il-partiċipanti jistgħu jsegwu l-ismijiet minn fuq *Il-Ktieb tal-Attivitajiet* f'paġni 48 u 49.

2. TWELVE DISCIPLES

Tindaqq id-diska *Twelve disciples* mic-cd ta' *Cedarmont Kids - Sunday School Songs*. Il-partiċipanti jistgħu jsegwu l-kliem tad-diska mill-*Ktieb tal-Attivitajiet* paġna 48.

3.3 Ġesù Għalliem

Il-Formazzjoni Personali

IT-TEMA PRINCIPALI

Ġesù kien għamel ħbieb ukoll ma' nies li mhux kulhadd riedhom ikunu ħbieb tiegħu, bħal Żakkew. Ġesù kien jimpurtah mill-ħbieb kollha tiegħu. In-nies kienu jitpaxxew jisimgħuh. Il-mod li kien jgħallem Ġesù jifhmu kulhadd. Ġesù kien jgħid stejjer b'tagħlima li jifhmuhom in-nies. Insemmu stejjer li kien jgħid Ġesù. Anke kien għallimna kif nitolbu bħalu.

L-GĦAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li Ġesù kien għamel ħbieb ukoll ma' nies li mhux kulhadd riedhom ikunu ħbieb tiegħu, bħal Żakkew.
- Ġesù kien jimpurtah mill-ħbieb kollha tiegħu. In-nies kienu jitpaxxew jisimgħuh.
- Ġesù kien jgħid stejjer b'tagħlima li jifhmuhom in-nies.
- Ġesù għallimna kif nitolbu bħalu.

“Meta kien jgħix fuq din l-art, Kristu offra talb u suppliki b'lehen għoli u fid-dmugħ lil dak li seta' jsalvah mill-mewt, u kien mismugħ minħabba fil-qima tiegħu lejn Alla. Għad li kien Iben, tgħallem minn dak li bata xi tfisser l-ubbidjenza u billi laħaq il-perfezzjoni, sar awtur tas-salvazzjoni ta' dejjem għal kull min jisma' minnu.”

Lhud 5, 7-9

IL-MESSAĠĠ

Ġesù kien jitlob. Il-katekist għandu jinteressa ruħu mill-mod kif il-partecipanti qed jitgħallmu jitlobu fil-familja. Tajjeb li jitkellem ftit magħhom u jara x'jafu dwar it-talb, jekk jarawx it-talb bħala parti importanti mill-ħajja tagħhom, x'jifhmu meta tgħid titlob u x'tip ta' talb imdorrijin bih. Żgur li partecipanti differenti jiġu b'ideat differenti skont it-trobbija li qed jirċievu u kif it-talb hu meqjus għal dawk li jħobbuhom u li magħhom iqattgħu l-aktar ħin. Minn hawn, imbagħad, il-katekist ikun jaf

minn fejn se jibda u kif se jwassal lill-partecipanti biex mhux biss jaraw aktar il-ħtieġa tat-talb imma jkunu jistgħu jidhlu aktar fil-fond ta' din l-esperjenza, skont l-età tagħhom u dak li huma kapaci jifhmu.

San Luqa jurina sew x'kien ifisser it-talb fil-ħajja u fil-ħidma ta' Ġesù. Ġesu talab qabel mument i decizivi tal-missjoni tiegħu: qabel il-Magħmudija tiegħu, qabel it-Trasfigurazzjoni, qabel ma temm il-pjan tal-imħabba tal-Missier bil-passjoni tiegħu.

Ġesù talab ukoll qabel il-mumentu decizivi li fihom kien se jimpenja lill-appostli fil-missjoni tagħhom: qabel għażel u sejjaħ lit-Tnax, qabel ma Pietru stqarr li kien 'il-Messija ta' Alla' u fl-aħħarnett biex il-fidi tal-kap tal-appostli ma tiġix nieqsa fil-mument ta' tentazzjoni. It-talb ta' Ġesù hu rabta umli u kollha fiduċja tar-rieda tiegħu ta' bniedem mar-rieda kollha mħabba tal-Missier.

Darba Ġesù kien x'imkien jitlob. Meta spicċa mit-talb wieħed mid-dixxipli tiegħu qallu: 'Mulej, għallimna nitolbu'. Tgħid ma kinitx id-dehra tal-Imghallem jitlob, li wasslet lil dan id-dixxiplu ta' Kristu biex ikollu x-xewqa li jitlob? Minn fejn seta' jitgħallem l-aktar jekk mhux mingħand l-Imghallem tat-talb? Huwa huma u jisimgħu l-Iben li l-ulied jitgħallmu jitolbu lill-Missier.

Ġesù jgħallimna nitolbu bl-istess kuraġġ tiegħu ta' iben: 'Kulma titolbu fit-talb tagħkom emmnu li tkunu ġa qlajtuh' (Mk 11,24). Ġesù jgħidilna wkoll li tant hi kbira l-qawwa tat-talb li 'kollox jista' jkun għal min jemmen' (Mk 9, 23). U daqskemm jitnikket bin-nuqqas ta' fidi ta' dawk li kienu qrib tiegħu, daqshekk ieħor juri stagħġib għall-fidi kbira taċ-ċenturjun Ruman u tal-mara Kangħanija.

San Luqa jsemmi tliet parabboli ewlenin fuq it-talb:

- » L-ewwel waħda, tal-'ħabib wiċċu sfiq'

(Lq11, 5-13), hija stedina għat-talb bla waqfien: 'ħabtu u jiftħulkom'. Lil min jitlob b'dan il-mod, il-Missier tas-sema jagħtih kulma jeftieg u l-aktar l-Ispirtu s-Santu li fih hemm id-doni kollha.

- » It-tieni hi dik ta' 'l-armla ġejja u sejra għand l-imħallef biex jagħmel haqq magħha' (Lq 18, 1-8). Din hi dwar waħda mill-kwalitajiet tat-talb; tgħallimna li għandna nitolbu dejjem u nitolbu bis-sabar li jiġi mill-fidi.
- » It-tielet waħda hi dik tal-'Fariżew u l-Pubblikan' (Lq 18,9-14). Din hi okkażjoni fejn Ġesù wera l-umiltà tal-qalb fit-talb. 'Alla henn għalija, għax jien midneb.' Din it-talba l-Knisja qatt ma tieqaf tagħmilha t-talba tagħha: 'Kyrie eleison'.

Ġesù wera lid-dixxipli tiegħu kif kellu jkun it-talb tagħhom u tagħna, wara li hu jkun reġa' lura għand il-Missier. Dak li hemm ġdid issa hu li aħna nistgħu 'nitolbu f'ismu'. Il-fidi fih twassalna biex nagħrfu lill-Missier, għax Ġesù hu t-Triq, il-Verità u l-Ħajja. Barra minn dan, meta t-talba tagħna tkun magħquda ma' dik ta' Ġesù, il-Missier jagħtina 'Difensur ieħor' biex jibqa' dejjem magħna, 'l-Ispirtu tal-Verità'. It-talb tan-Nisrani, fl-Ispirtu s-Santu, hu għaqda ta' mħabba mal-Missier, permezz ta' Kristu u fi Kristu; 'Sa issa ma tlabtu xejn f'ismi. Itolbu u taqilgħu, u l-ferħ tagħkom ikun sħiħ.'

“Santu Wistin jiġbor fil-qosor b'mod tal-għageb it-tliet dimensjonijiet tat-talb ta' Ġesù – 'Jitlob għalina bħala l-Qassis tagħna, jitlob fina bħala ras tagħna, hu mitlub minna bħala Alla tagħna. Nagħrfu mela l-ilhna tagħna fih u l-ilhna tiegħu fina.”

San Wistin, Narratio in psalmum, 85,1

REFERENZI

Il-Katekiżmu tal-Knisja Kattolika, 2598-2622

QABEL MA TMUR GĦAL-LAQGHA – ITLOB

Mulej Ġesù, il-mudell perfett tat-talb insibuh fit-talb tiegħek ta' iben. It-talb tiegħek ta' spiss, meta kont tkun waħdek fis-skiet, kien għaqda sħiħa fl-imħabba mar-rieda tal-Missier. Agħmel li aħna nitgħallmu minnek kif għandu jkun it-talb tagħna; li nressqu ta' spiss it-talba tagħna lill-Missier permezz tiegħek, li nitolbu b'fidi ħajja u perseveranti u b'kuraġġ ta' wlied. Agħmel li permezz tat-talb nitgħallmu aħna wkoll norbtu r-rieda tagħna mar-rieda tal-Missier b'tama sħiħa li Hu jismagħna dejjem. Ammen.

A. L-Ewwel Laqgħa

Ġesù jgħallimna biex inkunu f'bieb ma' kulħadd

L-GHAN

Ġesù kien għamel f'bieb ukoll ma' nies li mhux kulħadd riedhom ikunu f'bieb tiegħu, bħal Żakkew. Ġesù kien jimpurtah mill-f'bieb kollha tiegħu. In-nies kienu jitpaxxew jisimgħuh. Il-mod li kien jgħallim Ġesù jifhmu kulħadd. Ġesù kien jgħid stejjer b'taġħlima li jifhmuhom in-nies. Insemmu stejjer li kien jgħid Ġesù.

IT-TALBA

Il-katekist jitlob flimkien mal-partecipanti hekk: "Ġesù, illum nixtiequ nitolbu għal dawk in-nies li jitolbu mid-dar biex imorru jgħinu f'xi pajjiż fqir. Għinhom, Ġesù, u aqgħtihom is-saħħa halli jkomplu jaħdmu."

L-INTRODUZZJONI

Il-katekist jistaqsi lill-partecipanti:

- » Int minn dejjem kont taf titkellem?
- » Int minn dejjem kont taf tikteb?
- » Int minn dejjem kont taf tpingi?
- » Inti minn dejjem kont taf taħdem is-somom?
- » Inti minn dejjem kont taf titkellem bl-Ingliż?

Mela, allura kellek bżonn lil xi ħadd jgħallmek.

Il-Pjan tal-Laqgħa

IKOLLOK BŻONN:

- ▶ Bibbja għat-tfal
- ▶ Puppet ta' Clooper l-hmara
- ▶ Stampi tas-Samaritan it-Tajjeb
- ▶ Stampi ta' Żakkew
- ▶ Storja ta' Żakkew
- ▶ Forom għall-attività tal-istatwa ta' Ġesù
- ▶ Diska *Kmandament għid*
- ▶ Stampi ta' Ġesù jitlob
- ▶ Stampi ta' nies jitolbu
- ▶ Diska *Inti Missierna*
- ▶ Feature ta' Ġesù jgħallim lill-Appostli jitolbu
- ▶ Il-Ktieb tal-Attivitajiet - paġni 50-53



IS-SAMARITAN IT-TAJJEB

Il-katekist jgħid:

“Ġesù lilna wkoll għallimna b’mod sabiħ fuq Alla.”

L-ISTORJA

Il-katekist jistaqsi lill-partecipanti:

- » Ġieli kont ma tiflaħx?
- » Kif tħossok?
- » Min jiġi jgħinek is-soltu?
- » Ġieli waqajt meta kont barra?
- » Naħseb li wegġajt dakinhar
- » Ġieli għenek xi hadd li ma tafux?

Il-katekist jispjega:

“Ġesù jieħu gost b’dawn in-nies li jgħinu lil nies oħra. Meta aħna ngħinu nkunu qegħdin nagħtu ħafna pjaċir lil Ġesù, għax Ġesù jrid jarana paċi kollha flimkien.

Darba Ġesù qalilna storja fuq xi hadd li għen lil xi hadd li wegġa’, biex jgħallimna biha. Ġesù tgħidx kemm kien jieħu gost jgħallem lin-nies bi stejjer b’taġħlima. Dawn l-istejjer b’taġħlima jissejħu Parabboli. In-nies kienu jogħġbuhom ħafna dawn l-istejjer għax kienu jifhmu dak li qed jgħallimhom Ġesù u jibqgħu jiftakruhom.

Biex tirrakuntalna din l-istorja ta’ dan ix-xi hadd li għen lil xi hadd li wegġa’ stedint lill-ħabiba taġħna Clooper l-ħmara. Ejjew nilqgħuha.”

CLOOPER

Clooper titkellem mal-partecipanti:

“Hello ħbieb tiegħi. Ergajt ġejt narakom! Kemm nieħu gost niġi narakom jiena. Intom tieħdu gost tarawni?”

Tħalli lill-partecipanti jwieġbu u wara tkompli:

“Illum ġejt biex ngħidilkom storja sabiħa li qal Ġesù.

Darba kien hemm wieħed raġel Lhudi li ried imur minn Ġerusalem għal Ġeriko. Tiftakru x’għedtilkom l-aħħar darba fuq min ried imur minn post għall-ieħor?

Ma kienx hemm ajruplani jew karożzi. Riedu jużaw lilna l-ħmir biex jivvjaġġaw. Inkella riedu jmorru bil-mixi! U t-toroq tinsewx li ma kellomx tarmak!

Kienu mħarbtin ħafna. Dan ir-raġel kien għaddej minn triq li ma tantx kienu jgħaddu minnha nies. Kif

kien għaddej, qabzu fuqu xi ħallelin. Dawn ħadulu l-flus kollha li kellu, qattgħulu l-ħwejjeġ ta’ fuqu u tgħidx kemm sawtuh. Imbagħad il-ħallelin ħallewh hemm nofsu mejjet daqs kemm ħariġlu demm.

Inzerta kien għaddej qassis minn dik it-triq. Kif rah ħa qatgħa. Tafu x’għamel? Għadda minn mal-ġenb tat-triq u baqa’ sejjer. Beza’ li jaqbzu fuqu wkoll, il-ħallelin. Ried imur fis-sinagoga biex jitlob u ma setax jiċcappas bid-demm. Inkella ma setax jidħol biex jitlob qabel jinħasel.

Imbagħad, kien għaddej levita minn dik it-triq. Kif rah, ukoll, tgħidx x’qatgħa ħa. Tafu x’għamel dan? Għadda minn mal-ġenb tat-triq u baqa’ sejjer. Beza’ li l-ħallelin jaqbzu fuqu wkoll. Ried imur fis-sinagoga biex jgħin lill-qassis u ma setax jiċcappas bid-demm. Inkella ma setax jidħol biex jgħinu qabel jinħasel.

Imma kien għaddej minn hemm wieħed Samaritan. Issa dak iż-żmien is-Samaritani ma kinux ikellmuhom lin-nies Lhud. Kif dan is-Samaritan wasal ħdejh, niżel minn fuq il-ħmara tiegħu, rah u tħassru. Ir-raġel Samaritan resaq lej, u beda jimsaħlu d-demm minn mal-feriti li kellu. Rabatlu l-feriti b’xi biċċiet li kellu. Imbagħad, refgħu u poġġieh fuq il-ħmara tiegħu. Wasslu f’lukanda u ħa ħsiebu. L-għada dan ir-raġel Samaritan ħareġ biċċtejn flus, tahom lil tal-lukanda u qallu, “Hu ħsiebu lil dan ir-raġel Lhudi. Jekk tonfoq xi ħaġa iżjed, nagħtihielek jien meta nerga’ ngħaddi minn hawn.”

Il-katekist jistaqsi lill-partecipanti:

“Min dawn it-tlitt irġiel min għamel tajjeb?”
Iħalli lill-partecipanti jwieġbu.

Imbagħad jgħid :

“Dak ir-raġel Samaritan għamel tajjeb għax għen lil min kellu bżonn. Aħna bħalu rridu nagħmlu. Irridu ngħinu lil min hu fil-bżonn. Għoġbitkom din l-istorja? Kemm kien jaf jgħallem hux Ġesù?! Ħa nħallikom. Ibbqgħu dejjem ħbieb ta’ Ġesù.”

Filwaqt li Clooper il-ħmara tkun qed tgħid l-istorja, il-katekist iwaħħal l-istampi ta’ din il-parabbola permezz tal-flannel graph.

ŽAKKEW

Il-katekist jgħin lill-partecipanti jimmaginaw ftit b'dawn il-mistoqsijiet:

Kieku jiġi xi hadd għall-ikel id-dar tiegħek bla ma hadd ikun jaf bih:

- » X'atmosfera ikun hemm fid-dar tiegħek?
- » Min taħseb li jibda jippanikkja l-iktar?
- » Kif taħseb li ha tlestu l-ikel ta' malajr?
- » Inti x'taħseb li tagħmel f'din is-sitwazzjoni?

Il-katekist ikompli jistaqsi:

- » Ġieli ġejt mistieden minn xi hadd għall-ikel?
- » Kif tħossok ?
- » Kieku inti, tmur għand xi hadd meta ma tkunx mistieden?

Il-katekist ikompli jispjega :

"Ġesù darba qabad u stieden ruħu b'idejh biex imur għall-ikla għand wieħed li n-nies ma kinux ħbieb tiegħu. Ejja ha naraw meta!"

Il-katekist jaqra s-silta mill-Bibbja għat-Tfal.

Il-katekist joħloq ambjent ta' diskussjoni b'dawn il-mistoqsijiet:

- » X'taħseb li bdew jgħidu n-nies fuq Żakkew meta kien fuq is-siġra?
- » Kif taħseb li ħassu Żakkew meta Ġesù għajjatlu b'ismu?
- » Taħseb li fl-aħħar tal-istorja Żakkew sar ħabib ta' Ġesù?

Il-katekist jerġa' jaqra s-silta ta' Żakkew. Din id-darba tinqara mill-partecipanti. Kull partecipant jaqra sentenza. Jekk ikollu grupp kbir, jista' jkollu grupp jaqra l-istess sentenza flimkien.

- » Ġesù daħal Ġeriko u kien għaddej mit-triq.
- » Mela jkun hemm raġel, jismu Żakkew.

- » Żakkew kien wieħed mill-kapijiet tal-pubblikani.
- » Żakkew kien jiġbor it-taxxi (flus) biex jaġħtihom lis-Suldati Rumani.
- » Żakkew kien raġel għani ħafna.
- » Żakkew kellu xewqa li jara min kien Ġesù.
- » Imma Żakkew kien raġel qasir.
- » Għalhekk ma setax jarah minħabba l-ħafna nies li kien hemm.
- » Għalhekk mar jiġri 'l quddiem u tela' ma' siġra tat-tin.
- » Ġesù kien jgħaddi minn hdejn dik is-siġra.
- » Kif Ġesù wasal quddiem is-siġra waqaf u ħares 'il fuq.
- » Ġesù qal lil Żakkew: "Żakkew, isa, inżel minn hemm, għax illum ġej għandek."
- » Żakkew tgħidx kemm feraħ.
- » Żakkew niżel jiġri minn fuq is-siġra.
- » Żakkew ma qagħadx jitlef żmien u hađu d-dar tiegħu.
- » In-nies, meta rawh, ilkoll bdew iġergru.
- » In-nies bdew jgħidu li Ġesù kien sejjer jiekol għand raġel ħazin.
- » In-nies ma kinux ħbieb ta' Żakkew.
- » Dan għaliex Żakkew kien joqgħod jiġbrilhom it-taxxi.
- » Ġesù ried jgħallem lin-nies li kulhadd jista' jsir ħabib ta' Alla.
- » Waqt l-ikla, Żakkew qam bilwieqfa u kellem lil Ġesù.
- » Qallu: "Ġesù, se nagħti nofs il-flus tiegħi lill-foqra."
- » Komplu jgħid Żakkew: "Jekk sraqt lil xi hadd, ha nagħtih lura dak li sraqtu għal erba' darbiet."
- » Tgħidx kemm feraħ Ġesù għal dan il-kliem!

L-Attività

STATWA ŻĠHIRA TA' ĠESÙ

- » Il-katekist jipprintja l-forom biex jgħin lill-partecipanti jagħmlu din l-istatwa (ara Riżorsi).
- » Il-partecipanti jiġu mistiedna jpingu l-forma.
- » Il-partecipanti jaqtgħu, bl-għajnuna ta' xi ħadd kbir, il-forom li jkunu għadhom kemm pingew.
- » Iwaħħlu l-forma rettanglu ma' roll *toilet paper*.
- » Iwaħħlu r-ras u l-idejn.
- » Iwaħħlu s-saqajn mal-qiegħ tar-roll.
- » Jilwu s-saqajn 'il barra biex jiġu iktar reali.
- » Fl-aħħar iwaħħlu n-nagħġa bejn idejn Ġesù jew ħdejn saqajn Ġesù.

PINGI LIL ŻAKKEW

Il-katekist jistieden lill-partecipanti jpingu lil Żakkew fuq is-siġra li hemm fil-*Ktieb tal-Attivitajiet* f'paġna 50. Imbagħad jagħtu l-kulur lill-istampa.

IL-KTIEB TAL-ATTIVITAJIET

- » Il-partecipanti jpingu lil Żakkew fuq is-siġra li hemm f'paġna 50 kif hemm indikat fis-sezzjoni tal-Attività.
- » Il-partecipanti jpingu l-istampa tas-Samaritan it-Tajjeb li hemm f'paġna 51.

L-GHELUQ

- » Bħala għeluq għal din il-laqqgħa, il-katekist jistieden lill-partecipanti jgħidu grazzi lil Ġesù talli għallimna fuq Alla b'mod sabiħ. Jistieden lill-partecipanti biex flimkien jgħidu Grazzi lil Ġesù u jċapċpulu.
- » Tindaqq id-diska *Kmandament Ġdid*. Il-partecipanti jistgħu jsegwu l-kliem tad-diska mill-*Ktieb tal-Attivitajiet* paġna 50.

B. It-Tieni Laqqgħa

Ġesù Jgħallimna Nitolbu Bħalu

L-GHAN

In-nies kienu jitpaxxew jisimgħuh. Il-mod li bih kien jgħallim Ġesù kulħadd kien jifhmu. Ġesù kien jgħid stejjer b'tagħlima li jifhmuhom in-nies. Anke kien għallimna kif nitolbu bħalu.

IT-TALBA

Il-katekist jista' jibda l-laqqgħa tallum b'din it-talba: "Ġesù nixtiequ ngħidulek kemm aħna kuntenti li qed nitgħallmu fuqek. Qed nieħdu gost nitgħallmu stejjer li kont tgħallim inti. Kemm kont tgħallim sabiħ!"

L-INTRODUZZJONI

Il-katekist jistaqsi lill-partecipanti: "Immagina li ma tistax titkellem! Lanqas kelma waħda ma' tista' tgħid! Kieku kif tħossok?"

Iħalli lill-partecipanti jwieġbu.

Hu jkompli:

"Bl-għajnuna t'Alla kollha nistgħu nitkellmu (jekk ikun hekk). Kollha ngħidu żgur iktar minn kelma jew tnejn kuljum!

- » Illum tkellimt ma' xi ħadd?
- » X'għidtlu sabiħ?

Aħna lkoll inħossu l-bżonn li nitkellmu ma' dawk li aħna nħobbu. Dan nagħmluh bil-qalb u jagħmilna iktar kuntenti."

NITOLBU BĦAL ĠESÙ

ĠESÙ KIEN JITLOB

Il-katekist ikompli jispjega:

“Ġesù wkoll kien jitkellem mal-ġenituri tiegħu, Santa Marija u San Ġużepp. Kien jieħu gost jitkellem ukoll ma’ Alla l-Missier. Ġesù kien ifttex li lil Alla jobdih f’kollox. Ġesù kien ċert li Alla riedlu l-ġid bħalma papà tajjeb irid il-ġid lit-tfal tiegħu. Ġesù kien iħobb jaħseb f’Alla u jitkellem miegħu matul il-ġurnata. Fil-Bibbja nsibu ħafna stejjer fejn naraw lil Ġesu jitkellem ma’ Alla.

Ejja ħa nsemmu xi ftit minn dawn l-istejjer:

- » Qabel għażel lit-tnax-il appostlu
- » Meta kien imur fis-sinagoga
- » Meta kien ikun jgħallem lin-nies
- » Meta kien ikun mal-appostli
- » Qabel kull miraklu
- » Matul il-ġurnata
- » Filgħaxija Ġesù ġieli kien imur waħdu fuq xi għolja
- » Qabel ma qajjem lill-ħabib tiegħu Lażzru mill-mewt
- » Qabel ma kien sejjer ibati.

Il-katekist jista’ jsemmi eżempji oħra mill-Bibbja ta’ Ġesù jitlob. Juri l-istampi ta’ dawn l-istejjer meta jkun qed isemmihom mal-partecipanti.

ĠESÙ JGHALLIMNA NITOLBU

Il-katekist ikompli:

“L-appostli tgħidx kemm-il darba kienu rawh jitlob. Kienu jieħdu gost jarawh jitlob! Darba Filippu talab lil Ġesù biex jgħallimhom jitolbu bħalu. U Ġesù veru għallimhom jitolbu! Ejja ħa naraw l-istorja.”

Il-katekist jaqra s-silta mill-Bibbja għat-tfal.

Wara li tinqara s-silta, jintwera feature ta’ din l-istorja jismu ‘Jesus teaches the apostles’. Il-partecipanti jkun jistgħu jsegwu aħjar il-feature għax ikunu ġa semgħu l-istorja tinqara qabel mill-katekist.

DISKUSSIONI

Il-katekist joħloq diskussjoni bl-għajjnuna ta’ dawn il-mistoqsijiet:

- » X’għoġbok l-iktar minn din l-istorja?
- » Togħġbok din it-talba li għallimna Ġesù stess?
- » Ġieli tgħidha matul il-ġurnata?

IT-TALB

Il-katekist jistaqsi lill-partecipanti: ‘X’inkunu qegħdin nagħmlu meta nitolbu?’

Iħalli lill-partecipanti jwiegħbu.

Hu jkompli: “Meta aħna nitolbu nkunu qegħdin nitkellmu ma’ Alla.”



L-Attività

ĠESÙ JITLOB

- » Il-parteciċipanti jingħataw karta żgħira bajda.
- » Il-parteciċipanti jpinġu lil Ġesu' qed jitlob.
- » Il-katekist jistieden lill-parteciċipanti biex iwaħħlu l-istampa fil-*Ktieb tal-Attivitajiet* f'paġna 52.

IL-KTIEB TAL-ATTIVITAJIET

- » Il-parteciċipanti jridu jpinġu lil Ġesu' qed jitlob u jwaħħluha f'paġna 52 kif hemm indikat fis-sezzjoni tal-Attività.
- » Il-parteciċipanti jridu jwieġbu l-mistoqsija li hemm f'paġna 53.

L-GHELUQ

IL-MISSIERNA

Bħala talba tal-għeluq ha nitolbu bil-Missierna:

- » Il-parteciċipanti jiffurmaw ċirku u jaqbd u jdejn xulxin.
- » Il-katekist jgħid lill-parteciċipanti li aħna qegħdin magħqudin bħala familja waħda għax aħna lkoll ulied Alla. Għalhekk ilkoll aħwa ta' xulxin.
- » Flimkien, il-katekist u l-parteciċipanti jgħidu t-talba sabiha tal-Missierna.
- » Wara li jkunu talbu flimkien, ikun imiss, issa, li jkantawha flimkien. Għalhekk flimkien ikantaw *Inti Missierna*. Il-parteciċipanti jistgħu jsegwu l-kliem tad-diska mill-ktieb tal-attivitajiet paġna 52.

3.4 Ġesù u l-Mirakli

Il-Formazzjoni Personali

IT-TEMA PRINĊIPALI

Ġesù għandu qawwa speċjali li jagħmel il-mirakli biex jgħin lin-nies li jiltaqa' magħhom. Ġesù ma kienx jagħmel il-mirakli biex ikun eroj jew xi personaġġ famuż. Kien jagħmel il-mirakli biex jgħin lin-nies f'dak li jkollhom bżonn. Il-partecipanti jiltaqgħu ma' xi mirakli: il-qawmien tat-tifla ta' Ġajru, it-tieg ta' Kana, meta Ġesù fejjaq l-għama ta' Ġeriko, meta fejjaq l-għaxar imġiddmin, meta sikket it-tempesta (f'unità 4), meta għamel il-miraklu tal-ħames ħobżiet u ż-żewġ ħutiet (f'unità 5).

L-GĦAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li Ġesù għandu qawwa speċjali li jagħmel il-mirakli biex jgħin lin-nies li jiltaqa' magħhom.
- Li Ġesù ma kienx jagħmel il-mirakli biex ikun xi personaġġ famuż. Kien jagħmel il-mirakli biex jgħin lin-nies f'dak li jkollhom bżonn.
- Il-partecipanti jiltaqgħu ma' xi mirakli: il-qawmien tat-tifla ta' Ġajru, it-tieg ta' Kana, meta Ġesù fejjaq l-għama ta' Ġeriko, meta fejjaq l-għaxar imġiddmin, meta sikket it-tempesta (f'unità 4), meta għamel il-miraklu tal-ħames ħobżiet u ż-żewġ ħutiet (f'unità 5).

“Poplu ta’ Izrael, isimghu dan li se nghidilkom, Ġesù ta’ Nazaret kien bniedem li Alla takom prova tiegħu permezz tal-mirakli u l-għegubijiet u s-sinjali li għamel bih fostkom, kif intom stess tafu. Lil dan Ġesù, Alla telaqhulkom f’idejkom skont l-għerf u l-pjan li fassal minn qabel, u intom neħhejtuh billi sallabtuh permezz ta’ nies ħżiena; imma Alla qajmu mill-imwiet billi ħall l-irbit tal-mewt, għaliex ma setax ikun li l-mewt iżżommu taħt is-setgħa tagħha.”

Atti 2, 22

IL-MESSAĠĠ

Ġesù għandu qawwa speċjali li jagħmel il-mirakli biex jgħin lin-nies li jiltaqa' magħhom. Il-katekist jispjega lill-partecipanti li miraklu huwa meta xi hadd jagħmel xi haġa impossibli, jagħmel xi haġa vera kbira li s-soltu qatt ma ssir. Ġesù ma kienx jagħmel il-mirakli biex ikun eroj jew biex kulhadd ikun jaf bih u joqgħod iċċapċaplu. Kien jagħmel il-mirakli biex jgħin lin-nies f'dak li jkollhom bżonn.

Ġesù jsieheb ma' kliemu għadd kbir ta' 'mirakli, għegubijiet u sinjali' (Atti 2, 22), li juru li s-Saltna t'Alla tinsab fih. Il-mirakli huma xhieda li hu l-Messija mħabbar.

Il-mirakli li għamel Ġesù huma xhieda li l-Missier baġtu; 'dawn l-istess għemejjel li jien qiegħed nagħmel, jixhdu għalija li kien il-Missier li baġhatni' (Ġw 5,36). Dawn il-mirakli jstiednu wkoll għat-twemmin fih 'jekk ma temmnux lili lanqas temmnu l-għemejjel biex tkunu tafu u tagħrfu li l-Missier huwa fija u jien fil-Missier' (Ġw10, 38).

Lil dawk li jersqu lejha bil-fidi hu jagħtihom dak li jitolbuh: "Mur", qallu Ġesù, "Il-fidi tiegħek

fejgitek" (Mk10, 52). Imbagħad il-mirakli jsaħħu l-fidi f'Ġesù u jixhdu li hu Bin Alla. Il-mirakli ma kellhomx jissodisfaw il-kurżità tan-nies u lanqas ix-xewqat tagħhom għall-ħwejjeġ maġiċi. Minkejja l-mirakli tassew ċari tiegħu, Ġesù għe mwarrab minn xi wħud, anzi xlewh li kien jinqeda bix-xjaten.

Huwa u jeħles xi nies mid-deni tad-dinja bħalma huma l-ġuħ, l-ingustizzja, il-mard u l-mewt, Ġesù kien jagħmel sinjali messjanici: iżda hu ma għe biex ineħħi d-deni kollu li hawn fuq l-art, imma biex jeħles lill-bniedem mill-jasar l-aktar kiefer, dak tad-dnub, li jxekkel il-vokazzjoni tagħhom ta' wlied Alla u li hu l-bidu tas-suriet kollha tal-jasar tal-bniedem.

Il-miġja tas-Saltna ta' Alla hi l-qerda tas-Saltna tax-xitan; 'Jekk jien qiegħed inkeċċi x-xjaten bl-Isirtu ta' Alla, dan ifisser li waslitikom is-Saltna ta' Alla.' L-eżorċiżmi ta' Ġesù kienu jeħilsu lill-bnedmin mis-setgħa tax-xitan kif ukoll jantiċipaw ir-rebħa kbira ta' Ġesù fuq 'il-prinċep tad-dinja'. Hu bis-salib ta' Kristu li s-Saltna ta' Alla titwaqqaf darba għal dejjem: Alla saltan "minn fuq l-għuda tas-salib" (Vexilla Regis).

Marida, in-natura tagħna kienet titlob fejqan; imwaqqgħa, kienet titlob li tintrefa'; mejta, kienet titlob li jingħatalha l-qawmien mill-imwiet. Tlifna l-ġid li kellna, issa jeħtieġ li nergħu niksbuh. Magħluqin fid-dlamijiet, jeħtieġ li joħorguna għad-dawl; marbutin bil-ktajjen, nistennew feddej; fil-ħabs, nistennew l-għajnuna; lsiera, nistennew min jeħlisna. Dawn ir-raġunijiet kollha, tgħid kienu neqsin minn xi importanza? Ma kellhomx iqanqlu 'l Alla biex jiċċekken san-natura tagħna l-bnedmin biex iżurna, la darba l-bnedmin kienu f'qagħda hekk miżera u hekk hażina?

San Girgor ta' Nissa, Oratio catechetica, 15: pg 45, 48B

REFERENZI

Il-Katekiżmu tal-Knisja Kattolika, 547-550

QABEL MA TMUR GĦAL-LAQGĦA – ITLOB

Mulej Ġesù, kollox fil-ħajja tiegħek hu sinjal tal-misteru tiegħek. Permezz tal-ġesti, tal-mirakli u tal-kliem tiegħek urejt li fik hemm il-milja sħiħa tad-divinità. Hekk l-umanità dehret bħala sinjal tad-divinità tiegħek u tas-salvazzjoni tiegħek. Agħmel li aħna ngħixu dejjem magħqudin miegħek biex b'hekk ikun jistħoqqilna li jkollna sehem mid-divinità tiegħek u mill-missjoni tiegħek tas-salvazzjoni. Ammen.

A. L-Ewwel Laqgħa

Ġesù għandu Qawwa Speċjali

L-GHAN

Ġesù għandu qawwa speċjali li jagħmel il-mirakli biex jgħin lin-nies li jiltaqa' magħhom. Ġesù ma kienx jagħmel il-mirakli biex ikun famuż. Kien jagħmel il-mirakli biex jgħin lin-nies f'dak li kellhom bżonn. Il-partecipanti jiltaqgħu mal-miraklu tat-tieg ta' Kana u ta' Ġesù jfejjaq lill-għama ta' Ġeriko.

IT-TALBA

Il-katekist jibda l-laqgħa tallum billi jitlob flimkien mal-partecipanti: "Ġesù, grazzi talli hlaqtni u tiegħi hsiebi. Grazzi talli tajtni n-nies biex jieħdu hsiebi. Kun dejjem magħhom!"

L-INTRODUZZJONI (IL-GAZZETTA)

Il-katekist jaqbad gazzetta f'idejh (joqgħod attent li ma жузax gazzetta politika).

Jistaqsi lill-partecipanti:


- » X'insibu fil-gazzetta? Insibu hafna aħbarijiet.
- » X'tip ta' aħbarijiet insibu? Meta ssir xi habta, meta jwegġa' xi hadd, aħbarijiet jekk jintilef xi hadd, meta jiġi arrestat xi hadd, aħbarijiet fuq x'qed jiġri barra minn Malta, jekk xi hadd irid ibiġħ xi haġa, aħbarijiet sportivi.
- » Ġieli ltqajtu ma' xi aħbar fuq Ġesù? Aħbarijiet fuq x'għamel Ġesù ma nsibux fil-gazzetta!
- » Mela allura ma nsibux stejjer fuq il-mirakli li għamel Ġesù.

Ġesù għamel hafna mirakli biex jgħin lin-nies. Dawn il-mirkali hemm bżonn li nkunu nafuhom!

Il-Pjan tal-Laqgħa

IKOLLOK BŻONN:

- ▶ Gazzetta
- ▶ Invit ta' tiegħ
- ▶ Puppeta ta' Snowy l-qattusa
- ▶ Powerpoint: *Il-qattusa fit-tieg ta' Kana*
- ▶ Powerpoint: *L-għama ta' Ġeriko*
- ▶ Bicċiet tad-drapp għal mal-għajnejn
- ▶ Diska *Jesus loves me* mic-Cd ta' *Cedarmont Kids - Sunday School Songs*
- ▶ Bibbja għat-tfal
- ▶ Powerpoint: *It-tifla ta' Ġajru*
- ▶ Powerpoint: *Il-fejqaq tal-għaxar imġiddmin*
- ▶ Stampi tal-miraklu tat-tifla ta' Ġajru
- ▶ Stampi tal-miraklu tal-għaxar imġiddmin
- ▶ Karti għal kulhadd: Il-ktieb tiegħi fuq Ġesù (ara Riżorsi)
- ▶ Diska *Down in my heart* mic-Cd ta' *Cedarmont Kids - Sunday School Songs*
- ▶ Il-Ktieb tal-Attivitajiet - paġni 54-57



IT-TIEĠ TA' KANA

Il-katekist jispjega:

“Ġesù għandu qawwa speċjali li jagħmel il-mirakli biex jgħin lin-nies.”

INVIT TAT-TIEĠ

Il-katekist jistaqsi lill-parteċipanti:

- » Ġieli ġejt mistieden biex tmur xi tiegħ?
- » Xi jkun hemm f'tiegħ?
- » Ħadt pjaċir?

Il-katekist ikellem lill-parteċipanti: “Illum ha nerġgħu niltaqgħu ma' Snowy l-qattusa. Snowy riedet tiġi biex tiltaqa' magħkom għax qaltli li trid tirrakkontalkom l-ewwel miraklu li għamel Ġesù għax hi kienet hemm.”

Il-katekist jistieden lil Snowy l-qattusa tidhol magħhom.

Snowy: Hello! Kif intom? Jiena ninsab tajba. Tafu li jiena kont prezenti għall-ewwel miraklu li għamel Ġesù! Intom żgur ma kontux hemm! Ġibtikom film qasir fuq dak li rajt u għaddejt dakinhar.

Il-katekist juri l-powerpoint: Il-qattusa fit-tiegħ ta' Kana.

Snowy: Kemm ħadt gost dakinhar f'dak it-tiegħ f'Kana! Irnexxieli nara lil Ġesù għall-ewwel darba u dakinhar irnexxieli narah jagħmel miraklu! Ġesù biddel l-ilma f'inbid biex jgħin lil dawk l-għarejjes halli ma tisfrattalhomx il-festa

tat-tiegħ tagħhom. Kemm iħobbhom Ġesù! Ha nħallikom! Saħħa.

L-GHAMA TA' ĠERIKO

SIB IT-TRIQ

Il-katekist jistieden tnejn mill-parteċipanti jmorru f'idejha.

Jorbtilhom biċċa drapp ma' għajnejhom.

Jgħidilhom biex b'għajnejhom moqgħttijin joħorġu barra mill-kamra.

Filwaqt li dawn il-parteċipanti qed jipprovaw iwettqu din il-biċċa xogħol tqila, il-katekist irid joqgħod attent biex ħadd minnhom ma jwegħa'. Kif ilestu, il-katekist jistieden lil dawn il-parteċipanti jitkellmu fuq kif hassewhom biex jagħmlu din il-biċċa xogħol.

Wara jgħidilhom:

“Dak li għaddejt minnu waqt din il-logħba, hemm min ikollu jgħaddi l-ħin kollu minnu. Dan għaliex ma jarax. Bniedem li ma jarax, insejħulu għama. Ġesù darba kien qiegħed ġo post jismu Ġeriko. Hemmhekk iltaqa' ma' bniedem għami. Ġesù ltaqa' miegħu u għenu. Ejjew ha naraw x'għamillu Ġesù!”
Il-katekist jaqra s-silta mill-Bibbja tat-tfal.

Wara li tinqara s-silta, jintwera powerpoint b'din l-istorja.

L-Attività

FITTEX DAWN IL-KLIEM

Il-parteċipanti jkunu mistiedna jfittxu dawn it-tmien kelmiet qalb dawn l-ittri kollha:

TIEĠ ĠESÙ MARIJA QADDEJJA
GHARAJJES ILMA INBID ĠARAR SITTA
Din il-wordsearch tinsab f'paġna 55 fil-Ktieb tal-Attivitajiet.

BIDDEL IL-FOROM F'ITTRI

Il-katekist jgħid;

“Jiena u nikteb din is-sentenza fuq dan il-miraklu, tfixkilt u flok il-vokali pingejt forom. Irranġahom skont kif indikat. Din l-attività qiegħda fil-Ktieb tal-Attivitajiet f'paġna 55. Is-sentenza li trid tingħaqad hi: **Ġesu' mar Ġeriko. Hemm iltaqa' ma' wieħed għama. L-għama talab lil Ġesù biex ifejqu u Ġesù mislu għajnejh u beda jara.**

IL-KTIEB TAL-ATTIVITAJIET

- » Il-parteċipanti jridu jaħdmu l-attività *wordsearch* li hemm f'paġna 55 kif hemm indikat fis-sezzjoni tal-Attività.
- » Il-parteċipanti jridu jaħdmu l-attività 'Biddel il-forom f'ittri' li hemm f'paġna 55 kif hemm indikat fis-sezzjoni tal-Attività.

L-GHELUQ

Meta l-katekist jiġi biex jgħid it-talba tal-aħħar mal-parteċipanti, jgħid: “Bħala talba tal-għeluq, illum nirringrazzjaw lil Alla talli aħna naraw. Nitolbuh ukoll għal dawk in-nies li ma jistgħux jaraw halli jagħtihom l-għajnuna li għandhom bżonn.”

Tindaqq id-diska: *Jesus loves me*. Il-parteċipanti jistgħu jsewgu l-kliem tad-diska mill-Ktieb tal-Attivitajiet paġna 54.

B. It-Tieni Laqgħa

Ġesù jgħin lill-Oħrajn

L-GĦAN

Ġesù għandu qawwa speċjali li jagħmel il-mirakli biex jgħin lin-nies li jiltaqa' magħhom. Ġesù ma kienx jagħmel il-mirakli biex ikun eroj jew famuż. Kien jagħmel il-mirakli biex jgħin lin-nies f'dak li jkollhom bżonn. Il-parteċipanti jiltaqqgħu mal-miraklu tat-tifla ta' Ġajru u l-miraklu tal-fejqan tal-għaxar imġiddmin.

IT-TALBA

Il-katekist jitlob flimkien mal-parteċipanti:

"Ġesù, illum ħa nitolbuk għall-qassisin. Il-qassisin iwasslulna ħafna tagħlim fuqek. Għinhom, Ġesù, ħalli jkun ta' eżempju tajjeb u jagħmlu dejjem dak li trid inti minnhom."


L-INTRODUZZJONI

Il-katekist jgħin lill-parteċipanti jimmaginaw billi jgħidilhom:

"Immagina ftit li kieku inti qiegħed miexi l-Belt Valletta, u jiġu xi nies tat-televisin jistaqsuk xi mistoqsijiet. L-ewwel mistoqsija li jistaqsuk tkun: "Min hu Ġesù?" Inti xi twegħibhom?"

Il-katekist iħalli lill-parteċipanti jwieġbu.

Jekk ikun hemm xi parteċipanti li jeħlu xi ftit biex jesprimu ruħhom, il-katekist jgħinhom ftit. Mir-risposti li l-parteċipanti jagħtu għal din il-mistoqsija, il-katekist ħa jagħraf aħjar x'idea għandhom il-parteċipanti ta' Ġesù.



ĠESÙ JAGĦMEL IL-MIRAKLI

Il-katekist ikompli:

“Kif semmejtu tajjeb intom, Ġesù għandu qawwa speċjali li jagħmel il-mirakli biex jgħin lin-nies li jiltaqa’ magħhom. Miraklu huwa meta xi hadd jagħmel xi haġa impossibbli, jagħmel xi haġa vera kbira li s-soltu qatt ma ssir.

Ġesù ma kienx jagħmel il-mirakli biex ikun *hero* jew biex kulhadd ikun jaf bih u joqogħdu jċapċaplu. Kien jagħmel il-mirakli biex jgħin lin-nies f’dak li jkollhom bżonn.

Tafu ssemmu xi mirakli li għamel Ġesù?”

Ihalli lill-partecipanti jwieġbu.

Kull miraklu li jissemma jiktbu fuq il-*whiteboard*.

IT-TIFLA TA’ ĠAJRU

Il-katekist jistaqsi lill-partecipanti:

“Ġieli kont ma tiflaħx? X’jagħmlu l-mamà u l-papà u n-nanniet meta inti tkun ma tiflaħx? Illum ħa naraw papà li kellu t-tifla tiegħu ma tiflaħx u ma setgħetx tfiq. Ma kienx jaf x’ħa jaqbad jagħmel. Il-papà mar jiltaqa’ ma’ Ġesù biex jitolbu xi haġa speċjali! Ejjew ħa naraw x’kienet il-ħaġa li talab lil Ġesù dan il-papà speċjali.”

Il-katekist jaqra l-istorja mill-Bibbja għat-tfal.

Jintwera powerpoint ta’ dan il-miraklu.

IL-FEJQAN TAL-GĦAXAR IMĠIDDMIN

Il-katekist jistaqsi lill-partecipanti:

“Intom ġieli ġġilidtu mal-ħbieb tagħkom? Ġieli kien hemm xi tfal li ma ridukomx hdejjhom? Kif tħossok meta l-ħbieb tiegħek ma jkunux iridu joqogħdu miegħek?”

Kif tħossok meta hadd mill-ħbieb tiegħek ma jkunx irid ikellmek? X’jagħmlu l-mamà u l-papà u n-nanniet meta inti tkun ma tiflaħx?”

Il-katekist jgħid:

“Illum ħa naraw għaxart irġiel. Dawn kienu morda b’morda kerha ħafna. Kien jaqgħalhom ġisimhom biċċa biċċa sakemm imutu. Din il-morda nsejħulha ‘ġdiem’. In-nies ta’ dak iż-żmien kienu jibżgħu minnhom dawn il-morda għax il-marda kienet tittieħed. Għalhekk kienu jitfgħuhom għalihom. Meta xi hadd minn dawn il-morda jkun għaddej mit-triq, kien idoqq qanpiena ħalli n-nies iwarrbu. Darba Ġesù ltaqa’ ma’ dan il-grupp ta’ rġiel u talbuh xi haġa. Ejja ħalli naraw x’talbuh u x’għamlu wara.”

Il-katekist jaqra l-istorja mill-Bibbja tat-tfal.

Jintwera powerpoint ta’ dan il-miraklu.

L-Attività

REĊTA

Ikun wasal il-ħin biex il-parteċipanti jirrextaw waħda mill-istejjer li għamilna.

Biex kulħadd jieħu sehem, barra l-partijiet prinċipali, il-katekist idaħħal il-kumplement tal-parteċipanti bħala folla li kienu mexjin wara Ġesù.

IL-KTIEB TIEGHI FUQ ĠESÙ

Il-katekist jaqgħmel kopja ta' dan il-ktieb għall-parteċipanti (ara Riżorsi)

Il-parteċipanti jkunu mistiedna jpinġu l-istampi fuq Ġesù. Bl-għajjnuna tal-katekist, jaqtgħu l-istampi fuq Ġesù. Jirranġaw il-karti wara xulxin skont in-numri tal-paġni. Iwaħħlu l-qoxra u jdaħħlu l-bqija tal-karti ġewwa.

- » Paġna 1 - It-twelid ta' Ġesù
- » Paġna 2 - Ġesù tifel żgħir
- » Paġna 3 - Ġesù jitgħammed
- » Paġna 4 - Ġesù għalliem
- » Paġna 5 - Ġesù jitlob
- » Paġna 6 - Ġesù jmut għalina
- » Paġna 7 - Ġesù qam mill-mewt
- » Paġna 8 - Ġesù jħobbna

IL-KTIEB TAL-ATTIVITAJIET

Il-parteċipanti jridu jaqgħtu l-kulur lill-istampa li hemm f'paġna 57.

L-GHELUQ

- » Bħala għeluq għal din il-laqqgħa, il-katekist jistieden lill-parteċipanti juru kemm huma ferħanin b'Ġesù billi jgħidulu grazzi lil Alla talli tahom lil Ġesù.
- » Il-katekist jgħid: "La aħna ferħanin, b'dan il-ħabib tagħna Ġesù ejjew inkantaw flimkien *Down in my heart.*"
- » Il-katekist flimkien mal-parteċipanti jkantaw, *Down in my heart*. Il-parteċipanti jistgħu isegwu l-kliem tad-diska mill-*Ktieb tal-Attivitajiet*, paġna 56.

3.5 Ngħin u Nferraħ

Il-Formazzjoni Personali

IT-TEMA PRINĊIPALI

Aħna għandna ħabib speċjali. Dan huwa Ġesù. Ġesù hu l-ħabib tagħna lkoll. Ġesù huwa l-ħabib tat-tfal kollha. Huwa l-ħabib anke tat-tfal li għandhom xi bżonnijiet aktar minna. Ġesù jridna ngħinu lill-oħrajn.

L-GĦAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Aħna għandna ħabib speċjali. Dan huwa Ġesù. Ġesù hu l-ħabib tagħna lkoll.
- Ġesù huwa l-ħabib tat-tfal kollha. Huwa l-ħabib anke tat-tfal li għandhom xi bżonnijiet differenti minn tagħna.
- Ġesù jridna ngħinu lill-oħrajn.

“Imbagħad is-Sultan jgħid lil dawk ta’ fuq il-lemin tiegħu, ‘Ejjew, imberkin minn Missieri, ħudu b’wirt tagħkom is-Saltna li thejjiet għalikom sa mill-ħolqien tad-dinja. Ghax jien kont bil-ġuħ u tmajtuni, kont bil-għatx u sqejtuni, kont barrani u lqajtuni, kont għeri u libbistuni, kont marid u ġejtu tarawni, kont fil-ħabs u ġejtu żżuruni.’ Imbagħad iweġbuh il-gusti, ‘Mulej’, jgħidulu, ‘Meta rajniek bil-ġuħ u tmajniek, jew bil-għatx u sqejniek? Meta rajniek barrani u lqajniek, jew għeri u libbisniek? Meta rajniek marid jew fil-ħabs u ġejna nżuruk?’ U s-Sultan iweġibhom u jgħid, ‘Tassew, ngħidilkom, kulma għamiltu ma’ wieħed mill-iżgħar fost dawn ħuti, għamiltuh miegħi.’”

Mt 25: 35-40

IL-MESSAĠĠ

Din iċ-ċelebrazzjoni trid twassal il-messaġġ li Ġesù mhux biss l-akbar ħabib taġġna imma huwa wkoll l-akbar ħabib ta' kulħadd. Ix-xogħol li bagħtu jagħmel il-Missier, jiġifieri li jsalva l-bnedmin, ma kienx biss għal ftit nies imma kien għall-bnedmin tad-dinja kollha.

Il-katekist irid jagħmel enfasi għal ħafna drabi li l-partecipant mhux waħdu fid-dinja. Madwaru hemm tfal oħra, nies oħra li Ġesù qed isejjaħlu biex iħobb. In-natura tat-tfal, bħan-natura tal-bnedmin l-oħra għandha t-tendenza li jgagħalhom jaħsbu li huma ċ-ċentru tad-dinja, li jekk qegħdin tajjeb huma qiegħed tajjeb kulħadd. Il-katekist irid iwassal il-messaġġ li kull bniedem għandu d-drittijiet tiegħu li tahomlu Alla u kulħadd huwa responsabbli li d-drittijiet ta' kull bniedem jiġu mħarsa.

Skont dak li għallimna Ġesù, li tħobb u tirrispetta lil kull bniedem tisser li tqis lill-ieħor bħala 'int innifsek ieħor u dak li trid li taddieħor jagħmel lilek taġġmlu int lil taddieħor u dak li ma tridx għalik innifsek ma taġġmlux lilu.'

Il-partecipanti huma u jikbru jibdeu jindunaw ukoll li l-bnedmin mhumieks kollha l-istess. Jeżistu d-differenzi: fil-kulur tal-ġilda, fil-kulturi, fil-gosti. Jeżistu wkoll differenzi fil-bżonnijiet li kull bniedem għandu. Xi wħud għandhom bżonnijiet bil-wisq akbar minn ta' oħrajn. Id-differenzi bejn il-bnedmin ġejjin mill-pjan ta' Alla li jrid li aħna nkunu neħtieġu lil xulxin. Dawn id-differenzi għandhom iqanqlu l-imħabba.

L-imħabba u s-solidarjetà jithaddmu fil-qsim tal-ġid kemm materjali kif ukoll spiritwali.

“Żball li illum imxerred ħafna hu l-fatt li l-bnedmin qed jinsew li għandhom jgħinu u jhobbu lil xulxin kemm għax għandhom l-istess bidu wiehed u l-istess natura waħda mogħnija bir-raġuni huma ta' liema poplu u razza huma, u kemm għax dan jitlob is-sagrificċju tal-fidwa li Kristu Ġesù offra lill-Missier ta' dejjem fuq is-salib ħa jpatti għall-ħtijiet tal-bnedmin.”

Piju XII, l-Enciklika Summi Pontificatus

REFERENZI

Il-Katekiżmu tal-Knisja Kattolika, 1928-1948

QABEL MA TMUR GħAL-LAQGħA – ITLOB

Mulej Ġesù, int għallimtna li għandna nqisu lil għajrna bħalna nfuṣna, imma aħna nafu li qo fina jeżistu tendenzi oħra bħalma huma dik tal-biża', tal-preġudizzji, tas-supervja u l-egoizmu li jfjixkluna milli ngħixu tassew ta' aħwa. Agħtina l-għajjnuna tiegħek biex negħlbu dawn il-forom ta' mġiba ħażina permezz tal-imħabba li twassalna biex naraw f'kull bniedem 'proxxmu', u nqisuh bħala ħuna. Ammen.

Il-Pjan tal-Laqqha

IKOLLOK B'ZONN:

- ▶ Il-kartolina li ser jaħdmu l-partecipanti
- ▶ Il-kartolina li ser jaħdmu t-tfal li jgħixu barra d-dar tagħhom jew djar tat-tfal 'il bogħod mill-ġenituri.
- ▶ L-affarijiet li ser jiġbru l-partecipanti għal dawn it-tfal
- ▶ Il-kant *Qieghed hawn fuq* (Riżorsi Mużika)
- ▶ Il-kant *Ħabibi Ġesù*
- ▶ Il-kant *Faħħru lill-Mulej* (Riżorsi Mużika)
- ▶ Il-kant *Inti Missierna*
- ▶ Il-*Ktieb tal-Attivitajiet* - paġni 58-59.

A. L-Ewwel Laqqha

Nippreparaw għaċ-Ċelebrazzjoni

F'din il-laqqha, il-katekist jistieden lill-partecipanti jagħmlu kartolina għat-tfal ta' xi Dar tat-Tfal partikolari. Dan isir billi jagħti karta vojta A4 lill-partecipanti. Il-partecipanti jpingu stampa huma li jridu fuq quddiem tal-kartolina. Hekk tkun verament kartolina magħmlulha mill-partecipanti għat-tfal tad-Dar.

Jiftiehem ma' min imexxi d-Dar biex it-tfal ilestu kartolina għall-partecipanti li qabel kollox huma tfal ukoll.

Tkun xi haġa sabiħa li fil-kartolina l-partecipanti jiktbu isem xulxin. Dan jista' jsir bi ftehim bejn min imexxi d-Dar u l-katekist.

Illum, il-katekist għandu jara li l-partecipanti jitgħallmu l-kanzuntetti li ħa jiġu wżati fiċ-ċelebrazzjoni nnifisha.



Preparazzjoni

- ▶ Il-katekist jiftiehem ma' xi Dar li tilqa' lit-tfal (istitut) biex jiġbor xi ikel minghand il-partecipanti għalihom.
- ▶ Il-katekist javża lill-partecipanti biex iġibu xi haġa tal-ikel għat-tfal ta' din id-Dar.
- ▶ Il-katekist jistieden lil min imexxi din id-Dar biex jekk hu possibli dakinhar tač-čelebrazzjoni ikun preżenti.
- ▶ Ikun ideali kieku jiġu xi tfal minn din id-Dar għač-čelebrazzjoni.

Waqt din il-laqqgħa għandhom jiġu maħduma l-attivitajiet li hemm marbuta ma' din ič-čelebrazzjoni fil-*Ktieb tal-Attivitajiet*.

Il-katekist għandu jara li l-partecipanti jkunu mħejjija għač-čelebrazzjoni. Għalhekk huwa fid-dover tal-katekist li jipprepara l-materjal meħtieġ u jgħaddih lill-partecipanti biex ikunu ppreparati, fejn hu meħtieġ. Eżempju: jekk hemm xi rečta, jipprepara lill-partecipanti minn qabel.

IL-KTIEB TAL-ATTIVITAJIET

- » Il-partecipanti jridu jiktbu isimhom u isem sħabhom fejn hemm 'Ġesu' hu l-ħabib ta'' f'paġna 59.

B. It-Tieni Laqqgħa

Niččelebraw

IČ-ČELEBRAZZJONI

Il-katekist jiftaħ ič-Čelebrazzjoni billi jgħid:

"Alla qiegħed fis-sema fl-art u kullimkien. Qiegħed ukoll magħna llum f'din il-laqqgħa. Mela, nibdew bl-innu *Qiegħed hawn fuq*." (paġna 6 fil-*Ktieb tal-Attivitajiet*)

Wara l-kant il-katekist jgħid:

"Illum iltqajna biex flimkien nifirħu għax ilkoll kemm aħna għandna ħabib spečjali. Dan huwa Ġesu. Ġesu hu l-ħabib tagħna lkoll."

Il-katekist jgħid din il-fraži għal kull partecipant:
"Ġesu hu l-ħabib ta' _____
(isem il-partecipant)"

lkompli:

"Ġesu huwa l-ħabib tat-tfal kollha. Huwa l-ħabib anke tat-tfal li jgħixu barra d-dar tagħhom jew fi djar tat-tfal 'il bogħod mill-ġenituri."

"Inkantaw flimkien *ħabibi Ġesu*". Il-partecipanti jistgħu jsegwu l-kliem tad-diska mill-*Ktieb tal-Attivitajiet* paġna 45.

Il-persuna li tmexxi d-Dar tat-Tfal titkellem f'tit fuq d-Dar tagħha u l-ħajja tat-tfal li jgħixu hemmhekk.

Il-katekist jew xi wieħed mill-partecipanti jgħid:
"Aħna fil-ġranet li għaddew tgħallimna li Ġesu jridna ngħinu lill-oħrajn. Għalhekk iddečidejna biex inġibulkom xi affarijiet zġhar tal-ikel. Iddečidejna hekk għax irridu nobdu dak li qalilna Ġesu."

Il-katekist jistieden lill-partecipanti jiġu jagħtu dik ix-xi haġa zġhira li jkunu ġabu lil min imexxi d-Dar.

Wara li jingħataw dawn ir-rigali lil min imexxi d-Dar, il-katekist jistieden lil kulħadd biex ifaħħar lil Alla li ġabna hawn.

Il-katekist jistieden lil kulħadd ikanta, *Faħħru lill-Mulej*. Il-partecipanti jistgħu isegwu l-kliem tad-diska mill-*Ktieb tal-Attivitajiet* f'paġna 58.

Il-katekist jgħid;
"Aħna fil-ġranet li għaddew ukoll lestejna kartolina għat-tfal li jgħixu f'din id-Dar. It-tfal li jgħixu f'din id-Dar ukoll ħasbu fina u lestewlna kartolina żgħira."

Il-katekist jistieden lill-partecipanti jagħtu l-kartolina tagħhom lil min imexxi d-Dar. Filwaqt li jagħtu l-kartolina, min imexxi d-Dar jagħtihom il-kartolina li għamlulhom it-tfal tad-Dar. Jekk

ikunu ġew xi tfal mid-Dar, allura f'din il-parti jagħtu huma stess il-kartolina tagħhom lill-partecipanti u jirċievu mingħandhom il-kartolina tagħhom.

Il-katekist u min imexxi d-Dar jgħidu prosit lit-tfal talli ħasbu f'xulxin.

Xi ħadd minnhom jgħid:
"Illum tgħallimna ngħinu lil xulxin u nferrħu lil xulxin. Għamilna kif għallimna Ġesù. Ejjew flimkien bħala familja waħda, nispiċċaw il-laqqgħa tagħna billi nkantaw it-talba sabiħa tal-Missierna."

Kulħadd jingħaqad f'ċirku wieħed u titkanta *Inti Missierna*. Il-partecipanti jistgħu jsegwu l-kliem tad-diska mill-*Ktieb tal-Attivitajiet*, paġna 52.

Nagħmel Unità 4 bħal Ġesù

Skop tal-Unità

Meta jiena ma nagħmilx bħal Ġesù, inkun qed nikser il-ħbiberija ma' Ġesù. Niltaqgħu ma' stejjer ta' persuni li kissru l-ħbiberija tagħhom ma' Ġesù bħalma għamlu l-Iben il-Ħali u n-nagħġa l-mitlufa. Missier l-Iben il-Ħali ħafirlu u reġa' ħadu miegħu d-dar. Reġa' sar it-tifel tiegħu.

Iċ-Ċelebrazzjoni hi ta' Rikonċiljazzjoni - issir ċelebrazzjoni penitenzjali. Infakkru lill-parteċipanti li Ġesù dejjem jaħfiri meta ngħid *sorry*. B'hekk inkunu ferħanin.

Temi f'din l-unità:

- 4.1 X'kien jaqħmel Ġesù?
- 4.2 Jiena nagħmel bħal Ġesù
- 4.3 Ġieli ma nagħmilx bħal Ġesù
- 4.4 Ngħidu le lil Ġesù
- 4.5 Ċelebrazzjoni: In-Nagħġa

Talb bl-amment f'din l-unità:

Is-Sagramenti – 4.1

Biex inqerr tajjeb – 4.4

Ċelebrazzjoni – In-Nagħġa

Din tinvolvi lill-parteċipanti biex jibdew jifhmu x'jista' jkun id-dnub.

APPENDIĊI:

ĊELEBRAZZJONI

PENITENZJALI

Ara l-ktejjeb: *Ċelebrazzjoni għall-Ewwel Qrara* (riżorsi: ktejjeb *Ċelebrazzjoni għall-Ewwel Qrara*, kliem tad-diski li ħa jintużaw, stampa Ġesù raġġaj, *name tags* tan-nagħġaj)

4.1 X'kien jagħmel Ġesù?

Il-Formazzjoni Personali

IT-TEMA PRINĊIPALI

Il-partecipanti, li sa issa diġà saru jafu xi ftit mhux hażin fuq Ġesù, ikomplu jsiru jafu fuq dan Ġesù. Ikomplu jsiru jafu x'kien jagħmel Ġesù. Ġesù kien jitlob, jgħin lin-nies, jgħallem, ikun ma' ħbiebu.

L-GĦAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li jkomplu jsiru jafu dwar Ġesù.
- Li jkomplu jsiru jafu x'kien jagħmel Ġesù: li Ġesù kien jitlob, jgħin lin-nies, jgħallem u jkun ma' ħbiebu.

U dar il-Galilija kollha jgħallem fis-sinagogi tagħhom, ixandar l-Evangelju tas-Saltna u jfejjaq kull xorta ta' mard u dgħufija fost il-poplu. Il-fama tiegħu xterdet mas-Sirja kollha, u bdew iġibulu lil kull min kellu xi hemm fuqu, dawk li kienu jbatu b'xi mard jew uġiġ, il-maħkumin mix-xitan, il-morda b'tal-qamar, il-mifluġin, u kien ifejjaqhom.

Mt 4 : 23-24

IL-MESSAĠĠ

It-tema ta' din il-laqqgħa tiffoka sewwa sew fuq Ġesù, fuq x'kien jagħmel matul it-tlieta u tletin sena li qatta' hawn fid-dinja. Ġesù kien jitlob, jgħin lin-nies, jgħallem u jkun ma' ħbiebu. Dawn huma erba' eżempji ċari ta' x'kien jagħmel Ġesù. Hu kien jagħtihom importanza fundamentali u kien iwettaqhom b'ħila u b'attenzjoni kbira. Tajjeb li kull Nisrani jimxi fuq l-eżempju tiegħu u għalhekk iħaddan u jgħożż dawn il-karatteristiċi tant sbieħ u umli li jagħmluna vera Nsara - Insara tal-prattika u mhux tal-isem biss.

Importanti li f'din il-laqqgħa l-partecipanti jsiru jafu aktar dwar Ġesù u l-ħajja tiegħu. Għalhekk, tajjeb ukoll li jkunu jafu l-ġrajja ta' meta Ġesù wera l-qawwa tiegħu ta' Alla, saħansitra r-riħ u x-xita obdewh - il-ġrajja magħrufa bħala l-miraklu tat-tempesta. Allura, tajjeb li wieħed ma jinsix in-natura doppja ta' Ġesù: "Fi żmien iffissat minn Alla, l-Iben waħdieni tal-Missier, il-Kelma ta' dejjem, jiġifieri l-Verb u x-xbieha tal-essenza tal-Missier, sar bniedem: mingħajr ma tilef in-natura tiegħu ta' Alla, ħa wkoll in-natura ta' bniedem" (Mill-Katekiżmu tal-Knisja Kattolika 479).

Naraw li Ġesù kien jibki, iħoss l-uġiegħ, iħoss għal ħbiebu (bħalma ħass għal ħabibu Lażżru meta miet) bħalna l-bnedmin - però kellu wkoll qawwa ta' Alla (qawwa fuq ix-xitan, fuq in-natura, fuq il-mard, u fuq il-mewt). Dan kollu jikkonferma li "Ġesù għandu żewġ naturi, in-natura divina u n-natura umana, mhux imħalltin ma' xulxin, imma magħqudin flimkien fil-Persuna waħda tal-Iben ta' Alla" (Mill-Katekiżmu tal-Knisja Kattolika 481).

Importanti li l-partecipanti jirrealizzaw li Ġesù hu ħabib speċjali, li hu l-ikbar ħabib li qatt jista' jkollhom, li hu ħabib li jħobbhom ħafna u li hu ħabib li hu dejjem magħhom permezz tas-Sagramenti. "Is-Sagramenti tal-Liġi l-Ġdida waqqafhom Kristu u huma sebgħa: il-Magħmudija, il-Grizma tal-Isqof jew l-Konfermazzjoni, l-Ewkaristija, il-Penitenza, id-

Dlik tal-Morda, l-Ordni Sagri u ż-Żwieġ. Is-seba' Sagramenti għandhom x-jaqsmu mal-passi kollha u l-mumententi kollha importanti tal-ħajja tan-Nisrani: jagħtu twelid u kobor, fejqan u missjoni lill-ħajja tal-fidi tal-Insara. Hemm ċertu xebh bejn il-mumententi kollha tal-ħajja naturali tal-bniedem u l-mumententi tal-ħajja spiritwali tiegħu" (Mill-Katekiżmu tal-Knisja Kattolika, 1210). Tajjeb ukoll li l-partecipanti jkunu jafu li s-Sagramenti huma sebgħa u liema huma.

Dan kollu jista' jkun possibbli grazzi għall-abbiltà tal-katekist, tal-attivitajiet (id-diskussjonijiet, l-attività tas-Sagramenti, Ġesù fil-*fantasy trip*, u oħrajn) u tar-riżorsi (il-*powerpoint presentations* ta' Fido, ta' Clive u dak ta' ġurnata fil-ħajja ta' Ġesù, il-*flashcards*, l-istampi, id-diski, fost l-oħrajn) li ġew maħsuba u ppreparati apposta għal din il-laqqgħa.

Huwa u jehles xi nies mid-deni tad-dinja bħalma hu l-ġuħ (ara Ġw 6,5-15), l-ingustizzja (ara Lq 19,8), il-mard u l-mewt (ara Mt 11,5), Ġesù kien jagħmel sinjali messjaniċi: iżda hu ma ġiex biex ineħhi d-deni kollu li hawn fuq l-art (ara Lq 12,13,14; Ġw 18,36) imma biex jehles lill-bnedmin mill-jasar l-aktar kiefer, dak tad-dnub (ara Ġw 8,34-36), li jxekkel il-vokazzjoni tagħhom ta' wlied Alla, u hu l-bidu tas-suriet kollha tal-jasar tal-bniedem.

Il-Katekiżmu tal-Knisja Kattolika 549.

REFERENZI

Il-Katekiżmu tal-Knisja Kattolika – 422/682
Il-Konċilju Vatikan II - *Dei Verbum* – Kapitlu 1

QABEL MA TMUR GĦAL-LAQGĦA – ITLOB

Sinjur Alla tagħna, inti li inti kollok tjieba u ħniena, aghmel li nħossu l-ħtiega li nkunu nafu dejjem aktar dwarek sabiex bl-għajjnuna tiegħek nagħrfu nwettqu dak li hu tajjeb u naħarbu dak li hu ħazin. Nitolbuk ukoll, Mulej, għal dawk futna li qabdu triq ħażina. Erġa' dawwarhom lej, Mulej, sabiex ilkoll kemm aħna ngawdu l-hena tal-ġenna. Bi Kristu Sidna Ammen.

Il-Pjan tal-Laqgħa

IKOLLOK B'ZONN:

- ▶ Il-powerpoint presentation ta' Ġurnata fil-ħajja ta' Clive
- ▶ Il-powerpoint presentation ta' Fido: Dawra sar-razzett
- ▶ Il-powerpoint presentation tal-ħbieb ta' Clive
- ▶ Il-powerpoint presentation tal-ġurnata fil-ħajja ta' Ġesù u l-iskript tiegħu
- ▶ Stampi tal-powerpoint presentation biex jintużaw flok il-powerpoint presentation fejn ma jkunux jistgħu jintwerew il-powerpoint presentations.
- ▶ Stampi tas-7 Sagramenti
- ▶ Flash card bil-kliem 'Sagramenti'
- ▶ Diska Dan min hu? ta' Mary Anne Zammit
- ▶ Skript tal-Fantasy Trip
- ▶ Background music għal mal-Fantasy Trip
- ▶ Karti bojod vojta biex il-partecipanti jpingu fuqha lil Ġesù
- ▶ Stampa ta' Clive u Fido
- ▶ Stampa sabiħa ta' Ġesù mat-tfal
- ▶ Stampi tat-tempesta msikkta
- ▶ Diska L-aqwa ħabib minn Ilħna Ferrieħa 1
- ▶ Il-Ktieb tal-Attivitajiet – paġni 62-65

A. L-Ewwel Laqgħa

Il-Ġurnata ta' Ġesù

L-GĦAN

Il-partecipanti, li sa issa diġà saru jafu xi ftit mhux ħażin fuq Ġesù, ikomplu jsiru jafu aktar fuqu.

IT-TALBA

Il-katekist jiftaħ il-laqgħa tallum billi jistieden lill-partecipanti jitolbu: "Ngħidu grazzi lil Ġesù talli tana ċans ieħor biex nitgħallmu fuqu. Nitolbuh għal dawk it-tfal fid-dinja li m'għandhomx min jgħallimhom fuq Ġesù." Ikun hemm ħin fis-skiet u l-katekist jista' jistieden lil xi partecipant biex jgħidha hu t-talba.

L-INTRODUZZJONI

Il-katekist jgħid:

"Illum reġa' ġie jiltaqa' magħkom Clive. Clive miegħu ġab lill-kelb tiegħu Fido. Clive fl-aħħar vaganza tal-iskola mar ġurnata sar-razzett u ħa miegħu lill-kelb tiegħu Fido. Kemm Clive, kif ukoll Fido, jixtiequ jgħidulna kif qattgħu din il-ġurnata. Clive jixtieq jgħidilna wkoll xi jħobbu jagħmlu l-ħbieb tiegħu. Intom tridu taraw?"

Il-katekist jistenna lill-partecipanti jwieġbu.

Imbagħad jerġa' jistaqsi: "Tridu jew le taraw? Mela ejjew ħa naraw x'irid jgħidilna f'dan il-powerpoint dwar kif qatta' l-ġurnata tiegħu dakinhar."



- » Il-*powerpoint presentation* ta' Clive: Ġurnata fil-ħajja ta' Clive (Clive jgħid fuq il-ġurnata li hu u Victoria qattgħu għand iz-zijiet tagħhom fir-razzett).
- » Il-*powerpoint presentation* ta' Fido: Dawra sar-razzett (Fido jgħid fuq il-ġurnata li

- għadda r-razzett u kemm iltaqa' ma' annimali fir-razzett).
- » Il-*powerpoint presentation* tal-ħbieb ta' Clive (Clive jgħid fuq xi jħobbu jagħmlu l-ħbieb tiegħu matul il-ġurnata).

Il-Kontenut

HABIBI ĠESÙ

Il-katekist jgħid:

"Jiena għandi ħabib speċjali ieħor. Tafu kemm iħobbni?! Vera nieħu gost inkun miegħu.

Tafu x'jismu? Ġ-E-S- Ò." Hu wkoll baġħtielkom *powerpoint* kif iqatta' l-ġurnata tiegħu. Tridu tarawh? Mela ejja ħa narawh!

Il-katekist juri l-*powerpoint presentation* Ġurnata fil-ħajja ta' Ġesù. (Hawnhekk Ġesù jkollu età 30 sa 33).

IS-SAGRAMENTI

Il-katekist jispjega:

"Ġesù għallimna li hu dejjem magħna. Għallimna wkoll li hu jkun magħna b'mod speċjali meta aħna nirċievu s-Sagramenti."

Hawnhekk, il-katekist jgħallem lill-parteciċipanti s-7 Sagramenti.

Jispjega ħafif ħafna x'inhuma. Juża l-flash card bil-kelma 'Sagramenti'. Waqt li qed isemmi

s-Sagrament, juri stampa relatata u l-isem tas-Sagrament li jkun qiegħed jispjega. B'hekk ikun qed jgħin lill-parteciċipanti jaraw u jifhmu.

- » Il-Magħmudija: Meta nkunu għadna trabi l-mamà u l-papà jeħduna l-knisja u nsiru t-tfal ta' Alla.
- » Il-Griżma tal-Isqof: Meta jkollna 12-il sena nwiegħdu li ħa nkunu vera ħbieb ta' Ġesù u jiġi fina l-Ispirtu s-Santu.
- » Il-Qrar: Fil-Qrar Ġesù jaħfrilna dawk l-affarijiet ħżiena li nkunu għamilna meta aħna jiddispjacinna talli nkunu għamilna l-ħażin.
- » It-Tqarbin: Meta aħna nirċievu lil Ġesù ġewwa fina.
- » Il-Griżma tal-Morda: Meta jkun hemm xi ħadd marid ħafna u l-qassis jidilku b'zejt speċjali ħalli jbierku.
- » L-Ordni Sagri: Meta ġuvni jsir qassis.
- » Iż-Żwieġ: Meta mara u raġel li jħobbu lil xulxin imorru l-knisja fejn jagħmlu wegħda li se jħobbu lil xulxin għal dejjem.

L-Attività

IS-SAGRAMENTI

Il-katekist jistieden lill-partecipanti jsibu paġna 63 mill-*Ktieb tal-Attivitajiet*.

Hemm stampa ta' kull Sagrament. Fin-nofs tal-paġna hemm l-ismijiet ta' kull Sagrament.

Il-partecipanti jridu jqabblu l-istampa mal-isem tas-Sagrament.

B'hekk il-katekist ikun qiegħed jgħin lill-partecipanti jitgħallmu s-Sagramenti.

IL-KTIEB TAL-ATTIVITAJIET

Il-partecipanti jridu jqabblu s-Sagramenti f'paġna 63 kif hemm indikat fis-sezzjoni tal-Attività.

Il-partecipanti jagħtu l-kulur lill-frażi: 'Ġesù jkun magħna b'mod speċjali fis-Sagramenti', li hemm f'paġna 62.

L-GHELUQ

Bħala talba tal-aħħar tal-laqqgħa tallum, il-katekist flimkien mal-partecipanti jgħid grazzi lil Alla talli tana lil Ġesù.

Tindaqq id-diska *Dan min hu?* ta' Mary Anne Zammit. Il-partecipanti jistgħu jsegwu l-kliem tad-diska mill-*Ktieb tal-Attivitajiet* paġna 62.

B. It-Tieni Laqqgħa

Irrid insir naf aktar lil Ġesù

L-GHAN

Il-partecipanti jkomplu jsiru jafu x'kien jagħmel Ġesù. Ġesù kien jitlob, jgħin lin-nies, jgħallem, ikun ma' ħbiebu.

IT-TALBA

Il-katekist jistieden lill-partecipanti biex illum, flimkien, ngħidu grazzi lil Alla talli tana min jgħallimna fuqu.

L-INTRODUZZJONI

Il-katekist jibda billi jgħid:

"Fl-aħħar laqqgħa tagħna ltqajna mal-ħabib tagħna Clive u l-kelb tiegħu Fido.

Qalulna ftit kif iqattgħu l-ġurnata tagħhom.

Intom kif tqattgħuha l-ġurnata tagħkom?"

Il-katekist iħalli lill-partecipanti jitkellmu fuq kif iqattgħu l-ġurnata tagħhom.

Il-Kontenut

Il-katekist ikompli:

“Tkellimna wkoll fuq ħabib speċjali tiegħi li huwa Ġesù. Illum ħa nkompli ngħidilkom iżjed fuq il-ħabib speċjali tiegħi. Ħa nerġgħu niltaqgħu miegħu illum!”

FANTASY TRIP

Din il-*fantasy trip* tagħti opportunità lill-partecipanti biex jiltaqgħu ma' Ġesù waqt li jagħmel il-miraklu tat-tempesta. (ara Riżorsi minħabba skript).

DISKUSSIONI

Hawnhekk, il-katekist jibda diskussjoni fuq dak li hassew u hasbu matul il-*fantasy trip*:

- » Kif hassejtek meta għedtlek tagħlaq għajnejk?
- » Kif hassejtek fuq id-dgħajsa?
- » Kif hassejtek meta Ġesù kien rieqed?
- » U x-xita?

L-Attività

ĠESÙ FIL-FANTASY TRIP

Il-katekist jagħti karta bajda vojta lil kull partecipant. Jistieden lill-partecipanti biex ipinġu lil Ġesù kif rawh fil-*fantasy trip*. Jistieden lill-partecipanti jwaħħlu l-istampa fil-*Ktieb tal-Attivitajiet f'paġna 65*.

IL-KTIEB TAL-ATTIVITAJIET

- » Il-partecipanti jridu jwaħħlu l-istampa li pengew ta' Ġesù f'paġna 65 kif hemm indikat fis-sezzjoni tal-Attività.
- » Il-partecipanti jridu jpinġu x'jagħmlu matul il-ġurnata fil-kaxxi li hemm f'paġni 64 u 65.

L-GHELUQ

Il-katekist jitkellem mal-partecipanti fuq kemm Ġesù jħobb lil kulhadd, speċjalment lill-partecipanti, li għadhom ta' età żgħira. Irid ikun il-ħabib ta' kulhadd. Ġesù jrid ikun l-aqwa ħabib tagħna wkoll.

Tindaqq id-diska *L-aqwa ħabib* (mis-CD *Ilħna Ferrieħa 1*). Il-partecipanti jistgħu jsegwu l-kliem tad-diska mill-*Ktieb tal-Attivitajiet* paġna 64.



4.2 Jiena Nagħmel bħal Ġesù

Il-Formazzjoni Personali

IT-TEMA PRINĊIPALI

La dan Ġesù, l-ikbar ħabib tagħna, iġib ruħu b'dan il-mod hekk sabiħ, mela jiena rrid nagħmel bħalu. Insemmu eżempji prattiċi li jiltaqqgħu magħhom il-partecipanti ta' kif iridu jagħmlu bħal Ġesù. Insemmu nies li kienu jagħmlu bħal Ġesù – il-qaddisin. Nirrakkuntaw stejjer tal-qaddisin żgħar fl-età li l-partecipanti jistgħu jirrelataw magħhom.

L-GĦAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li la dan Ġesù, l-ikbar ħabib tagħna, iġib ruħu b'dan il-mod hekk sabiħ, mela jiena irrid nagħmel bħalu.
- Li nsemmu eżempji prattiċi li jiltaqqgħu magħhom il-partecipanti ta' kif iridu jagħmlu bħal Ġesù.
- Li nirrakkuntaw stejjer tal-qaddisin żgħar fl-età li l-partecipanti jistgħu jirrelataw magħhom.

Lil Stiefnu qabdu jħaġġruh huwa u jitlob u jgħid: “Mulej Ġesù, ilqa’ r-ruħ tiegħi.” Imbagħad niżel għarkubbtejh u għajjat b’lehen għoli: “Mulej, tgħoddulhomx dan id-dnub.” U kif qal hekk, miet.

Atti 7:59-60

IL-MESSAĠĠ

Fil-ħajja ta' kuljum kull bniedem ikollu jagħmel ċertu ammont ta' deċiżjonijiet, ta' għażliet. Dawn jistgħu jkunu deċiżjonijiet żgħar li wieħed jista' joħodhom f'ħakka ta' għajn (bħal meta jgħid: “Illum m'għandix x'nagħmel. Mela ħa nibqa' rieqed.” “X'ħa nieħu bħala breakfast?”, “X'ħa nilbes?”, u oħrajn).

Mill-banda l-oħra hemm deċiżjonijiet kbar li jirrikjedu ħafna tħabbil il-moħħ, li joħdulek

granet sħaħ u anke ġimgħat biex tasal toħodhom, bħal ngħidu aħna: nitlobx *transfer* minn fuq ix-xogħol, naċċettax il-proposta taż-żwieġ, naddottax tarbija, fost l-oħrajn. Naturalment, meta naslu biex infieħmu dan lill-partecipanti, irridu nagħtuhom eżempji mill-ħajja tagħhom.

Wieħed idum biex jieħu deċiżjoni skont kemm hi importanti għalih. Hu joqgħod jistudja u

għalhekk joqgħod jirrifletti dik id-deċiżjoni fejn ser twasslu, hux ħa tiswielu ta' ġid jew ta' deni. Hekk iridna nagħmlu Ġesù meta nkunu ser nagħżlu bejn li nagħmlu t-tajjeb u l-ħażin. Iridna nimxu fuq l-eżempju tiegħu, iridna ma npattux, iridna naħfru lil min jagħmlilna d-deni, iridna nirrispettaw lil xulxin, ma jridniex nagħmlu deni lil xulxin, u ma jridx jara mibegħda bejnietna. Il-katekist għandu jgħin lill-parteciċipanti jirrealizzaw dan kollu. Irid jgħinhom ukoll jifhmu li kull meta jkunu sa jieħdu deċiżjoni jridu jżommu f'moħħhom: Kieku Ġesù kien minfloki, x'kien jagħmel sabiex jieħu d-deċiżjoni t-tajba? Tajjeb ukoll li jżommu f'moħħhom l-eżempju tal-

qaddisin, dawk il-persuni li f'ħajjithom Ġesù kien iċ-ċentru ta' kolloxx, dejjem ħaddnu lil Ġesù u tgħallmu u mxew fuq il-passi tiegħu. Saħansitra ħafna mietu għalih.

Għalhekk, il-katekist għandu jgħin lill-parteciċipanti jaħsbu b'dan il-mod hekk tajjeb - dak li kien jagħżel Ġesù, irrid nagħżlu jien. Biex inkun ħabib ta' Ġesù, irrid nagħmel bħalma kien jagħmel hu. F'kull sitwazzjoni li nkun fiha rrid nistaqsi: Kieku Ġesù kien minfloki x'kien jagħmel? Mela, allura jiena x'għandi nagħmel f'din iċ-ċirkustanza? Hekk żgur li d-deċiżjonijiet tagħna jkunu tajbin.

Meta tikkanonizza xi fidili, jiġifieri meta tipproklama solennement li dawn il-fidili ħarsu l-virtujiet kollha b'mod erojku u għexu b'fedeltà shiħa l-grazzja ta' Alla, il-Knisja tkun tagħraf l-Ispirtu tal-qdusija li jinsab fiha u ssahħaħ it-tama tal-Insara hija u tagħtihomlhom bħala eżempji għalihom u bħal dawk li jidhru għalihom quddiem Alla. Il-qaddisin, irġiel u nisa, dejjem kienu l-għajn u l-bidu ta' tiġdid fil-mumentali l-aktar diffiċili tal-istorja tal-Knisja.

Il-Katekizmu tal-Knisja Kattolika, 828

REFERENZI

Il-Katekizmu tal-Knisja Kattolika 946-957, 2012-2016.

QABEL MA TMUR GĦAL-LAQGĦA – ITLOB

Spiritu Qaddis Alla, int li ddawwal l-imħuħ tal-fidili tiegħek, għinna ngħixu l-ħajja tagħna fuq l-eżempju tiegħek sabiex inkunu vera Nsara, jiġifieri Nsara li bi kliemna u b'għemilna nwasslu l-Kelma tiegħek lil ħutna l-bnedmin u nkunu denji li nissejju l-ulied addottivi tiegħek. Int li tgħix u ssaltan għal dejjem ta' dejjem. Ammen.

Il-Pjan tal-Laqqha

IKOLLOK B'ZONN:

- ▶ Mistoqsijiet għall-kwizz
- ▶ *Flash cards* tas-sitwazzjonijiet reali
- ▶ Stampa ta' Clooper l-ħmara
- ▶ Il-powerpoint presentation tal-kwizz
- ▶ *Printout* bin-numri minn 1 sa 20
- ▶ *Printout* fejn tikteb l-iscores
- ▶ Diska *Urina t-Triq* ta' Mary Anne Zammit
- ▶ Il-powerpoint presentation ta' Domenico Savio u l-iskript tiegħu
- ▶ Il-powerpoint presentation ta' Michele Magone u l-iskript tiegħu
- ▶ Stampa ta' Domenico Savio
- ▶ Stampa ta' Michele Magone
- ▶ *Printout* A3 tal-puzzle 'Kieku Ġesù kien minfloki x'kien jagħmel?' għal kull grupp
- ▶ Diska *Jesus loves me* ta' Cedarmont Kids- Bible Songs
- ▶ *Il-Ktieb tal-Attivitajiet* - paġni 66-69

A. L-Ewwel Laqqha

Jien tal-qalba ma' Ġesù!

L-GĦAN

La dan Ġesù, l-ikbar ħabib tagħna, iġib ruħu b'dan il-mod hekk sabiħ, mela jiena rrid nagħmel bħalu. Insemmu eżempji prattiċi li jiltaqqhu magħhom il-partecipanti ta' kif iridu jagħmlu bħal Ġesù.

IT-TALBA

Il-katekist jibda l-laqqha tallum billi jitlob flimkien mal-partecipanti:

"Illum ngħidu grazzi lil Ġesù talli hu l-ikbar ħabib tagħna. Ngħidulu grazzi talli jħobbna u jieħu ħsiebna. Ngħidulu wkoll li aħna ferħanin li għandna lilu bħala ħabib tagħna."

L-INTRODUZZJONI

Il-katekist jibda billi jgħid:

"Ilna ftit nitkellmu issa fuq Ġesù. Jekk jiġi xi ħadd jistaqsikom: 'X'taf tgħidli fuq Ġesù?', intom xi twieġbu?"

Il-katekist iħalli lill-partecipanti jwieġbu.



Il-Kontenut

Il-katekist jinforma lill-partecipanti:

"Illum reġgħet għet tarana l-ħmara Clooper. Ma' Clooper ltqajna drabi oħra fil-laqqgħat tagħna. Clooper trid tkun taf x'tgħallimtu fuq Ġesù u x'għadkom tiftakru! Jiena għedtilha li intom tgħidx kemm intom tfal bravi!"

KWIZZ FUQ L-ISTEJJER LI SEMMEJNA FUQ ĠESÙ

Għal dan il-kwizz, il-mistoqsijiet ħa tagħmilhom il-ħmara.

Il-grupp il-kbir jinqasam f'żewġ timijiet jew f'izjed, skont il-kamra kif u fejn tkun.

Il-katekist isemmi l-gruppi żewġ ismijiet ta' xi ħaġa. Jistaqsi mistoqsija lil kull tim. Il-grupp jagħzel numru mill-1 sal-20. Jekk in-numru

jkun ġa ntgħazel, ma jistax jerġa' jintgħazel. In-numri jridu jintgħazlu kollha sal-aħħar.

Min iwieġeb tajjeb jieħu 10 punti. Min iwieġeb ħażin ma jieħu l-ebda punt. Jekk grupp ma jwiġibx jew iwieġeb ħażin, il-grupp l-ieħor jista' jwieġeb. Jekk jaqta' tajjeb, jieħu 10 punti. Jekk ma jaqtax, ma jitlef l-ebda punt.

Importanti li mill-grupp kulħadd jipparteċipa biex jagħti sehmu fit-tweġiba tal-grupp.

Għal dan il-kwizz jintuza powerpoint presentation bil-mistoqsijiet u t-tweġibt. Hekk il-partecipanti jkun qed jaraw kemm il-mistoqsijiet kif ukoll it-tweġibiet u mhux biss jisimgħuhom.

20 mistoqsija: X'għamel Ġesù f'dawn l-istejjer li ltqajna magħhom?

- 1 Fejn kien it-tieg li Ġesù mar?**
It-tieg kien f'Kana fil-Galilija
- 2 X'gara waqt dan it-tieg li mar għalih Ġesù?**
Spicçalhom l-inbid.
- 3 Fiex imlew l-ilma l-qaddejja fit-tieg li Ġesù mar għalih?**
Fil-ġarar.
- 4 Kien tajjeb l-inbid li għamel Ġesù fil-miraklu?**
L-inbid kien tajjeb ħafna.
- 5 Darba Ġesù ltaqa' ma' raġel u dan talbu xi ħaġa. Liema minn dawn: li jara, li jxomm, li jisma', li jtiegħem?**
Li jara.
- 6 Ġesù ta kasu lil dak il-bniedem li talbu l-għajnuna jew baqa' sejjer?**
Waqaf jgħinu.
- 7 X'għamillu Ġesù lil dak ir-raġel li talbu l-għajnuna?**
Għamlu jara.
- 8 Kif kien dak ir-raġel li ma jarax wara li Ġesù fejq?**
Kien ferħan ser itir.
- 9 Xi ġralu Ġesù meta kellu tnax-il sena?**
Intilef got-tempju.
- 10 Meta Ġesù ntilef fit-tempju, kemm damu jfittxuh Ġużepi u Marija - ġurnata, jumejn, tlett ijiem jew erbat ijiem?**
Tlett ijiem.
- 11 X'jisfejhu l-ħbieb speċjali ta' Ġesù?**
Appostli.
- 12 Kemm kienu l-Appostli - 6, 12, 18 jew 20?**
Kienu tnax.
- 13 Semmi żewġ ismijiet tal-Appostli.**
- 14 Darba Ġesù semma storja fuq raġel li kien miexi waħdu fi triq imwarrba u qabzu fuqu xi nies. Min kienu?**
Il-ħallelin.
- 15 X'għamlulu l-ħallelin lil dan ir-raġel fl-istorja tal-Parobbola tas-Samaritan it-Tajjeb?**
Sawtuh u ħallewh kważi mejjet.
- 16 Min għenu lil dan ir-raġel min dawn it-tlieta li għaddew - qassis, levita, samaritan?**
Samaritan
- 17 Min għamel l-aħjar ħaġa minn dawn it-tlieta - qassis, levita, samaritan u għaliex?**
Is-samaritan għax waqaf u ra x'kellu bżonn.
- 18 Ġesù ltaqa' ma' raġel qasir u ried imur jiekol għandu. X'kien jismu - Mattew, Franġisku jew Żakkew?**
Żakkew.
- 19 Fuq xiex kien Żakkew meta rah Ġesù?**
Fuq siġra.
- 20 X'qal li ħa jagħmel bil-flus Żakkew waqt l-ikla li kien qed jagħmel ma' Ġesù?**
Li ħa jagħti l-flus lill-foqra u lil min seraq.

JIENA RRID NAGHMEL BĦAL ĠESÙ

Minn din l-attività, il-katekist joħroġ dawn il-punti:

“Jekk jiena rrid inkun ħabib ta’ Ġesù, jiena rrid nagħmel bħal Ġesù. Dak li Ġesù kien jagħmel irrid nagħmlu jiena llum.

Dak li kien jagħżel Ġesù, irrid nagħżlu jien. Biex inkun ħabib ta’ Ġesù, irrid nagħmel bħalma kien jagħmel Ġesù. Irrid nagħżel dak li kien jagħmel Ġesù.

F’kull sitwazzjoni li nkun fiha rrid nistaqsi: Kieku Ġesù kien minfloki x’kien jagħmel? Mela, allura jiena x’għandi nagħmel f’din iċ-ċirkustanza?

- » Hemm tifel u tinduna li nesa l-lunch tiegħu....
- » Hemm tifla u m’għandhiex gomma biex tħassar....

- » Il-mamà baġħtitek tixtrilha mingħand tal-grocer imma qed tara l-cartoons fuq it-TV...
- » Il-mamà lestietlek l-ikel - laħam il-forn imma inti għandek aptit *burger biċ-chips*...
- » Hemm oħtok qed tistudja u inti qed tgħajjat, tilgħab bil-ballun fil-bitħa...
- » Baqagħlek il-HW għal għada imma għandek aptit tmur tara l-cartoons...
- » Waqt li l-mamà kienet qed tixtri waqqajt il-vażun u kissirtu...
- » Wasal il-ħin biex torqod u m’għandekx aptit titlob qabel torqod...

L-Attività

SITWAZZJONIJIET DIFFERENTI

Il-katekist ifakkar fl-eżempji li semma fuq kif f’sitwazzjonijiet differenti jridu jagħmlu bħal Ġesù. Il-katekist jistieden lill-parteciċipanti biex jiftħu l-*Ktieb tal-Attivitajiet* f’paġna 67.

Il-katekist jistieden lill-parteciċipanti biex ipinġu jew min irid jista’ jikteb eżempju ta’ kif jista’ hu nnifsu jagħmel bħal Ġesù.

IL-KTIEB TAL-ATTIVITAJIET

Il-parteciċipanti jridu jpinġu jew jiktbu eżempju ta’ kif jistgħu jagħmlu xi ħaġa bħal Ġesù f’paġna 67, kif hemm indikat fis-sezzjoni tal-Attività.

L-GĦELUQ

Il-katekist jgħid:

“Bħala talba tal-għeluq, illum nitolbu l-għajnuna ta’ Ġesù ħalli jgħinna biex fil-ħajja tagħna aħna nagħmlu dejjem kif kien jagħmel hu.”

Tindaqq id-diska *Urina t-Triq* ta’ Mary Anne Zammit. Il-parteciċipanti jistgħu jsegwu l-kliem tad-diska mill-*Ktieb tal-Attivitajiet* paġna 66.

B. It-Tieni Laqgħa

Il-Qaddisin għamlu bħal Ġesù

L-GHAN

Insemmu nies li kienu jagħmlu bħal Ġesù – il-qaddisin. Nirrakkuntaw stejjer tal-qaddisin żgħar fl-età li l-partecipanti jistgħu jirrelataw magħhom.

IT-TALBA

Il-katekist jgħid:

“Illlum, fit-talba ngħidu grazzi lil Alla talli ħalaqna u għamilna speċjali. Ngħidulu grazzi talli jhobbna u jieħu ħsiebna.”

L-INTRODUZZJONI

Il-katekist jintroduci s-sugġett tallum:

“Fl-aħħar laqgħa tkellimna fuq li la darba jiena rrid inkun ħabib ta’ Ġesù, jiena rrid nistaqsi lili nnifsi: Kieku Ġesù kien minfloki x’kien jagħmel?”

PUZZLE

- » Il-katekist jaqsam lill-partecipanti f’żewġ gruppi jew f’iktar, skont il-kobor tal-grupp u l-kamra.
- » Jipprintja kopji tas-sentenza ‘Kieku Ġesù kien minfloki x’kien jagħmel?’ fuq A3. (ara Riżorsi għal kopja tas-sentenza).
- » Jaqsam l-A3 f’10 biċċiet.
- » Il-partecipanti jridu jgħaqqdu din il-puzzle u b’hekk jitgħallmu s-sentenza.
- » Jirbaħ min jgħaqqad il-puzzle l-ewwel.



Il-Kontenut

IL-QADDISIN

Il-katekist jgħid:

“Fid-dinja hawn hafna nies li f’hajjithom kienu jagħmlu kif kien jagħmel Ġesù. Tant kienu jgħixu tajjeb, li wara li mietu bdew jgħidulhom qaddisin.

Tridu ngħidilkom l-istorja ta’ żewġt itfal li minkejja li kienu għadhom żgħar kienu dejjem jagħmlu kif kien jagħmel Ġesù?”

Hawnhekk, il-katekist juri l-*powerpoint presentations* ta’ Domenico Savio u Michele Magone.

DISKUSSIONI

Il-katekist jiddiskuti mal-partecipanti l-*powerpoint presentations*. Jara li kull partecipant tal-inqas jgħid xi haġa. B’hekk ikun jaf x’fehmu. Jistaqsihom:

- » X’għoġobkom mill-*powerpoint presentations*?
- » Michele u Domenico kif għamlu b’hal Ġesù?

L-Attività

MIMA

Il-partecipanti jiġu mistiedna jirreċtaw xi silta mill-*powerpoint presentations* taż-żewġ qaddisin.

IL-KTIEB TAL-ATTIVITAJIET

Il-partecipanti jridu jwaħħlu stampa ta’ Domenico Savio u ta’ Michele Magone f’paġna 68 u 69. Għalhekk il-katekist jistieden lill-partecipanti biex iġibu l-istampi tagħhom mid-dar halli jwaħħluhom fil-*Ktieb tal-Attivitajiet*.

Il-katekist jista’ jipprintja stampi tagħhom mir-Riżorsi, kif hemm indikat fis-sezzjoni tal-Attività, f’każ li jkun hemm xi hadd li ma jsibx.

L-GHELUQ

Il-katekist jgħid:

“Dawn il-qaddisin kienu tfal b’halna. Tant kienu jagħmlu b’hal Ġesù fil-ħajja tagħhom! Kienu jemmu li Ġesù tant iħobbhom li jridhom li jkunu ħbieb tiegħu u għalhekk iridu jagħmlu b’halu. Aħna wkoll inħobbu lil Ġesù u rridu nagħmlu b’halu. Aħna nafu li Ġesù jħobbna. Għalhekk ejjew ħa nkantaw *Jesus loves me.*” (ta’ *Cedarmont Kids mic-cd Bible Songs*). Il-partecipanti jistgħu jsegwu l-kliem tad-diska mill-*Ktieb tal-Attivitajiet* f’paġna 68.

Wara li jsir il-kant, il-katekist jistieden lill-partecipanti: “Nagħlqu billi nagħtu ċapċipa lil Ġesù talli lilna jħobbna hafna.”

4.3 Meta ma nagħmilx bħal Ġesù

Il-Formazzjoni Personali

IT-TEMA PRINĊIPALI

Minkejja li nixtieq li nagħmel dejjem bħal Ġesù imma mhux dejjem jirnexxili. Ġieli nagħmel bil-maqlub. Ġieli nagħmel ta' rasi, ġieli nwegġa' lil ta' madwari, ġieli naħseb biss fija nnifsi. Insemmu eżempji prattiċi għall-partecipanti ta' x'nistgħu nagħmlu meta ma ngibux ruġna sew.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li mhux dejjem jirnexxili nagħmel bħal Ġesù.
- Li ġieli nagħmel ta' rasi, ġieli nwegġa' lil ta' madwari, ġieli naħseb biss fija nnifsi.
- Xi eżempji prattiċi għalihom ta' x'jistgħu jagħmlu meta ma jgibux ruġhom sew.

Intom x'jidhrilkom? Kien hemm raġel li kellu żewġ ulied. Resaq fuq il-kbir u qallu, "Ibni, illum mur aħdem l-għalqa tad-dwieli." U dak qallu, "Ma rridx." Izda mbagħad biddel il-fehma u mar. Resaq fuq l-ieħor u qallu l-istess. "Arani sejjer, sidi," qallu dan, u ma mar xejn. Min minnhom it-tnejn għamel kif ried il-missier?

Mt 21:28-31

IL-MESSAĠĠ

Il-bniedem hu ħolqien ta' Alla. Ġie magħmul xbieha ta' Alla. Kif insibu fil-*Katekiżmu tal-Knisja Kattolika*: "Ix-xbieha ta' Alla tinsab f'kull bniedem. Tiddi fl-għaqda tal-bnedmin bejniethom, fi xbieha tal-għaqda tat-Tliet Persuni tat-Trinità bejniethom" (1702).

Mit-twelid, il-bniedem ġie maħluq biex jagħmel it-tajjeb, però, bħal kull haġa oħra li hawn fid-dinja, għandu d-difetti tiegħu. Fejn jidhrol id-dnub u l-ħażen, il-bniedem hu dgħajfef. Kuljum ix-xitan jara x'jivvinta biex lil dak li jkun ma jhallihx jgħix fil-kwiet u fi ħbiberija ma' Alla.

Bizżejjed wieħed iwegġa' lill-ieħor b'kelma żejda biex jinqala' pandemonju, għax minn tgħajjira ngħaddu għal tnejn u minn hemm għad-dagħa u nispiċċaw fl-idejn. Dan ma jfissirx li min ikun qal il-kelma jkun qalha bil-ħsieb f'moħħu li jwassal għall-riżultat daqshekk drastiku.

Fid-dinja moderna tallum wieħed għandu joqgħod ferm attent mit-tentazzjonijiet li wieħed jista' faċilment isib ruġu fihom. "Imqarraq mill-ħażen, sa mill-bidu tal-istorja tiegħu, il-bniedem abbuża mil-libertà. Ċeda għat-tentazzjoni u għamel dak li hu ħażin. Għad għandu fih ix-xewqa li jagħmel

dak li hu tajjeb, iżda n-natura tiegħu għandha l-ġerħa tad-dnub tan-nisel. Sar jinġibed lejn il-ħażen u faċli jiżbalja: Huwa fih innifsu li l-bniedem hu mifrud. Għalhekk il-ħajja kollha tal-bniedem, kemm bħala individwu u kif ukoll fil-komunità, turi ruħha bħala ġlieda, tassew drammatika, bejn it-tajjeb u l-ħażin, bejn id-dawl u d-dlamijiet” (Il-Katekiżmu tal-Knisja Kattolika 1707).

Minħabba t-tentazzjoni nispiċċaw biex nagħmlu l-kuntrarju ta’ dak li jgħidilna Ġesù. U għalhekk inħossuna mdejqa, imħawdin u vojta. Inħossu l-kuxjenza tagħna tniggiżna għax “bir-raġuni tiegħu l-bniedem jagħraf lehen Alla, li jħajru biex jagħmel it-tajjeb u jevita l-ħażin. Kull bniedem hu obligat jisma’ minn din il-liġi li tidwi fil-kuxjenza u li twettaq fl-imħabba ta’ Alla u tal-proxxmu. Li wieħed jgħix ħajja morali hu xhieda tad-dinjità tal-persuna” (Il-Katekiżmu tal-Knisja Kattolika 1706). Tista’ tkun haġa żgħira però

xorta waħda nħossu l-vuċi ta’ Alla fina tgħidilna li żbaljajna.

Importanti li l-partecipanti jirrealizzaw li minkejja li aħna l-bnedmin nixtiequ li nagħmlu dejjem bħal Ġesù mhux dejjem jirnexxilna. Ġieli nagħmlu bil-maqlub. Ġieli nagħmlu ta’ rasna, ġieli nwegġgħu lil ta’ madwarna, ġieli naħsbu biss fina nfusna. Tajjeb għalhekk li l-katekist jgħin lill-partecipanti jifhemu li meta ma ngibux ruħna sew huwa fundamentali li jiddispaċina ta’ dak li nkunu għamilna, li nitolbu skuża lil Alla u lil dawk li nkunu għamilna d-deni. Għandna wkoll nippruvaw nirrimedjaw għal dak li nkunu għamilna b’xi azzjoni tajba. U permezz tal-qrar u tat-talb nerġgħu nsiru ħbieb mill-ġdid ma’ Alla u mal-oħrajn. La jiena ħabib ta’ Ġesù ma rridx naqta’ qalbi. Irid nerġa’ nqum fuq tiegħi iktar qawwi minn qabel biex nipprova ngib ruħi bħal Ġesù.

Il-mixi lura lejn l-għaqda mill-ġdid ma’ Alla, għaqda li tkun intilfet bid-dnub, għandu l-bidu tiegħu fil-grazzja ta’ Alla, ħanin u kollu herqan għas-salvazzjoni tal-bnedmin. Għandna nitolbu dan id-don għażiż għalina nfusna u għall-oħrajn ukoll.

Il-Katekiżmu tal-Knisja Kattolika 1489

REFERENZI

Il-Katekiżmu tal-Knisja Kattolika, 1420-1499

QABEL MA TMUR GĦAL-LAQGHA – ITLOB

Mulej gloriuż, qawmien u ħajja tagħna, inti li ddawwalna x’hin inkunu mitlufa fid-dlamijiet tal-ħażen, għinna nagħrfu u niskansaw il-ħażen li jifridna minnek u mill-Knisja tiegħek. Nitolbuk, agħtina kuraġġ nerġgħu nduru lejk kull meta naqgħu fid-dnub u tħallinix niddalmu u naqgħu qalbna mill-maħfra u l-ħniena tiegħek. Dan nitolbuk bi Kristu Sidna. Ammen.

A. L-Ewwel Laqgħa

Mhux dejjem jirnexxili

L-GHAN

Minkejja li nixtieq li nagħmel dejjem bħal Ġesù imma mhux dejjem jirnexxili. Ġieli nagħmel bil-maqlub.

IT-TALBA

Il-katekist jistieden lill-parteciċipanti biex jitolbu:
"Illum ngħidu grazzi lil Ġesù talli jħobbna kif aħna.
Ngħidulu wkoll li aħna rridu nagħmlu dejjem bħalu."

L-INTRODUZZJONI

Il-katekist, wara t-talba, jibda l-laqgħa billi jgħid:
"Fl-aħħar laqgħa rajna li biex inkun ħabib ta' Ġesù,
irrid nagħżel dak li kien jagħmel Ġesù. Illum reġgħu
għew iżuruna Victoria u Clive. Tiftakruhom, hux? Tridu
naraw xi storja ħa jgħidulna fuqhom illum?"

Il-katekist jistenna twegiba.

Imbagħad ikompli: "Mela ejjew ħa naraw!

Il-Pjan tal-Laqgħa

IKOLLOK BŻONN:

- ▶ Il-powerpoint presentation: *Iż-Żewġt aħwa u l-iskript tiegħu*
- ▶ Stampi tal-istorja *Iż-Żewġt Aħwa*
- ▶ Stampa ta' Clive u oħra ta' Victoria fl-iskola biex jintużaw fuq *flannel graph* waqt l-istorja
- ▶ Diska *Aħna t'fal tas-Saltna t'Alla minn Ilhna Ferrieħa 1*
- ▶ *Flash card* 'Meta ma ngibx ruħi bħal Ġesù?'
- ▶ *Printout* kbira tal-*Snakes & Ladders*
- ▶ *Printout score sheet*
- ▶ *Printout* tad-damma
- ▶ Tazzi tal-plastik ikkuluriti jew xemgħat b'kulur differenti
- ▶ *Flash cards* tal-ismijiet tal-gruppi
- ▶ Diska '*I am a C-h-r-i-s-t-i-a-n*' ta' *Cedarmont Kids- Sunday School Songs*
- ▶ Il-*Ktieb tal-Attivitajiet*- paġni 70-73



STORJA MILL-HAJJA TA' CLIVE

Hawnhekk il-katekist juża l-*flannel graph*.

Il-katekist jibda jirrakkonta:

“Clive ikun l-iskola. Waqt il-brejk ikun qed jilgħab ma’ sħabu logħba futbol. Fin-nofs tal-logħba, kien hemm tifel tat-tim ta’ kontrieh, Zack, u ġibed lil Michael mill-flokk ħalli jkun jista’ jeħodlu l-ballun biex ma jiskurjax. Clive irrabja ħafna u tah daqqa ta’ ponn u ħariġlu d-demmm minn imnieħru.

STORJA MILL-HAJJA TA' VICTORIA

Hawnhekk il-katekist jerġa’ juża l-*flannel graph*.

Il-katekist jirrakkonta:

“Victoria tkun l-iskola. Waqt il-brejk tibda tilgħab ma’ sħabha. Jibdew jilagħbu *Pulizija u ħallelin*. Waqt li tkun qed tiġri biex ma jaqbduhiex taqa’ f’sieq tifla, Katyana, li tkun qiegħda bilqiegħda fuq il-bank. Katyana tkun qiegħda bilqiegħda fuq wieħed mill-bankijiet li hemm fil-bitħa. Mhux apposta li ħarġet sieqha imma kienet qed tipprepara biex tqum bilwieqfa. Victoria waqqgħat u għamlet tbenġila fuq iż-żewġ irkobbtejn tagħha. Victoria tinduna li Katyana mhux apposta li għamlet u taħfrilha.

Il-Kontenut

DISKUSSIONI

F’din id-diskussjoni l-katekist irid joħroġ il-punt li Victoria għamlet bħal Ġesù imma Clive m’għamilx bħal Ġesù.

- » Kif ġabet ruħha Victoria?
- » Kif ġab ruħu Clive?
- » X’għamli differenti minn xulxin?
- » Min ġab ruħu bħal Ġesù?

STORJA MILL-BIBBJA

Il-katekist jgħid:

“Ġesu, il-ħabib speċjali tagħna, qalilna storja sabiħa ħafna fuq żewġt aħwa. Wieħed mill-aħwa

qal li sejjer jgħin lill-papà tiegħu u ma marx. L-ieħor qal li mhux sejjer u mbagħad mar jgħinu lill-papà. Ejjew naraw l-istorja”

Hawnhekk jintwera l-powerpoint: Iż-Żewġt aħwa.

DISKUSSIONI

F’din id-diskussjoni jrid joħroġ il-punt li għamel ħażin dak it-tifel li qal li sejjer u ma marx. Ġesù jgħallimna li jekk inwiegħdu xi ħaġa rridu nżommu kelmitna.

L-Attività

SIB IT-TRIQ LIL CLIVE

Kull parteċipant ikun mistieden li jsib it-triq lil Clive biex jasal għand Ġesù. Mhux kull triq twasslu għand Ġesù. Clive irid jagħzel it-triq li twasslu għal għand Ġesù. Din l-attività qiegħda fil-*Ktieb tal-Attivitajiet* f’paġna 71.

IL-KTIEB TAL-ATTIVITAJIET

Il-parteċipanti jridu jsibu it-triq lil Clive għal għand Ġesù f’paġna 71 kif hemm indikat fis-sezzjoni tal-Attività.

L-GHELUQ

Tindaqq id-diska Aħna tfal tas-saltna t’Alla mic-cd Ilħna Ferrieħa 1. Il-parteċipanti jistgħu jsegwu l-kliem tad-diska mill-*Ktieb tal-Attivitajiet*, paġna 70.

B. It-Tieni Laqgħa

Meta ma ngibx ruħi sew

L-GHAN

Ġieli nagħmel ta' rasi, ġieli nwegġa' lil ta' madwari, ġieli naħseb biss fija innifsi. Insemmu eżempji prattiċi għall-parteċipanti ta' x'jistgħu jagħmlu meta ma jgibux ruħhom sew.

IT-TALBA

Il-katekist jibda billi jstieden lill-parteċipanti biex jitolbu b'dan il-kliem: "Illum ħa nitolbu għal dawk in-nies li ma jafux li qed jagħmlu ħażin, ħalli Ġesù jibgħatilhom lil xi ħadd biex jurihom li qed jagħmlu ħażin."

L-INTRODUZZJONI – EŻEMPJI TA' META MA NĠIBX RUĦI BĦAL ĠESÙ

Il-katekist jibda hekk:

"Fil-laqgħa ta' qabel rajna li mhux dejjem jirnexxili nagħmel bħal Ġesù.

Jiena nixtieq nagħmel bħal Ġesù imma mhux dejjem jirnexxili. Ġieli nagħmel bil-maqlub. Ġieli ma nobdix, ġieli ngħid kelma b'oħra, ġieli niġġieled!

Meta nagħmel bħal Ġesù nħossni ferħan. Meta ma nagħmilx bħal Ġesù, inħossni imdejjaq. Kull wieħed minna ħa jsemmi eżempji ta' kif hu ma jirnexxilux jagħmel dejjem bħal Ġesù." Il-katekist jara li kemm jista' jkun jagħtu eżempji differenti.



Il-Kontenut

SNAKES AND LADDERS

- » Il-katekist jipprintja l-*Snakes and Ladders* fuq A3 u jwaħħalha ma' kartuna ħalli tkun soda.
- » Jipprintja d-damma fuq A3. Iwaħħalha fuq kartuna u jgħaqqadha ħalli jkollu damma soda.
- » Bħala markers biex imexxi kull grupp, jistgħu jintużaw tazzi tal-plastik ikkuluriti jew xemgħat b'kulur differenti.
- » Il-katekist jaqsam lill-parteciċipanti fi gruppi żgħar u jagħtihom isem.
- » L-ismijiet tal-grupp jista' jkun abbinat mal-kulur tat-tazza/xemgħa.
- » Kull grupp iwaddab id-damma.
- » Skont kemm iġib fuq id-damma, imexxi l-kaxxi.
- » Ir-regola hi li meta tagħmel xi ħaġa tajba tiegħu *star*. Għalhekk tiegħu *bonus* bħala premju biex timxi iktar 'il quddiem.
- » Meta tagħmel xi ħaġa ħażina tiegħu *dot*. Għalhekk tiegħu kastig billi timxi lura.
- » Jirbaħ min jasal l-ewwel fl-aħħar kaxxa.

L-Attività

L-ISNAKES AND LADDERS

Il-katekist jistieden lill-parteciċipanti biex jilagħbu l-logħba tal-*Snakes and Ladders* li hemm fil-*Ktieb tal-Attivitajiet* f'paġna 72 id-dar mal-familja tagħhom (ġenituri, ħuthom, nanniet, eċċ).

IL-KTIEB TAL-ATTIVITAJIET

- » Il-parteciċipanti jridu jilagħbu l-logħba tal-*Snakes and Ladders* li hemm f'paġna 72 kif hemm indikat fis-sezzjoni tal-Attività.
- » Il-parteciċipanti jpenġu żewġ sitwazzjonijiet meta ma jagħmlux kif qalilhom Ġesù. Dawn l-istampi jridu jpinġuhom fil-kaxxi li hemm f'paġni 72 u 73.

L-GHELUQ

Il-katekist jistaqsi lill-parteciċipanti x'jaħsbu li kellhom jitgħallmu llum. Iħalli ħin għat-twegibiet. Imbagħad, biex jiġbor dak li għandu jgħid flimkien ma' dak li jkunu qalu l-parteciċipanti, jgħid:

"Il-punt prinċipali tal-laqqgħa kien li jiena ġieli ma ngibx ruħi bħal Ġesù. Imma la jiena ħabib ta' Ġesù, irrid nipprova ngib ruħi bħalu. La jiena ħabib ta' Ġesù, jien nissejjaħ NISRANI. Għalhekk, ejjew inkantaw flimkien id-diska *I am a C-h-r-i-s-t-i-a-n ta' Cedarmont Kids mic-cd Sunday School Songs*. Il-parteciċipanti jistgħu jsegwu l-kliem tad-diska mill-*Ktieb tal-Attivitajiet* paġna 73.

4.4 Ngħidu Le lil Ġesù

Il-Formazzjoni Personali

IT-TEMA PRINĊIPALI

Meta ma nagħmilx bħal Ġesù, inkun qed nikser il-ħbiberija tiegħi miegħu. Inkun qed ngħid lil Ġesù: “Le, ma rridx nagħmel bħalek.” Meta ninduna li għamilt ħażin, jiddispjaċini talli nkun għamilt u nkun irrid ngħidlu “sorry”. B’hekk nerġa’ nagħmel paċi ma’ Ġesù.

L-GHAN

Għaldaqstant, f’din it-tema l-partecipanti se jikkoncentraw l-aktar fuq dawn l-aspetti:

- Li meta ma nagħmilx bħal Ġesù, inkun qed nikser il-ħbiberija tiegħi miegħu. Inkun qed ngħid lil Ġesù: “Le, ma rridx nagħmel bħalek.”
- Li meta ninduna li għamilt ħażin, jiddispjaċini talli nkun għamilt u nkun irrid ngħidlu “sorry”. B’hekk nerġa’ nagħmel paċi ma’ Ġesù.

Qam, u telaq għal għand missieru. Izda kif kien għadu fil-bogħod missieru lemħu u tħassru, u b’għirja waħda mar inxtehet fuq għonqu u biesu. “Missier,” qallu ibnu, “dnibt kontra s-sema u kontra tiegħek; ma jisthoqqlix iżjed nissejjaħ ibnek.” Izda l-missier qal lill-qaddejjja tiegħu, “Isa! Ġibulu l-isbaħ libsa u xidduhielu, libbsulu ċ-ċurkett f’sebgħu u s-sandli f’riglejħ! Ġibu l-għoġol l-imsemmen u oqtluh, ħa nieklu u nagħmlu festa, għax dan ibni kien mejjet u raġa’ qam, kien mitluf u nstab!” U għamlu festa.

Luqa 15 : 20-24

IL-MESSAĠĠ

“Min jidneb jidrob il-ġieħ ta’ Alla u l-imħabba tiegħu, id-dinjità tiegħu bħala bniedem imsejjaħ biex ikun wieħed minn ulied Alla, u l-ġid spiritwali tal-Knisja li fiha kull Nisrani għandu jkun ġebba ħajja” (Il-Katekiżmu tal-Knisja Kattolika 1487).

Fil-Bibbja hemm ħafna eżempji ta’ kif il-bniedem, sfortunatament, jagħmel ta’ rasu u

għalhekk jispiċċa biex jagħmel il-kuntrarju ta’ dak li jridna nagħmlu Ġesù. Però naraw ukoll lill-bniedem jiddispjaċih u jitlob maħfra lil Alla. Eżempju ċar narawh fil-parobbola tal-Iben il-Ħali fejn l-iżgħar fost iż-żewġt aħwa talab lil missieru s-sehem li kien imissu mill-wirt u wara ftit ġranet li kien imsiefer berbaq ġidu kollu f’ħajja ta’ ħala. Spiċċa b’xejn u daħal ma’ wieħed jirgħa l-ħnieżer. Hemm hu u jirrifletti, induna kemm

żbalja bil-kbir u għalhekk telaq għal għand missieru biex jitolbu maħfra. Dan l-iben nistgħu nqabbluh magħna lkoll meta naqgħu fid-dnub u jiddispjačina ta' dak li nkunu għamilna u nerġgħu nduru lejn Alla.

Missieru rah ġej mill-bogħod u, imqanqal mill-imħabba, mar jiġri jilqgħu b'ferħ kbir, ħafirlu u għamilu festa kbira. Hawn, dan il-missier tant twajjeb u ħanin nistgħu nqabbluh ma' Alla Missierna tas-sema, dak illi dejjem lest li jaħfrilna, basta jiddispjačina verament ta' dak li nkunu għamilna.

Aħna meta nonqsu lil Alla hekk irridu nagħmlu u dan nistgħu nagħmluh permezz tas-Sagrament tar-Rikonciljazzjoni, sagrament tant prezzjuż għalina l-Insara għax permezz tiegħu, "dawk li jersqu għas-sagrament tal-Penitenza jirċievu mill-ħniena ta' Alla l-maħfra għall-offiżi li jkunu

għamlulu u minnufih jiġu wkoll rikonciljati mal-Knisja li huma jkunu darbu bi dnuviethom, u li, permezz tal-imħabba, tal-eżempju tajjeb, u tat-talb, tħabrek għall-konverżjoni tagħhom" (*Katekiżmu tal-Knisja Kattolika* 1422).

Biex wieħed jagħmel qrara tajba wieħed għandu:

- » Jaħseb dnuvietu sewwa.
- » Jiddispjaċih minnhom.
- » Jagħti kelma lil Alla li ma jergax.
- » Iqerrhom kollha.
- » Jagħmel il-penitenza li jagħtih l-qassis.

Importanti li f'din il-laqqgħa l-partecipanti, bl-għajnuna tal-katekist, jaslu jifhmu s-sinifikat tal-parabbola tal-Iben il-Ħali, jaslu biex jifhmu l-kunċett tal-maħfra, l-importanza tas-Sagrament tar-Rikonciljazzjoni u x'għandhom jagħmlu biex jagħmlu qrara tajba. Hekk ikunu saru jafu ftit aktar dwar l-imħabba li Alla għandu lejna l-bnedmin.

Il-mixi lura għal għand Alla, li jissejjaħ konverżjoni u pentiment, jitlob sogħba għad-dnubiet li wieħed ikun għamel u stmerrija tagħhom, u fehma soda li qatt u qatt aktar ma jerga' jidneb. Il-konverżjoni għalhekk hi kemm dwar l-imghoddi u kemm dwar il-gejjieni, u titmantna bit-tama fil-ħniena ta' Alla.

Il-Katekiżmu tal-Knisja Kattolika 1490

REFERENZI

Il-Katekiżmu tal-Knisja Kattolika, 1440-1498

QABEL MA TMUR GĦAL-LAQGĦA – ITLOB

Qaddis Alla, dawl tagħna lkoll, niringrazzjawk talli għoġbok tagħtina l-possibiltà li kull meta nonqsuk nerġgħu nirrikonciljaw miegħek. Dan nistgħu nagħmluh permezz tas-Sagrament tal-Qrar, rigal tant prezzjuż. Nitolbuk, tħalliniex nitbiegħdu mis-Sagrament tar-Rikonciljazzjoni. Għinna nagħtuh l-importanza meħtieġa f'ħajjitna u għinna nidhlu għalih bis-serjetà. Bi Kristu Sidna Ammen.

A. L-Ewwel Laqgħa

Meta ngħid 'le' lil Ġesù

L-GHAN

Meta ma nagħmilx bħal Ġesù, inkun qed nikser il-ħbiberija tiegħi miegħu. Inkun qed ngħid lil Ġesù: "Le, ma rridx nagħmel bħalek."

IT-TALBA

Il-katekist jgħid: "Illum nirringrazzjaw lil Alla talli tana ġurnata oħra. Tana saħħitna. Tana l-ħolqien ta' madwarna. Tana ġurnata oħra ta' skola. Qed jagħtina laqgħa oħra biex nitgħallmu u nisimgħu fuqu!"

L-INTRODUZZJONI

Il-katekist jispjega hekk:

"Meta jiena ma nagħmilx dak li jridni nagħmel Ġesù, ma nibqax iktar ħbieb miegħu. Inkun qed ngħid lil Ġesù: 'Ġesù naf li inti tajjeb. Imma jiena ma rridx nagħmel bħalek, għax hekk irrid. Irrid nagħmel mod ieħor.'

Tiftakruha l-istorja ta' Clive, meta patta lil sieħbu Zack talli mbuttah b'daqqa ta' ponn u ħariġlu d-demmm minn imnieħru? Clive lil Ġesù kien qed jgħidlu li ma riedx jibqa' ħbieb tiegħu għax flok ħafer lil Zack talli kien għamillu, pattihielu."

Il-Pjan tal-Laqgħa

IKOLLOK BŻONN:

- ▶ *Powerpoint presentation* tal-Iben il-Ħali
- ▶ Stampi tal-istorja tal-Iben il-Ħali biex jintużaw waqt l-ispjegazzjoni
- ▶ *Flash card* bil-kliem: Papà = Alla
- ▶ *Flash card* bil-kliem: Tifel żgħir = Aħna
- ▶ Stampa ta' Clive fl-iskola
- ▶ Diska *Ejja Nagħmlu Festa* minn *Ilhna Ferrieħa 1*
- ▶ *Flash card* bil-kliem: 'Jiddispaċini'
- ▶ Stampi ta' Kryssa u Jamie
- ▶ Diska *Nieqaf, nahseb, nagħzel* ta' Mary Anne Zammit
- ▶ *Chart* bil-5 affarijiet biex tqerr tajjeb
- ▶ Il-Ktieb tal-Attivitjiet- paġni 74-79



Il-Kontenut

STORJA MILL-BIBBJA – L-IBEN IL-ĦALI

Il-katekist jirrakkonta:

“Darba Ġesù qalilna storja fuq tifel li ma obdiex mill-papà tiegħu. Imma mbagħad induna li għamel hażin u talab “sorry”. Ejjew ħalli nisimgħuha!”

Il-powerpoint presentation: (Diskussjoni) L-Iben il-Ħali

Il-katekist jgħid:

“Minn din id-diskussjoni jrid joħroġ il-punt li meta aħna ma nagħmlux bħal Ġesù, Ġesù lest li jaħfrilna jekk aħna jiddispjačina.”

- » Il-papà kien iħobbhom lit-tfal tiegħu?
- » X'taħseb li ħass il-papà meta t-tifel iż-żgħir ħallieh?
- » Taħseb li l-papà baqa' jħobbu lit-tifel iż-żgħir wara li dan telqu u ħallieh? Għaliex?
- » Xi ġralu t-tifel waqt li kien 'il bogħod mid-dar?
- » Kif ħassu t-tifel wara li beda jaħseb fuq dak li kien għamel?
- » X'iddeċieda li jaġħmel?
- » Il-papà ħafirlu jew le lit-tifel iż-żgħir?
- » X'għamel il-papà biex juri li ħafirlu tassew?

SPJEGAZZJONI

Il-katekist jispjega l-parabbola hekk:

“Dak il-papà tal-istorja qisu Alla. Il-papà tgħidx kemm kien iħobbhom lit-tfal tiegħu! Alla tgħidx kemm iħobbna lilna!”

Dak it-tifel li ma obdiex mill-papà tiegħu qisu aħna meta ma nobdux minn dak li jridna nagħmlu Alla.”

Il-katekist isemmi xi eżempji ta' meta aħna ma nobdux dak li jrid minna Alla. Jibda billi huwa stess jaqti xi żewġ eżempji. Imbagħad jistieden lil xi uħud mill-partecipanti jaqtu iktar eżempji.

L-Attività

MIMA

Il-partecipanti jirreċtaw l-istorja tal-Iben il-Ħali. Kemm jista' jkun il-katekist jara li l-partecipanti kollha jieħdu sehem fir-reċta.

IL-KTIEB TAL-ATTIVITAJIET

Il-partecipanti jridu jpingu l-istampa tal-Iben il-Ħali li hemm f'paġna 75.

Il-partecipanti jridu jwieġbu l-mistoqsijiet li hemm f'paġna 75 billi jaqgħu l-kelma t-tajba.

L-GHELUQ

Il-katekist jaqgħlaq il-laqqgħa tallum billi jgħid:

“Meta l-iben iż-żgħir reġa' lura d-dar tal-papà tiegħu, il-papà għamillu festa. Mela ejjew inkantaw id-diska *Ejja nagħmlu festa* (mic-cd *Ilħna Ferrieħa 1*). Il-partecipanti jistgħu jsegwu l-kliem tad-diska mill-*Ktieb tal-Attivitajiet*, paġna 74.

B. It-Tieni Laqgħa

Nerġa' lura lejn Ġesù

L-GHAN

Meta ninduna li għamilt ħażin, jiddispjaċini talli nkun għamilt u nkun irrid ngħidlu "sorry". B'hekk nerġa' nagħmel paċi ma' Ġesù.

IT-TALBA

Il-katekist jistieden lill-parteciċpanti biex għall-bidu tal-laqqgħa tallum jitolbu hekk: "Illum nitolbu għall-qassisin li Ġesù għażel biex jgħallmuna fuqu kif ukoll biex jaħfrulna dawk l-affarijiet ħżiena li aħna nagħmlu."

L-INTRODUZZJONI

Il-katekist jagħti bidu għal din il-laqqgħa:

"Aħna nixtiequ li dejjem nobdu lil Alla. Però mhux dejjem jirnexxilna nobduh. Ġieli wara li nagħmlu xi ħaġa ħażina nindunaw li għamilna xi ħaġa li biha ma obdejniex dak li jrid Alla minna u nħossuna vera *sorry*. Meta aħna nħossuna *sorry* ta' dak li nkunu għamilna, allura jkun qed JIDDISPJAĊINA. Il-kelma JIDDISPJAĊINI tfisser li jiena *I'm sorry* ta' dak li għamilt.



Il-Kontenut

Il-katekist ikompli:

“Illum ħa nerġgħu niltaqqgħu mal-ħbieb tagħna Clive u Victoria.”

STORJA MILL-HAJJA TA' CLIVE U VICTORIA

“Clive u Victoria kienu qegħdin fil-bitħa jilagħbu bil-ballun. Qabadhom l-għatx u daħlu jixorbu. Victoria daħlet il-ballun magħha. Fid-daqqa u l-ħin Victoria waddbet il-ballun u laqtet il-vażun il-kbir li l-mamà għandha fil-kantuniera tas-salott. Il-vażun sar frak. Issa x'se jgħidulha lill-mamà?!

Clive mar jiġbor il-ballun. Fil-pront daħlet il-mamà u x'ħin sabet lil Clive fejn il-vażun imkisser waħħlet fih li kien kissru hu. Wara kollox Clive hu l-iktar imqareb is-soltu. Victoria ma tkellmet xejn. Il-mamà tgħidx kemm għajtet ma' Clive u tagħtu kastig – ma jistax jilgħab bil-kompjuter għal ħmistax sħaħ!

Victoria ma setgħetx torqod bil-lejl. Baqqgħet taħseb. Mhux sew li Clive qala' dak il-kastig meta ma għamel xejn ħażin. Iddeċidiet li filgħodu tgħid kollox lill-mamà.

Hekk għamlet Victoria. Kif qamet marret tgħid il-verità lill-mamà. Il-mamà qaltilha proset lil Victoria talli qalet il-verità u talbitha biex tmur tiskuża ruħha ma' Clive. Talli għamlet xi ħaġa ħażina xorta trid tagħtiha kastig. Il-mamà tat il-kastig lil Victoria talli kissret il-vażun.”

NITLOB SKUŻA LIL ALLA

Il-katekist jispjega:

“Meta nagħmel xi ħaġa ħażina u ninduna li għamilt xi ħaġa ħażina jiddispjaċini li nkun għamiltha. Inkun irrid ngħid 'sorry' lil Alla ta' dak li għamilt.

Lil Alla nitolbu skuża billi mmur inqerr. Meta jiena mmur inqerr, ikun hemm il-qassis, li jkun hemm flok Ġesù. Lill-qassis ngħidlu dawk l-affarijiet li jiena nkun għamilt u li bihom ma tajtx gost lil Alla. Il-qassis, imbagħad, jaħfirli dawn l-affarijiet ħżiena li nkun għamilt għax jara li jiena jiddispjaċini talli għamilthom.”

KIF TQERR

Storja ta' Kryssa u ta' Jamie dwar il-qrar.

Il-katekist jirrakkonta:

“Jamie xejn ma jgħib ruħu tajjeb waqt il-qrar. Kif daħal il-knisja, Jamie nduna li hemm sħabu qegħdin jistennew biex iqerru. Għalhekk, mar ħdejhomm. Iddeċieda li jqerr bħalhom. Sakemm kien qed jistenna spicċa jitkellem fuq il-futbol. Qagħad jurihom l-istikers tal-futbol li kellu. Meta mess lilu biex iqerr, daħal jiġri fejn il-qassis u anqas biss radd is-salib. Meta l-qassis qallu biex jgħid l-affarijiet ħżiena li għamel, Jamie baqa' jħares lejha għax ma kienx jaf x'ser jgħidlu. Wara li ħaseb ftit, fajjar xi ħaġa ħażina li kien għamel. L-aqwa li qal xi ħaġa lill-qassis! Meta l-qassis qallu biex jgħid it-talba tal-Att tal-Indiema, Jamie qagħad iħares 'l hemm u 'l hawn għax ma kienx jafha. Qabel spicċa, l-qassis qallu li bħala penitenza, jgħid talba qasira. Kif Jamie ħareġ, ma marx għarkupptejh fil-knisja quddiem l-artal biex jgħid it-talba bil-qalb, imma baqa' ħiereġ 'il barra jiġri ħalli jkompli jitkellem ma' sħabu fuq il-futbol.”

“Kryssa tidħol il-Knisja u tibqa' sejra quddiem Ġesù, toqgħod għarkubtejh, trodd is-salib, titlob lil Ġesù jgħinha u toqgħod taħseb fuq meta ma għamlitx bħal Ġesù. Meta jkun hemm it-tfal qed jistennew biex iqerru, toqgħod tistenna fil-kju fil-kwiet u l-gabra għax taf li sejra tiltaqa' ma' Ġesù. Kif imiss lilha, tidħol fejn il-qassis, trodd is-salib u lill-qassis tgħidlu, “Berikni, Father”. Imbagħad, bil-mod, tgħid lill-qassis xi tkun għamlet ħażin. Kryssa toqgħod attenta għal dak li jgħidilha l-qassis biex jgħinha għib ruħha aħjar. Toqgħod attenta tisma' lill-qassis biex tara liema talba l-qassis se jgħidilha biex tgħid wara li tispiċċa l-qrar. Meta mbagħad il-qassis jgħidilha biex tgħid l-Att tal-Indiema, Kryssa tbaxxi rasha u tgħidha bil-mod u bil-qalb. Jiddispjaċiha talli ma għabix ruħha sewwa u tagħti kelma li bl-għajjnuna ta' Alla ħa toqgħod attenta biex ma terġax tagħmel dak li għamlet. Kif tispiċċa lill-qassis tgħidlu, “Berikni”, toħroġ u tmur għarkubtejh tgħid it-talba li qalilha biex tgħid il-qassis. Kryssa tgħid grazzi lil Ġesù talli ħafriha l-affarijiet ħżiena li tkun għamlet. Kollha ferħana terġa' lura d-dar.”

Il-katekist jistaqsi lill-partecipanti: "Min taħsbu li qerr tajjeb?"

Il-partecipanti jridu jaslu jgħidu li Kryssa tqerr tajjeb imma Jamie jqerr hażin.

Il-katekist ikompli: "Mela allura biex inqerr tajjeb irrid nagħmel bħal Kryssa. Irrid:

1. Naħseb dhubietu sewwa.
2. Jiddispjaċini minnhom.
3. Nagħti kelma lil Alla li ma nerġax.
4. Inqerrhom kollha.
5. Nagħmel il-penitenza li jagħtini l-qassis.

L-Attività

BIEX INQERR TAJJEB

Il-katekist jistieden lill-partecipanti biex ipogġu l-5 affarijiet biex tqerr tajjeb wara xulxin. Dawn qegħdin fil-*Ktieb tal-Attivitajiet* f'paġna 77.

IL-KTIEB TAL-ATTIVITAJIET

- » Il-partecipanti jridu jiktbu b'ittri kbar il-kelma 'jiddisjaċini' fil-kaxxa li hemm f'paġna 76.
- » Il-partecipanti jridu jpoġġu wara xulxin l-5 affarijiet biex tqerr tajjeb li hemm f'paġna 77 kif hemm indikat fis-sezzjoni tal-Attività.

L-GHELUQ

Il-katekist jgħid:

"Meta ninduna li għamilt xi haġa hażina u jiddispjaċini, irrid immur inqerr. Fil-qrar Alla jaħfirli l-affarijiet hażiena li nkun għamilt."

Tindaqq id-diska *Nieqaf, naħseb, nagħzel ta' Mary Anne Zammit*. Il-partecipanti jistgħu jsegwu l-kliem tad-diska mill-*Ktieb tal-Attivitajiet* paġna 76.

4.4 Ċelebrazzjoni: In-Nagħġa

Il-Formazzjoni Personali

IT-TEMA PRINĊIPALI

Niċċelebraw flimkien il-maħfra li joffrilna Alla Missierna. Hu jhobbna ħafna u allura jrid jarana miġburin miegħu.

L-GĦAN

Għaldaqstant, f'din it-tema l-parteciċipanti se jikkoncentraw l-aktar fuq dawn l-aspetti:

- Li Alla l-Missier iħobbna ħafna.
- Li Alla l-Missier jaħfrilna u jerġa' jiġborna miegħu.

Jiena r-ragħaj it-tajjeb; jiena nagħraf in-nagħaġ tiegħi, u n-nagħaġ tiegħi jagħrfu lili, bħalma l-Missier jagħraf lili u jiena nagħraf lill-Missier; u għan-nagħaġ tiegħi nagħti ħajti. Għandi wkoll nagħaġ oħra, li m'humix minn dan il-maqjel; lilhom ukoll jeħtieġ li niġbor, u huma jisimġu leġni, u jkun hemm merħla waħda, ragħaj wieħed.

Gwanni 10:14-16

IL-MESSAĠĠ

Alla tant iħobbna li dejjem lest jaħfrilna, inkunu għamilna x'għamilna. Dan jidher ċar fil-parabbola tar-Ragħaj it-Tajjeb fejn Alla hu mqabbel mar-ragħaj it-tajjeb u l-midneb man-nagħġa l-mitlufa. Alla dejjem jibqa' jiġri wara dik in-nagħġa li tkun intilfet bl-intenzjoni li jerġa' jreġġaġha lejha, fit-triq it-tajba. Tant kemm hu hekk li Alla ta lill-uniku l-ben tiegħu għas-salvazzjoni tagħna lkoll.

In-nagħġa l-mitlufa hija fortunata li għandha ragħaj li jhobbha tant, ragħaj li bħalma

qal lil Pietru, lest li jaħfer sebgħa u sebgħin darba, jiġifieri dejjem. Għal dan l-iskop hu tana rigal tant kbir u sabiħ. Tana s-Sagrament tar-Rikonċiljazzjoni - Sagrament li permezz tiegħu aħna lkoll, wara l-waqqgħa fid-dnub b'sogħba kbira nerġgħu niġu rrikonċiljati ma' Alla u mal-Knisja. Dan hu Sagrament fejn il-marid jitfejjaq minn ħtija u jerġa' jsir parti mill-familja ta' Alla.

Fil-Katekiżmu tal-Knisja Kattolika nsibu dan spjegat hekk: "Tul il-ħajja pubblika tiegħu, Ġesù mhux biss ħafner id-dnubiet iżda wera wkoll

L-effett ta' din il-maħfra: daħħal mill-ġdid il-midinbin li qalgħu l-maħfra fil-komunità tal-Poplu ta' Alla, li minnha kien warrabhom jew begħedhom id-dnub. Sinjal tassew tal-għaġeb hu l-fatt li Ġesù jilqa' l-midinbin għall-mejda

tiegħu, anzi joqgħod għall-mejda magħhom, haġa li b'mod tassew iħawwad u jfixkel, iżda fl-istess waqt juri sew il-maħfra ta' Alla (ara Lq 15) u sew id-dħul mill-ġdid tal-midnebb fi fhdan il-poplu ta' Alla (ara Lq 19,9)." (Il-Katekizmu tal-Knisja Kattolika 1443).

Il-Knisja, fil-fatt hi dak il-maqjel li Kristu waħdu hu l-bieb li wieħed jista' jidhol minnu. (Ġw 10,1-10). Hi wkoll il-merħla li Alla nnifsu ħabbar minn qabel li kien se jkun ir-ragħaj tagħha (ara Iż 40,11; Eżek 34,11-31), u li n-nagħaġ tagħha, minkejja li għandhom ragħajja bnedmin li jimxu quddiemhom, dejjem titmexxa u titmantna minn Kristu nnifsu, ir-Ragħaj it-Tajjeb u r-Ragħaj il-Kbir (ara Ġw 10,11; 1 Piet 5,4) li jagħti ħajtu għan-nagħaġ tiegħu (ara Ġw 10,11-15).

Il-Katekizmu tal-Knisja Kattolika 754

REFERENZI

Il-Katekizmu tal-Knisja Kattolika, 1422-1499

QABEL MA TMUR GĦAL-LAQGĦA – ITLOB

Missier Etern, ragħaj li tmur tfittex in-nagħaġa l-mitlufa tiegħek u li qabel ma ssibha ma tistrieħx, għinna nimxu lkoll warajk u jekk xi ħadd minna jitbiegħed minnek minħabba d-dnub u l-ħażen nitolbuk erġa' dawru lej. Glorja lill-Missier u lill-Iben u lill-Ispirtu s-Santu. Kif kien mill-bidu issa u dejjem u jibqa' għal dejjem ta' dejjem Ammen.

Il-Pjan tal-Laqgħa

IKOLLOK B'ZONN:

- ▶ Stampi ta' naghgħ
- ▶ biex iwahħhal l-istampi tan-naghgħ
- ▶ markers
- ▶ Background music
- ▶ Ħabibi Ġesù
- ▶ Ir-Ragħaj hu s-Sid tiegħi
- ▶ powerpoint presentation Ir-Ragħaj interattiv.
- ▶ Il-Ktieb tal-Attivitajiet- paġni 78-79

Preparazzjoni qabel iċ-Ċelebrazzjoni

- ▶ Minn xi jiem qabel il-katekist jistieden lill-parteċipanti biex iġibu stampa ta' naghgħa.
- ▶ Jipprepara d-diski Ħabibi Ġesù u Ir-Ragħaj hu s-Sid tiegħi u l-powerpoint presentation Ir-Ragħaj interattiv.

A. L-Ewwel Laqgħa

Nippreparaw għaċ-Ċelebrazzjoni

Il-katekist flimkien mal-parteċipanti jgħidu talba: "Ġesù, aħna nafu li tħobbna ħafna. Aħna meta niġu nitgħallmu, dejjem nisimgħu kemm inti qalbek tajba u kemm tħobbna. Aħna ferħanin ħafna li inti tħobbna. Tħallniex nitbiegħdu minnek bid-dnub."

Il-katekist ikompli:

"Aħna għandna ħabib li jħobbna ħafna. Ejjew inkantaw id-diska Ħabibi Ġesù" mill-Ktieb tal-Attivitajiet, paġna 45.



NAGĦĠA MAGHMULA MIT-TAJJAR

Il-katekist jagħti forma ta' nagħġa lil kull

parteċipant. (ara Riżorsi)

Jgħidilhom pass pass xi jridu jagħmlu.

Jgħidilhom biex iġibuha fil-laqgħa ta' wara.

IL-KTIEB TAL-ATTIVITAJIET

- » Il-parteċipanti jridu jpinġu n-nagħġa li hemm f'paġna 78.
- » Il-parteċipanti jpinġu l-kliem 'Ġesù hu r-ragħaj tiegħi' li hemm f'paġna 79.

B. It-Tieni Laqgħa

Niċċelebraw – In-Nagħġa

Importanti li għal din iċ-ċelebrazzjoni jkun hemm ambjent sabiħ fejn il-parteċipanti jkunu jistgħu jidhlu fi spirtu li huma milqugħa u li hemm min iħobbhom u jaħfrilhom. Ikun hemm mużika fl-isfond.

Il-katekist jibda billi jistieden lill-parteċipanti jitolbu:
"Ġesù, jiena n-nagħġa tiegħek. Ħallini nibqa' dejjem miegħek u tħallinix nitbiegħed minnek bid-dnub. Grazzi li tħobbni ħafna."

Wara, ikompli:

"Waħda mill-istejjer li qalilna Ġesù hija dik fuq ragħaj li tilef nagħġa mill-mija li jieħu ħsieb għax ir-ragħaj xogħlu hu li jieħu ħsieb mitt nagħġa. Ejjew naraw din l-istorja flimkien."

Il-katekist juri l-*powerpoint presentation*: Ir-Ragħaj interattiv.

Il-katekist johloq ambjent ta' diskussjoni b'dawn il-mistoqsijiet:

- » Kif taħseb li ħassitha n-nagħġa li ntilfet?
- » Kif taħseb li ħassitha n-nagħġa meta sabha r-ragħaj?

Il-katekist jispjega:

“Ġesu’ qabbel lilu nnisu ma’ ragħaj u lilna qabbilna man-nagħaj. Meta aħna ma nagħmlux dak li jrid minna Ġesù inkunu qisna dik in-nagħġa illi ħarbet u ntilfet.”

Il-katekist jistieden lill-parteciġpanti biex jiffurmaw ċirku. Flimkien jgħidu din it-talba:

“Ġesù, jiena qisni nagħġa.

Inti r-ragħaj.

Ibqa’ ħu ħsiebi

Kemm indum ħaj.”

Il-katekist jiġbor l-istampi tan-nagħaj li jkunu ġabu l-parteciġpanti u jiffirma chart.

Jikteb l-isem ta’ kull parteciġpant ħdejn l-istampa tan-nagħġa li jkunu ġabu. Jekk ikun hemm min ma ġabx stampa ta’ nagħġa, il-katekist iwaħħallu stampa hu ta’ nagħġa u xorta jiktiblu ismu. Fin-nofs ta’ dawn l-istampi jwaħħal stampa ta’ Ġesu’ Ragħaj.

Bħala għeluq tindaqq id-diska *Ir-ragħaj hu s-Sid tiegħi*. Il-parteciġpanti jistgħu jsegwu l-kliem tad-diska mill-*Ktieb tal-Attivitajiet* paġna 78.

IMPORTANTI:

Il-katekisti għandhom il-materjal għall-Ewwel Qrara u huma mħeġġin li jużawh meta l-parteciġpanti jkunu qegħdin iqerru għall-ewwel darba.

Unità 5

l-Ewkaristija

Skop tal-Unità

Ġesù jitmà' 5000 ruħ u għax iħobbna jwegħedna li jibqa' magħna. It-tfal isiru jafu fuq it-twaqqif tal-Ewkaristija fl-Aħħar Ċena. Ġesù jiltaqa' magħna kuljum fit-Tqarbin. Issir ukoll spega ħafifa tal-quddiesa.

Temi f'din l-unità:

- 5.1 Ġesù jibqa' magħna
- 5.2 L-Aħħar Ċena
- 5.3 Ġesu' jixtieq jibqa' magħna fl-Ewkaristija
- 5.4 Spjega tal-Quddiesa

Talb bl-amment f'din l-unità:

Talba wara Tqarbin - 5.2

It-Talba 'Mulej Tiegħi u Alla Tiegħi' - 5.2

Ċelebrazzjoni

Dry Mass

5.1 Ġesù Jibqa' Magħna

Il-Formazzjoni Personali

IT-TEMA PRINĊIPALI

Meta Ġesù qam mill-mewt baqa' jidher għal xi żmien lill-Appostli tiegħu. Wara, sar iż-żmien biex jitla' fis-sema. L-appostli bdew jibzġgħu. Bdew iħossuhom waħedhom. X'ha jagħmlu issa mingħajr Ġesù? Imma Ġesù qalilhom li ha jibqa' magħhom sal-aħħar taż-żmien. Anke għalina kien qed jgħid Ġesù li ha jibqa' dejjem magħna.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li meta Ġesù qam mill-mewt baqa' jidher għal xi żmien lill-Appostli tiegħu.
- Li wara, sar iż-żmien biex jitla' fis-sema.
- L-Appostli bdew jibzġgħu. Bdew iħossuhom waħedhom.
- Ġesù qalilhom li ha jibqa' magħhom sal-aħħar taż-żmien.
- Anke għalina kien qed jgħid Ġesù li ha jibqa' dejjem magħna.

Din hi l-ħajja ta' dejjem, li jagħrfu lilek, Alla waħdek veru, u lil Ġesù Kristu, li inti bghatt. Jien igglorifikajt lilek fuq l-art billi temmejt ix-xogħol li tajtni nagħmel. Jiena għarraft ismek lill-bnedmin li inti tajtni mid-dinja. Kienu tiegħek, u inti tajthom lili, u huma ħarsu kelmtek. Issa jafu li dak kollu li tajtni ġej minnek; għaliex il-kliem li int tajt lili jiena tajtu lilhom, u huma laqgħuh u għarfu tabilhaqq li jiena hriġt minnek, u emmnu li inti bghattni.

Ġwanni 17:3-8

IL-MESSAĠĠ

Ġesù tana l-kelma tiegħu li ma jhalliniex waħedna. Meta wasal il-waqt tela' s-sema, imma hu ried jibqa' magħna wkoll. Hu ried jibqa' preżenti fostna permezz tal-Ewkaristija.

Hawnhekk, il-katekist se jibda jintroduci bil-mod lill-partecipanti għall-misteru tal-Ewkaristija - suġġett tqil, bħalma wara kolloxx sabuh l-Appostli. Tajjeb li, bħal Ġesù, nagħmlu emfasi kbira fuq il-fatt li l-Ewkaristija hija

stedina għall-imħabba ta' Ġesù. Hu biss għandu 'l-kliem tal-ħajja ta' dejjem'. Meta nilqgħu r-rigal tal-Ewkaristija qed nilqgħu lil dak li verament jista' jagħti sens lill-ħajja tagħna.

Il-mod tal-preżenza ta' Kristu taħt l-ispeċi Ewkaristiċi ma hemmx ieħor bħalu. Hu jgħolli l-Ewkaristija 'l fuq mis-sagramenti l-oħra kollha u jagħmilha bħala l-aħjar mezz għall-perfezzjoni tal-ħajja spiritwali. Fis-Sagrament tal-Ewkaristija

hemm verament, realment u sostanzjalment il-Ġisem u d-Demm flimkien mar-ruħ u d-divinità ta' Sidna Ġesù Kristu, u għalhekk hemm Kristu kollu kemm hu.

F'din il-laqqgħa, is-sugġett tal-Ewkaristija jiġi ppreżentat permezz tal-istorja tat-tkattir tal-ħobż. Hija storja sempliċi li l-partecipanti jifhmu malajr. Dak li jipprova l-ħobż u l-ħut hu tifel bħalhom. Li wieħed ikun bil-ġuħ u jsib min jgħinu jitrejjaq hija l-esperjenza ta' kulħadd. Il-miraklu tat-tkattir tal-ħobż, meta l-Mulej ħa l-ħobżiet, berikhom, qasamhom u tahom lid-dixxipli biex jitimgħu l-folla, huwa x-xbieha tat-tkattir bla qies tal-ħobża waħda tal-Ewkaristija f'kull post u f'kull żmien.

Fil-Liturġija tal-Quddiesa, aħna nuru l-fidi tagħna fil-preżenza reali ta' Kristu taħt l-ispeċi tal-ħobż u tal-inbid billi, fost ġesti oħra, ninzlu għarkubbtejna, jew inbaxxu rasna b'sinjal ta'

adorazzjoni lill-Mulej. "Il-Knisja Kattolika tat u tibqa' tagħti dan il-kult ta' adorazzjoni li għandu jingħata lill-Ewkaristija mhux biss waqt il-Quddiesa, imma wkoll barra ċ-ċelebrazzjoni tagħha billi tħares b'għożża kbira l-ostji kkonsagrati, meta tippreżentahom lill-Insara biex b'solennità kbira jivvenerawhom, u toħroġ bihom f'purċissjoni." (Pawlu VI, *Mysterium Fidei*, 56.)

Kristu ried ikun preżenti fil-Knisja tiegħu b'mod li ma jkunx hemm ieħor bħalu. Billi Hu kien ser iħalli lil tiegħu u ma kinux se jarawh aktar, ried jagħtina l-preżenza sacramentali tiegħu. Billi kien sejjer joffri lilu nnifsu fuq is-salib biex isalvana, ried li aħna jkollna t-tifkira tal-istess imħabba li biha ħabbna sa 'l-aħħar' (Ġw 13,1) - sa ma tana ħajtu stess. Bil-preżenza reali tiegħu, Kristu jibqa', b'mod misterjuż fostna, bħala dak li ħabbna u ta ħajtu għalina. Hu jibqa' fostna taħt l-ispeċi tal-ħobż u tal-inbid li juruna u jagħtuna din l-imħabba tiegħu.

‘Il-Knisja u d-dinja jeħtiegu ħafna l-qima ewkaristika. Ġesù jistenniena f’dan is-sagrament tal-imħabba, ma niċħdulux iż-żmien li rridu biex immorru niltaqgħu miegħu fl-adorazzjoni u l-kontemplazzjoni, mimlijin bil-fidi u lesti npattu għall-ħtijiet kbar u għad-delitti tad-dinja. Jalla ma tigi nieqsa qatt l-adorazzjoni tagħna.

Ġwanni Pawlu II, *Ittra Appostolika Dominicae Cenaе*, 3

REFERENZI

Il-Katekiżmu tal-Knisja Kattolika, 1335-1381

QABEL MA TMUR GĦAL-LAQGĦA –ITLOB

Mulej Ġesù, il-preżenza tal-Ġisem veru u tad-Demm veru tiegħek fis-Sagrament tal-Ewkaristija ma nistax naraha bis-sensi tiegħi imma bil-fidi biss. Għalhekk, nilqa' bil-fidi l-kliem tiegħek meta għedtilna: 'Dan hu ġismi li jingħata għalikom' għax int il-verità u ma tigdibx.

Jien nadurak bil-qima, Alla li tinsab
Moħbi hawn quddiemi taħt dawn ix-xbihat,
Lilek qalbi kollha hawn f'riġlejk nagħtik;
Meta naħseb fuqek ħsiebi nitlef fik.

L-għajn, l-idejn, it-togħma lilek ma jhossux;
iżda biss b'li smajna, għala ma nemmnux?
Nemmen li qalilna l-lben tal-Mulej
Xejn m'hu iżjed minnu mill-kliem tal-Feddej.

Il-Pjan tal-Laqgħa

IKOLLOK B'ZONN:

- ▶ Stampi li juru l-Buskett
- ▶ Żewġ familji differenti
- ▶ Żewġ familji qed jagħmlu attivitajiet differenti
- ▶ Bibbja tat-Tfal
- ▶ Stampi tal-miraklu tal-ħobż u l-ħut
- ▶ Forom ta' ħobż u ħut għall-parteciċipanti kollha
- ▶ Diska: Grazzi
- ▶ Stampi ta' Clive u Janet
- ▶ Stampi ta' Ġesù tiela' s-sema
- ▶ Diska: Magħkom inkun jien kuljum
- ▶ Il-Ktieb tal-Attivitajiet - paġni 82-85

A. L-Ewwel Laqgħa

Ġesù Jitma' Ħafna Nies

L-GĦAN

Il-parteciċipanti jiltaqqgħu mal-miraklu li Ġesù għamel meta darba tema' ħafna nies. Ġesù wegħedna li ser jibqa' dejjem magħna.

IT-TALBA

Il-katekist jiftaħ il-laqgħa tallum billi jistieden lill-parteciċipanti jitolbu:

"Ġesù, ergajna ltqajna flimkien biex nitkellmu miegħek u nitgħallmu aktar fuqek. Jiena qed nieħu gost niġi nisma' fuqek. Il-katekist/a qalilna/qaltilna li hemm ħafna tfal li m'għandhomx min ikellimhom fuqek. Ġesù għin lil dawk it-tfal biex huma wkoll ikollhom min jgħallimhom fuqek. Nitolbu... **Ismagħna nitolbuk Mulej.**

L-INTRODUZZJONI – IL-ĦARĠA TA' CLIVE

Il-katekist jgħid lill-parteciċipanti:

"Illum ħa nerġgħu nisimgħu storja oħra mill-ħajja tal-ħbieb tagħna Clive u Victoria. Ftiehm u li billi is-Sibt il-papà ma kienx xogħol, kienu sejrin ħarġa flimkien bħala familja. Tafu fejn kienu sejrin? (Il-katekist iħalli lill-parteciċipanti juru l-ideat tagħhom).

Tajjeb. Kienu sejrin ġurnata l-Buskett. Clive u Victoria lestew il-ballun imma ħuhom, Jeremy lesta l-folder



tat-tpingija, billi kien iħobb ipingji għax ħaseb li l-Buskett żgur ser ikun hemm xi ħaġa sabiħa x'ipingji. Il-mamà tafu x'lestiet? (Il-katekist jistenna lill-partecipanti jwegħuh.)

Iva, kollox sew. Lestiet basket mimli affarijiet tajbin tal-ikel għax hemm ma tantx issib affarijiet tal-ikel. Il-papà lesta l-ktieb li kien qiegħed jaqra biex forsi jispiċċah. Kemm ħadu pjaċir flimkien... Tafu x'qagħdu jagħmlu? (Il-katekist jistenna t-tweġiba mingħand il-partecipanti.)

Veru hekk għamlu... Imma ħej, malajr sar nofsinhar u kulħadd kellu ħafna ġuħ. Clive mar mal-papà biex iġibu l-basket tal-ikel imma...il-basket ma kienx fil-karozza....il-mamà ħasbet li kien ser iġibu l-papà waqt li l-papà ħaseb li ġabitu l-mamà....

"Issa x'ser nagħmlu?" staqsa l-papà. It-tfal kienu ser jibdew jibku ... għax kellhom ħafna ġuħ. Il-mamà u l-papà bdew jinkwetaw għax ma kienx hemm minn fejn tixtri.

"L-aħjar immorru lura u nieklu d-dar," qal il-papà. Imma t-tfal ma xtaqux imorru lura d-dar daqs kemm kienu qed jieħdu pjaċir. Ftit 'il bogħod minnhom kien hemm familja oħra li wkoll kienu marru picnic... Il-mamà ta' dawn indunat li l-familja ta' Clive kien għalhom xi ħaġa. Marret ħdejn il-mamà ta' Clive u staqsietha x'kien għalha.... din malajr qaltilha.

Din il-mamà kienet qalbha tajba ħafna u ma xtaqitx li Clive u ħutu jiddejuq u allura qalet lill-mamà tagħhom . . . (Hawnhekk il-katekist jistaqsi lill-partecipanti x'jaħsbu li qalet il-mamà ta' dik il-familja lill-mamà ta' Clive – "X'taħsbu li qalet?" Jistenna lill-partecipanti jwieġbu.)

"U le tmorrux id-dar... Ara jiena ġibt xi ftit ikel żejjed. Ejja ħa nagħtikom ftit minn tagħna." U qasmu kollox flimkien."

Il-Kontenut

DISKUSSIONI

Il-katekist jgħid:

"Wara li smajna l-istorja ta' Clive u l-familja tiegħu, issa ħa naraw ftit x'niftakru minnha!"

Hawnhekk irid joħroġ il-punt li kieku ma kienx hemm xi ħadd li qasam magħhom l-ikel, il-familja kienet tmur lura d-dar la darba l-mamà/papà nsew l-ikel u huma ma kellhomx x'jieklu." Il-katekist jistaqsi:

- » Kif ħassewhom Clive u ħutu meta kienu l-Buskett?
- » Kif ħassewhom meta ndunaw li ma kellhomx ikel?
- » Ħadu pjaċir meta kienu sejrin id-dar għax ma kellhomx ikel?
- » Ħassewhom ferħanin meta dik il-mara tathom jieklu mill-ikel tagħha?

Il-katekist ikompli xi mistoqsijiet li jara li jkunu addattati għall-partecipanti li jkollu quddiemu.

STORJA MILL-BIBBJA: ĠESÙ TEMA' 5000 RAĠEL

Il-katekist jaqra l-istorja mill-Bibbja tat-Tfal. Hekk, ikun qed jagħti l-idea li huma, il-partecipanti stess, jistgħu jaqraw il-Bibbja minn ktieb li jkun addattat għalihom.

DISKUSSIONI

Wara li l-katekist jgħid u jaqra l-istorja ssir diskussjoni fejn il-partecipanti jkollhom ċans jikkumentaw fuq l-istorja.

- » Kieku inti kont flok dak it-tifel kont tagħtih ħobż lil Ġesù?
- » Taħsbu li dak it-tifel kien ferħan li ta l-ħobż tiegħu lil Ġesù? Għaliex?
- » Meta inti tgħin lil xi ħadd kif tħossok?

Il-katekist isaħħaħ dak li jgħidu l-partecipanti u bil-mod il-mod juri li waqt li Ġesù lil dawk in-nies tahom jieklu l-ħobż u l-ħut, lilna Ġesù ser jagħtina nieklu xi ħaġa oħra.

L-Attività

MIMA

Il-katekist jistieden lill-partecipanti jagħmlu mima tal-Istorja: Ġesù jitma' 5000 ruħ. Meta jkunu waslu li Ġesù jbierek il-ħobż u l-ħut u jagħtihom lill-Appostli biex iqassmuh, il-katekist iqassam forom bojod ta' ħuta u ħobża biex il-partecipanti jpinguhom. Imbagħad meta jgibuhom lura, il-katekist iwaħħalhom fil-kamra.

IL-KTIEB TAL-ATTIVITAJIET

Il-partecipanti jridu jimmarkaw f'paġna 83 il-ħobż u l-ħut li Ġesù' kellu bżonn biex jagħmel dan il-miraklu.

L-GHELUQ

Il-partecipanti jkunu inkoraġġiti jgħidu talba ta' ringrazzjament li dejjem isibu x'jiekl.

Tindaqq id-diska Grazzi. Il-partecipanti jistgħu jsegwu l-kliem tad-diska mill-Ktieb tal-Attivitajiet paġna 82.

B. It-Tieni Laqgħa

Ġesù jrid jibqa' Magħna

L-GHAN

Meta Ġesù qam mill-mewt baqa' jidher għal xi żmien lill-Appostli tiegħu. Wara, sar iż-żmien biex jitla' fis-sema. L-appostli bdew jibzġu. Bdew iħossuhom waħedhom. X'ha jagħmlu issa mingħajr Ġesù? Imma Ġesù qalilhom li ha jibqa' magħhom sal-aħħar taż-żmien. Anke għalina kien qed jgħid Ġesù li ha jibqa' dejjem magħna.

IT-TALBA

Il-katekist jibda jitlob flimkien mal-partecipanti: "Grazzi Ġesù li inti dalwaqt tiġi għandna fil-Preċett. Jiena nixtieq ħafna li inti tiġi għandi. Min jaf kemm hawn tfal daqsi li huma wkoll qed jistennewk tiġi għandhom! Grazzi Ġesù."

L-INTRODUZZJONI

Il-katekist jibda jirrakkonta: "Illum ha nerġġu niltaqgħu ma' Clive u l-ħabiba tiegħu Janet. Tridu intom terġġu tiltaqgħu magħhom?"

Wara li jkun ha t-twegjiba mingħand il-partecipanti, il-katekist ikompli: "Ejjew mela ha nisimgħu storja mill-ħajja tagħhom meta għamlu *promise*."

Din l-istorja trid twassal lill-partecipanti biex jifhmu x'inhi *promise*.

STORJA

Clive Ħares, Janet, inti llejla ser tiġi d-dar tagħna bħall-aħħar darba?
Janet U żgur, daqskemm ħadna pjaċir nilagħbu. Jien ser nerġa' ngib dik il-logħba. Lilek għoġbitek, hux veru?
Clive Veru, aqta' kemm ħadt gost. U nistgħu nerġġu noħorġu fil-ġnien.
Janet Sewwa. Mela ftehemna. Il-lejla żgur niġi. Ciao.

Il-katekist ikompli:

"Kif wasal lura mill-iskola, Clive neħha l-uniformi, kiel dak li lestietlu l-mamà u qal lill-mamà li Janet kienet ġejja tilgħab miegħu bħal dakinhar. Wara li lesta l-*homework* qagħad jistenna lil Janet tiġi. Kemm kien kuntent li ġejja Janet għax hi l-ikbar ħabiba tiegħu! Imma għalkemm dam ħafna jistenna, Janet ma ġietx. Kemm iddispaċiħ Clive li Janet ma ġietx u beda jaħseb għaliex ma ġietx. Fl-aħħar, il-mamà qaltlu li issa kien sar il-ħin u żgur li mhux ser tiġi. Forsi ġralha xi haġa u ma setgħetx tiġi.

Fil-għodu, Clive mar ħdejn Janet u qalilha, "Kemm domt nistenniek ilbierah! Xi ġralek? Ġralek xi haġa?" Imma Janet qaltlu, "Le, ma ġrali xejn." Clive qalilha, "Taf kemm domt nistenniek..... Inti wegħedtni li ser tiġi u allura la ma ġralek xejn, għax ma ġejtx?" "Ma kelliex aptit! Qgħadt nara '*High School Musical*' fuq it-*Television*..." qaltlu Janet. "Iss! Imma int wegħedtni li ser tiġi... u bqajt nistenniek," qal Clive li kważi kien ser jibki...

Il-Kontenut

DISKUSSIONI

Il-katekist jagħti ċans lill-parteċipanti jittkellmu u jagħmel mistoqsijiet biex joħroġ il-punt li meta nagħmlu promise rridu nżommuh.

Il-katekist jistieden lill-parteċipanti:

- » Wara li smajna din l-istorja mill-ħajja ta' Clive u Janet, ejjew ħa naraw x'għadna niftakru.
- » Għoġbitkom l-istorja? Għaliex?
- » Għamlet tajjeb Janet meta ħalliet lil Clive jistenna d-dar u qagħdet tara 'High School Musical'?
- » Setgħet għamlet xi ħaġa Janet u ma ħallietx lil Clive jistenna? Forsi tibgħat messagġ jew iċċempel bit-telefon?
- » Kieku inti kont flok Janet x'kont tagħmel? U jekk ma jkollokx aptit, tmur xorta?
- » Tafu x'inhu *promise*?
- » Kemm hu importanti li nżommu l-*promise* li nagħmlu?

STORJA MILL-BIBBJA: ĠESÙ TIELA' S-SEMA

Il-katekist jgħid;

"Ġesù wkoll għamel 'promise' importanti. Hu qal lill-Appostli u lil dawk in-nies li kienu miegħu li Hu ser jibqa' magħna għal dejjem."

Il-katekist jaqra din is-silta mill-Bibbja tat-Tfal. Filwaqt li tinqara l-istorja, il-katekist jista' juri l-istampi. Fejn il-kamra tippermetti, il-parteċipanti għandhom jiffurmaw ċirku u l-katekist ikun fin-nofs bil-Bibbja tat-Tfal f'idejh. Tista' tindaqq *background music* waqt li tinqara s-silta.

SPJEGA TAS-SILTA

Il-katekist jagħti opportunità lill-parteċipanti biex jaħsbu u jiddiskutu:

"Taħsbu li Ġesù żamm din il-'promise'?"

Tajjeb li jara x'jaħsbu l-parteċipanti fuq dan. Ikompli: "Ġesù huwa Alla u qiegħed magħna l-ħin kollu u kullimkien. Hu ser jibqa' magħna dejjem. Hu qiegħed hawn magħna jiehū gost jarana nitkellmu fuqu, jarana nilagħbu, nistudjaw. Fejn iżjed jarana?"

Il-katekist jistaqsi lill-parteċipanti.

"Ġesù qiegħed magħna fl-Ewkaristija."



L-Attività

AQTA' S-SENTENZA

Il-katekist jistieden lill-partecipanti jsibu paġna 82 mill-Ktieb tal-Attivitajiet. Il-katekist jispjega lill-partecipanti xi jridu jagħmlu. Il-partecipanti jridu jgħaqqdu s-sentenza 'Ġesù ser jibqa' magħna għal dejjem'.

Kif jgħaqqdu s-sentenza, il-partecipanti jiktbuha fil-kaxxa li hemm f'paġna 83 tal-Ktieb tal-Attivitajiet.

IL-KTIEB TAL-ATTIVITAJIET

- » Il-partecipanti jridu jsibu s-sentenza li hemm f'paġna 82 u jiktbuha f'paġna 83 kif hemm indikat fis-sezzjoni tal-Attività.
- » Il-partecipanti jridu jpinġu sitwazzjonijiet fejn Ġesù ser jibqa' magħna. Iridu jpinġuhom fil-kaxxi li hemm f'paġna 84.

L-GHELUQ

Bħala talba għall-għeluq, il-katekist, flimkien mal-partecipanti, jgħid din it-talba:
"Mulej Ġesù, aħna qed niltaqqgħu hawn flimkien biex insiru nafu aktar lil xulxin u lilek. Ġesù, għinna biex insiru aktar f'bieb ta' xulxin u tiegħek."

Tindaqq id-diska Magħkom inkun jien kuljum. Il-partecipanti jistgħu jsegwu l-kliem tad-diska mill-Ktieb tal-Attivitajiet, paġna 84.

Il-katekist iħeġġeġ lit-tfal, biex fil-laqgħa li jmiss iqibu xi haġa tajba tal-ikel biex jasmuha flimkien.

5.2 L-Aħħar Ċena

Il-Formazzjoni Personali

IT-TEMA PRINĊIPALI

Ġesù tant kien iħobb lill-ħbieb tiegħu li qabel ma kien sejjer ibati ried jagħmel ikla speċjali magħhom. Din hija propju l-Aħħar Ċena. Wara li l-partecipanti jiltaqqgħu ma' din il-ġrajja, jistgħu jaraw xi powerpoint presentation fuq l-Aħħar Ċena. Jekk ma jkunux jistgħu, jirrextawha huma fil-kamra. F'din l-ikla Ġesù biddel il-ħobż u l-inbid f'Ġismu u f'Demmu.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li Ġesù tant kien iħobb lill-ħbieb tiegħu li qabel ma kien sejjer ibati ried jagħmel ikla speċjali magħhom. Din hija propju l-Aħħar Ċena.
- Li f'din l-ikla Ġesù biddel il-ħobż u l-inbid f'Ġismu u f'Demmu.

Meta sar il-ħin, qagħad fuq il-mejda flimkien mal-appostli. U Ġesù qalilhom: "Kelli xewqa kbira li nagħmel din l-ikla tal-Għid magħkom qabel ma nbati! Ghaliex, ngħidilkom, din l-ikla m'iniex se nagħmilha iżjed sa ma tkun seħħet għal kollox fis-Saltna ta' Alla." U qabad kalċi, radd il-ħajr u qal: "Hudu dan il-kalċi u aqsmuh bejnielkom. Ghaliex, ngħidilkom, minn issa 'l quddiem ma nixrobx iżjed mill-frott tad-dielja sa ma tiġi s-Saltna ta' Alla." Imbagħad ħa l-ħobż, radd il-ħajr, qasmu, newwilhulhom u qal: "Dan hu ġismi li jingħata għalikom; aghmlu dan b'tifkira tiegħi."

Luqa 22: 14-20

IL-MESSAĠĠ

Il-Mulej, li ħabb lil tiegħu, ħabbhom għall-aħħar. Billi kien jaf li kienet waslet is-siegħa tiegħu biex jgħaddi minn din id-dinja għal għand il-Missier, waqt l-ikla ħasel saqajn l-Appostli u tahom il-kmandament tal-imħabba. Biex iħallilhom sinjal ta' mħabbtu u biex ma jitbiegħed qatt minn dawk li kienu tiegħu, waqqaf l-Ewkaristija bħala tifkira tal-mewt u l-qawmien tiegħu u ordnalhom jiċcelebrawha sa ma jerġa' jiġi.

F'din il-laqqgħa l-Ewkaristija hija pprezentata forma ta' party - festin. F'dan iż-żmien li fih il-partecipanti qed jiskopru li jistgħu jibnu ħbiberiji sbieħ ma' tfal oħra, huwa faċli għall-katekist li jipprezenta l-Aħħar Ċena bħala forma ta' party li qed jagħmlu dawn il-ħbieb flimkien. Fl-istess ħin hemm ukoll l-element ta' qsim flimkien - ta' 'sharing'. Hawn, il-katekist irid jagħmel enfasi fuq din il-kwalità li tkun għadha mhix tant żviluppata fil-partecipanti ta' din l-età li għadhom

iħossu li d-dinja ddur madwarhom u li wkoll ġejjin minn familji żgħar u allura ma jħossux daqstant il-bżonn li jaqsmu dak li jkollhom ma' tant nies oħrajn.

'Aġhmlu dan b'tifkira tiegħi'. B'din l-ordni Ġesù ried li ssir tifkira tal-ħajja, tal-mewt tal-qawmien mill-mewt tiegħu u tal-interċessjoni tiegħu quddiem il-Missier.

Sa mill-bidu l-Knisja obdjet din l-ordni tal-Mulej. 'Kienu jzommu sħiħ fit-tagħlim tal-Appostli u fl-għaqda ta' bejniethom, fil-qsim

tal-ħobż u fit-talb. Kull jum kienu jmorru fit-tempju flimkien, jaqsmu l-ħobż fi djarhom u jissieħbu fl-ikel bi qlub ferħana u safja.' (Atti2,42-46)

L-Insara kienu jiltaqqgħu għall-'qsim tal-ħobż', l-aktar 'fl-ewwel jum tal-ġimgħa', jiġifieri f'jum il-Ħadd, f'jum il-Qawmien ta' Kristu mill-imwiet. Minn dak iż-żmien 'l hawn, iċ-ċelebrazzjoni tal-Ewkaristija baqgħet dejjem issir b'mod li llum insibuha kullimkien fil-Knisja, bl-istess struttura li kellha fil-bidu. Għadha fiċ-ċentru tal-ħajja tal-Knisja.

'Kristu, Alla u Sidna, offra darba għal dejjem lilu nnifsu lil Alla l-Missier, meta miet fuq l-artal tas-Salib biex jagħti lill-bnedmin, il-fidwa għal dejjem. Iżda għaliex is-sacerdozju tiegħu ma kellux jintemm bil-mewt tiegħu, fl-aħħar ikla, 'fil-lejl li kien ittradut', ried iħalli lill-Knisja l-Għarusa maħbuba tiegħu, sagrafiċċju li jidher, sagrafiċċju li bih jiġgedded is-sagrafiċċju li seħħ darba għal dejjem fit-tixrid tad-demem fuq is-salib, ħalli t-tifkira tiegħu tibqa' ssir sal-aħħar taż-żmien u l-qawwa tiegħu għas-salvazzjoni tingħata għall-maħfra tad-dnubiet li aħna nagħmlu kull jum.'

Il-Konċilju ta' Trento, Denzinger-Schonmetzezer, 1740

REFERENZI

Il-Katekiżmu tal-Knisja Kattolika, 1337-1344

QABEL MA TMUR GĦAL-LAQGĦA – ITLOB

Mulej Ġesù, minn ċelebrazzjoni għal oħra tal-Ewkaristija mqaddsa, bit-tħabbira tal-misteru tal-Għid tiegħek sa ma terġa' tiġi, aħna, il-poplu tiegħek fil-pellegrinaġġ tagħna f'din id-dinja nimxu 'l quddiem lejn l-ikla tas-sema meta lkoll noqogħdu għall-ikla tiegħek ta' dejjem. Għinna biex nersqu ta' spiss lejn dan is-sagrament u nersqu lejħ bil-fidi u bl-imħabba biex b'hekk ikun jistħoqqilna li nkunu aħna wkoll mistiedna għall-ikla tat-tieg tal-Ħaruf. Aġhmel li din l-ikla mqaddsa ma tkunx il-kundanna tagħna imma tkun għalina ta' fejqan fir-ruħ u fil-ġisem. Ammen.

A. L-Ewwel Laqgħa

Ġesù Ried jiekol mal-Ħbieb tiegħu

L-GĦAN

Ġesù tant kien iħobb lill-ħbieb tiegħu li qabel ma kien sejjer ibati ried jaqħmel ikla speċjali magħhom. Din hija propju l-Aħħar Ċena.

IT-TALBA

Il-katekist jiftaħ il-laqgħa tallum billi jistieden lill-partecipanti jitolbu:
"Ġesù, illum ser nitolbuk għal dawk it-tfal kollha daqsna li jinsabu l-isptar. Ġesù, jekk jogħġbok, fejjaqhom biex huma wkoll ikunu ferħanin bħalna. Hu ħsieb il-mamà u l-papà tagħhom għax naħseb li jixtiequ li t-tfal tagħhom ikunu b'saħħithom u magħhom id-dar."

L-INTRODUZZJONI – STORJA MILL-HAJJA TA' CLIVE

Il-katekist jintroduċi s-suġġett tal-laqgħa tallum:
"Illum ħa nerġġu niltaqgħu mal-ħabib tagħna Clive. Illum Clive ħa jirrakuntalna fuq il-birthday ta' ħuh. Nisimgħu flimkien."

Il-Pjan tal-Laqgħa

IKOLLOK BŻONN:

- ▶ Video jew stampi ta' party
- ▶ Stampi l-Aħħar Ċena
- ▶ Printouts tal-Aħħar Ċena
- ▶ Feature: Jesus of Nazareth- L-Aħħar Ċena
- ▶ Nistgħu nagħmlu riferenza għal xi wirja tal-Mejda tal-Appostli li l-partecipanti jkunu marru jaraw fir-Randan
- ▶ Diska: Sebbhu lil Alla
- ▶ Stampi tal-hobż u tal-inbid
- ▶ Stampi tal-Ewkaristija
- ▶ Diska: Araw x'imħabba qawwija
- ▶ Il-Ktieb tal-Attivitjiet - paġni 86-89



STORJA

Il-katekist jgħid:

"Ilbieraħ kien il-birthday ta' Jeremy. Clive u Victoria (ħut Jeremy) għenu lill-mamà ssajjar ħafna affarijiet tajbin li kien iħobb Jeremy. Meta sar il-ħin tal-ikel Jeremy talab lil oħtu Victoria biex tgħid it-talba ta' qabel l-ikel. "Grazzi, Mulej, ta' dan l-ikel tajjed li sajret il-mamà għall-birthday ta' ħija Jeremy. Jeremy iħobbu ħafna dan l-ikel," qalet Victoria. Pront pront qabeż Clive u qal: "U Mulej, grazzi talli għandna lil Jeremy."

Jeremy beda jirrakonta xi stejjer. Kulħadd kellu xi storja xi jgħid. Kemm kien tajjed dak l-ikel! Kulħadd ħa ħafna pjaċir flimkien.. jiekol.. jittellem .. u jiċċajta.

Clive, Victoria u l-mamà u l-papà taw lil Jeremy r-rigali li lestewlu. Ir-rigali kienu ħafna sbieħ u Jeremy ħa ħafna gost bihom. Wara kantaw Happy Birthday lil Jeremy u qasmu l-kejk.

Il-Kontenut

DISKUSSIONI

F'din id-diskussjoni jrid joħroġ il-punt li l-familja għamlet festa flimkien għax huma ferħanin b'xulxin. Hawnhekk, għandna xi mistoqsijiet li jistgħu jgħidu l-partecipanti biex il-katekist iressaqhom għas-suġġett.

- » X'għoġobkom l-iżjed mill-istorja?
- » Clive u Victoria lil Jeremy kienu jħobbuh ħafna. Xtaqu li fil-*birthday* Jeremy ikun ferħan. X'għamlu biex Jeremy jkun ferħan? (Għenu lill-mamà tagħmel dak l-ikel li kien iħobb Jeremy.)
- » Qabel l-ikel tiftakru x'qalu flimkien? (Qalu xi talb, "Grazzi Mulej ta' ... Grazzi Mulej talli tajtna lil Jeremy").
- » Jeremy qal ħafna stejjer ... kielu dak li lestew għall-*birthday* ta' Jeremy...Clive u Victoria tawh ir-rigali li kellhom lesti.... kantaw *Happy Birthday* u kienu ferħanin flimkien. Tridu nkantaw aħna wkoll *Happy birthday* lil Jeremy? Mela ejjew inkantaw.
- » Meta kienu qed jiekol dawk l-affarijiet tajbin kulħadd qagħad bilqiegħda waħdu u kulħadd qagħad jiekol l-affarijiet tiegħu waħdu? (Kienu ferħanin għax qagħdu flimkien u qasmu kollox flimkien).

STORJA MILL-BIBBJA

Il-katekist jaqra din l-istorja tal-Aħħar Ċena f'atmosfera ta' ġabra u talb mill-Bibbja għat-Tfal.

Wara li tinqara is-silta, il-katekist jista' juri s-silta minn Jesus of Nazareth fejn tissemma l-aħħar ċena. Il-partecipanti jkun jistgħu jsegwuh aħjar il-feature għax ikunu ġa semgħu l-istorja.

Il-katekist jgħid: "Ħa naraw issa ftit tiftakrux dak li ntqal."

Tajjed li l-partecipanti jingħataw ċans jikkummentaw u jistaqsu biex jiġu ċċarati xi punti.

- » Ġesù qabel ma kien ser imut xtaq jaqħmel ikla speċjali. Għalfejn għamel dik l-Ikla?
- » X'għamel Ġesù f'dik l-Ikla?
- » Fiex Ġesù biddel il-ħobż u l-inbid?
- » Kompl: "Ġesù lill-Appostli qalilhom: "Aghmlu dan".

L-Attività

IKLA FLIMKIEN

Fil-laqqgħa ta' qabel din, il-katekist iħeġġeġ lill-parteciċipanti jgħibu xi haġa tajba biex tittiekel flimkien (bħal per eżempju xi pakkett tal-ħelu). Fl-aħħar tal-laqqgħa, il-parteciċipanti jkunu mistiedna jgħassmu minn dak li jgħibu lill-parteciċipanti l-oħra. Il-katekist jieħu xi affarijiet biex min jinsa jkollu wkoll x'jaqsam mal-oħrajn.

Allura, f'din il-laqqgħa, il-katekist jistieden lill-parteciċipanti biex iqassmu huma x-xi haġa żgħira li jkunu għabu magħhom.

Il-katekist jgħid: "Hekk, bħala familja, qed nagħmlu ikla żgħira flimkien għax aħna ferħanin b'xulxin."

IL-KTIEB TAL-ATTIVITAJIET

Il-parteciċipanti jridu jwieġbu għall-mistoqsija li hemm f'paġna 87: 'Kif tħossok meta tmur party?' It-tweġiba hi li inti tħossok ferħan.

L-GHELUQ

Bħala talba tal-għeluq, il-katekist jgħid waħda mit-talbiet li jingħadu wara t-Tqarbin fil-knisja tal-Lokal biex il-parteciċipanti jibdew isiru midħla ta' ċertu talb li jintuża mill-Komunità Parrokkjali.

Tindaqq id-diska Sebbħu lil Alla. Il-parteciċipanti jistgħu jsegwu l-kliem tad-diska mill-Ktieb tal-Attivitajiet, paġna 86.

B. It-Tieni Laqqgħa

Ġesù jagħtina Ġismu u Demmu

L-GHAN

Wara li l-parteciċipanti jiltaqqgħu mal-ġrajja tal-Aħħar Ċena, il-parteciċipanti jitgħallmu li f'din l-ikla Ġesù biddel il-ħobż u l-inbid f'Ġismu u f'Demmu.

L-INTRODUZZJONI

Il-katekist jgħid lill-parteciċipanti:

"Intom ġieli mortu xi party, hux vera?"

Il-katekist iħalli lill-parteciċipanti jwieġbu.

Ikompili: "Mela ħa nsaqsikom xi affarijiet.

- » Ma' min niltaqqgħu fil-party? Tweġiba: Niltaqqgħu u nifirħu mal-ħabib li stedinna.
- » X'nagħmlu fil-party? Tweġiba: Fil-party nitkellmu, nilagħbu, inkantaw u nuru li aħna ħbieb ta' xulxin.
- » X'inhu l-ikel li nsibu fil-party? Tweġiba: Fil-party nieklu flimkien ħafna ħelu u affarijiet tajbin.

Il-katekist ikompili:

"Issa aħna għedna li Ġesù qed jistedinna għall-festa tiegħu. Fil-quddiesa aħna nagħmlu ħafna affarijiet li nagħmlu waqt il-party. Mela ejjew ħa nqabbluhom flimkien.

- » Fil-quddiesa niltaqqgħu u nifirħu mal-ħabib Ġesù li jkun stedinna.
- » Fil-quddiesa Ġesù jixtieqna nkunu ferħanin u ħbieb ta' xulxin, jixtieqna nkunu paċi ma' xulxin, nitolbu flimkien, inkantaw flimkien.
- » Fil-quddiesa Ġesù jrid li aħna nieklu flimkien. Ġesù jagħtina ikel speċjali fil-quddiesa. Fil-quddiesa Ġesù jagħtina lilu nnifsu. L-ostja li nieħdu fit-Tqarbin hi Ġesù nnifsu."

Il-Kontenut

STORJA MILL-BIBBJA: L-AĦĦAR ĊENA

Il-katekist jgħid:

“Ġesu, f’dik l-Ikla li kienet ikla speċjali, biddel il-ħobż u l-inbid fil-Ġisem u fid-Demm tiegħu. Ġesu qalilna li meta naqħmlu l-Ewkaristija aħna nkunu naqħmlu dak li għamel Hu u nkunu niftakru fih.”

Il-partecipanti jaqraw huma l-istorja mill-Bibbja għat-Tfal. Il-katekist jistieden lill-partecipanti biex jaqraw sentenza kull wieħed mill-istorja.

QUIZ: IVA JEW LE

Metodu:

- » Il-katekist jgħid lill-partecipanti: “Ħa niftakru ftit x’tgħidilna l-istorja tal-Aħħar Ċena permezz ta’ xi mistoqsijiet.”
- » Jaqsam lill-partecipanti f’żewġ gruppi.
- » Il-katekist jistaqsi l-mistoqsija.
- » Il-gruppi wara xulxin jgħidu jekk hux veru jew falz.
- » Jikteb it-tweġiba ta’ kull grupp fuq il-whiteboard.
- » Il-katekist ma jikkummenta xejn jekk it-tweġiba tkunx tajba jew ħażina.
- » Il-katekist ilesti l-mistoqsijiet kollha.
- » Jibda jiċċekkja t-tweġibiet.
- » Għal kull tweġiba tajba l-grupp jieħu 10 punti. Jekk iġib it-tweġibiha ħażina ma jieħu xejn.

Il-Mistoqsijiet huma dawn:

Ġesu fl-Aħħar Ikla kellu ġelat.

Le

Ġesu għamel ikla mal-Appostli.

Iva

Ġesu qal lill-Appostli: ‘Ħudu u Kulu’.

Iva

Ġesu għamel l-Aħħar Ikla waħdu.

Le

Ġesù biddel it-te’ f’Demmu.

Le

Ġesù biddel il-kafè f’Ġismu.

Le

Ġesù fl-Aħħar Ikla kellu l-ħobż.

Iva

L-Appostli ma kilux fl-Aħħar Ċena.

Le

Ġesù ħasel saqajn l-Appostli.

Iva

L-Appostli ħaslu saqajn Ġesù.

Le

Ġesù biddel il-ħobż f’Ġismu.

Iva

Ġesù biddel l-inbid f’Demmu.

Iva



L-Attività

TPINĠIJA

Il-partecipanti jpingu stampa ta' Ġesù mal-Appostli fl-Aħħar Ċena (ara Rizorsi). Imbagħad din l-istampa tiddendel fil-kamra.

IL-KTIEB TAL-ATTIVITAJIET

F'paġna 89, il-partecipanti se jaqtgħu barra dawk is-sentenzi li mhumiex vera dwar l-Aħħar Ċena. Is-sentenzi huma l-istess tal-kwizz li kellna ftit qabel fil-laqqgħa tagħna. Issa, meta jkunu qed iwiġbuhom waħedhom, suppost li jgibuhom kollha tajbin!

L-GHELUQ

Il-partecipanti jitgħallmu t-talba: Mulej tiegħi u Alla tiegħi.

Tajjeb li l-katekist/a jispjega li din it-talba tista' tingħad f'kull quddiesa qabel nitqarbnu. Il-katekist jispjega ħafif ħafif din it-talba.

Bħala għeluq terġa' tingħad it-talba tal-aħħar laqqgħa. Tindaqq id-diska Araw x'imħabba qawwija. Il-partecipanti jistgħu jsegwu l-kliem tad-diska mill-Ktieb tal-Attivitajiet paġna 88.

5.3 Ġesù Jibqa' Magħna fl-Ewkaristija

Il-Formazzjoni Personali

IT-TEMA PRINĊIPALI

Dak li għamel Ġesù dakinhar tal-Aħħar Ċena, iridna nibqgħu nagħmluh b'tifkira tiegħu. Hu stess qalilna, "Aghmlu dan b'tifkira tiegħi". Aħna illum għadna nagħmlu bħal dak li kien għamel Ġesù. Dan nagħmluh fil-Quddiesa. Fil-Quddiesa l-qassis ikun flok Ġesù u aħna nkunu flok l-Appostli. Fil-Quddiesa ntellgħu l-ħobż u l-inbid fl-offertorju li mbagħad isiru l-Ġisem u d-Demm ta' Ġesù. Ġesù jiġi ġewwa fina meta nitqarbnu.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Dak li għamel Ġesù dakinnhar tal-Aħħar Ċena, iridna nibqgħu nagħmluh b'tifkira tiegħu. Hu stess qalilna, "Aghmlu dan b'tifkira tiegħi".
- Aħna illum għadna nagħmlu bħal dak li kien għamel Ġesù. Dan nagħmluh fil-Quddiesa.
- Fil-Quddiesa l-qassis ikun flok Ġesù u aħna nkunu flok l-Appostli.
- Fil-Quddiesa ntellgħu l-ħobż u l-inbid fl-offertorju li mbagħad isiru l-Ġisem u d-Demm ta' Ġesù.
- Ġesù jiġi ġewwa fina meta nitqarbnu.

Tassew, tassew ngħidilkom, jekk ma tiklux il-Ġisem ta' Bin il-bniedem u ma tixorbux Demmu, ma jkollkomx il-ħajja fikom.

Ġwanni 6, 53

IL-MESSAĠĠ

Matul din is-sena l-partecipanti se jagħmlu pass importanti ħafna fil-mixja tagħhom bħala Nsara. Huma se jirċievu s-Sagrament tal-Ewkaristija għall-ewwel darba. Dan jitlob mill-katekist li jagħmel tnejnija tajba kemm mal-partecipanti, kif ukoll mal-ġenituri tagħhom. Tajjeb li nkunu nafu sew u nżommu f'moħħna t-tagħlim tal-Knisja dwar dan is-Sagrament biex lil dawn il-partecipanti nippreparawhom b'mod sempliċi imma korrett biex jirċievu fihom il-Mulej u s-Salvatur tal-bnedmin.

Il-Mulej jagħmlilna stedina biex nirċevuh fis-Sagrament tal-Ewkaristija. Biex inwieġbu għal din l-istedina, irridu nhejju ruħna tajjeb għal dan il-mument kbir. San Pawl ihegġiġna biex nagħrblu l-kuxjenza tagħna: 'Kull min jiekol il-ħobż u jixrob il-kalċi tal-Mulej bla ma jixraq, ikun ħati tal-Ġisem u d-Demm tal-Mulej. Ħa jgħarbel il-bniedem lillu nnifsu, imbagħad jiekol il-ħobż u jixrob il-kalċi.' (1 Kor 11,27-28) Min ikun jaf li hu ħati ta' dnuv gravi l-ewwel għandu jirċievi s-Sagrament tar-Rikonċiljazzjoni qabel jersaq jitaqarben.

Quddiem il-kobor ta' dan is-Sagrament, bl-umiltà kollha u bil-fidi ntennu l-kliem tač-čenturjun: 'Mulej ma jistħoqqlix tidħol taħt is-saqaf tiegħi, iżda għid kelma waħda, u ruħi tkun imfejqa'.

L-Insara, biex iħejju ruħhom kif jixraq ħa jirčievu dan is-Sagrament, għandhom isumu kif titlob il-Knisja.

L-imgħiba minn barra - il-ġesti, l-ilbies, fost l-oħrajn - trid turi r-rispett, is-solennità, il-ferħ ta' dan il-mument li fih Ġesù qed jistedinna għandu. Jaqbel mat-tifsir stess tal-Ewkaristija, li l-Insara, jekk għandhom id-dispożizzjoni

meħtieġa, jitqarbnu kull darba li jieħdu sehem fil-Quddiesa.

Il-Knisja tobbliga lill-Insara jieħdu sehem fil-Liturġija mqaddsa fil-Ħdud u l-Festi u jitqarbnu almenu darba fis-sena, jekk jista' jkun fi Żmien il-Għid, wara li jħejju ruħhom bis-Sagrament tar-Rikončiljazzjoni. Iżda l-Knisja tirrikkmanda lill-Insara biex jitqarbnu fil-Ħdud u l-Festi, u aktar ta' spiss ukoll, jekk jista' jkun kuljum.

Għaliex Kristu hu preżenti sagramentalment f'kull waħda miż-żewġ speċi, it-tqarbin fl-ispeċi tal-ħobż biss hu biżżejjed biex wieħed jirčievi l-frott kollu tal-grazzja tal-Ewkaristija.

O Iben ta' Alla, agħtina li nissieħbu llum fl-ikla mistika. Għax jien mhux se nġarraf il-Misteru lill-għedewwa tiegħek u lanqas se nagħtik il-bewsa ta' Ġuda. Iżda bħall-halliel it-tajjeb, ngħidlek: Ftakar fija, Mulej, fis-saltna tiegħek.

Liturġija ta' San Ġwann Krizostmu, Fit-Thejjija għat-Tqarbin

REFERENZI

Il-Katekiżmu tal-Knisja Kattolika, 1384 - 1390

QABEL MA TMUR GĦAL-LAQGHA – ITLOB

Mulej Ġesù, aħna nafu u nemmnu li inti tinsab fostna fis-Sagrament tal-Ewkaristija, iżda din il-preżenza tiegħek hi moħbija. Hu għalhekk li waqt li ničcelebraw l-Ewkaristija, 'nistennew u nittamaw il-hena u l-miġja tiegħek bħala Mulej u Salvatur tagħna'. Agħmel li dakinhar ikun jistħoqqilna nidħlu fis-saltna tiegħek 'biex il-koll flimkien nitgħaxxqu għal dejjem bis-sebħ tiegħek, fejn int tixxotta kull demgħa minn għajnejna, u hemm narawk, Alla tagħna, kif int fik innifsek, u hemm insiru nixbhuk għal dejjem, u għal dejjem infahħruk.' Ammen.

Il-Pjan tal-Laqgħa

IKOLLOK B'ZONN:

- ▶ Biex tintuża l-flannel graph, il-katekist iwahħal f'it velclor wara kull stampa. Imbagħad, il-board jiksuh b'biċċa pannu. Kif iwahħal l-istampi bil-velclor mal-pannu malajr jehlu.
- ▶ Stampa ta' żewġt ibniet
- ▶ Stampa ta' brazzuletta
- ▶ Stampa ta' biro
- ▶ Stampa ta' żewġ subien
- ▶ Stampa ta' ballun
- ▶ Stampa ta' pocket.
- ▶ Stampa ta' dar sabiħa
- ▶ Puppet ta' Snowy il-qattusa
- ▶ Puppet ta' Fido l-kelb
- ▶ Diska: Ejja Ejja Ejja ta' Mary Anne Zammit.
- ▶ Stampa ta' skola
- ▶ Stampa ta' tfal flimkien
- ▶ Stampa ta' tifla waħedha
- ▶ Stampa ta' tfal jieklu flimkien u jilagħbu flimkien
- ▶ Stampi ta' ħbieb
- ▶ Stampi ta' familji jieklu flimkien
- ▶ Diska: Nagħtikom lili nnifsi ta' Mary Anne Zammit
- ▶ Il-Ktieb tal-Attivitajiet- paġni 90-93

A. L-Ewwel Laqgħa

"Agħmlu dan b'Tifkira tiegħi!"

L-GĦAN

Dak li għamel Ġesù dakinhar tal-Aħħar Ċena, iridna nibqgħu nagħmluh b'tifkira tiegħu. Hu stess qalilna, "Agħmlu dan b'tifkira tiegħi". Aħna llum għadna nagħmlu bħal dak li kien għamel Ġesù. Dan nagħmluh fil-Quddiesa.

IT-TALBA

Il-katekist jibda l-laqgħa tallum billi flimkien mal-partecipanti jitlob hekk:
"Ġesù, ergajna ltqajna flimkien biex nitkellmu miegħek u nitgħallmu aktar fuqek. Jiena qed nieħu gost niġi nisma' fuqek. Il-katekist/a qalilna/qaltilna li hemm ħafna tfal li m'għandhomx min ikellimhom fuqek. Ġesù għin lil dawk it-tfal biex huma wkoll ikollhom min jgħallimhom fuqek. Nitolbu... **Ismagħna nitolbuk Mulej.**

L-INTRODUZZJONI – STORJA MILL-ĦAJJA TA' VICTORIA

Il-katekist jgħid:


"Illum reġgħet ġiet tarana l-ħabiba tagħna Victoria. Ħa tgħidilna storja mill-ħajja tagħha. Ejjew ħa nisimgħuha!"

STORJA

Il-katekist ikompli:

"Tessa u jien ħbieb kbar. Aħna konna noqogħdu ħdejn xulxin. Tafu x'konna nagħmlu kuljum?" (Victoria tagħti ċans lill-partecipanti jwieġbu.)

Tkompli: "Tajjeb. Konna mmorru l-iskola flimkien... nilagħbu ma' xulxin... noħorġu ma' xulxin.. immorru l-MUSEUM flimkien.....u nagħmlu ħafna affarijiet flimkien....



Imma darba aqtgħu x'gara...Omm Tessa sabet xogħol ieħor u Tessa, allura, kellha tmur toqgħod 'il bogħod minn fejn kont noqgħod jien. Tessa kienet ferħana li sejra toqgħod ġo dar oħra imma ma ħaditx gost li ser tħallini għax veru konna ħbieb tal-qalb! Issa, hi u jien ma konniex ser naraw lil xulxin aktar. Lanqas ma konna ser nilagħbu flimkien aktar. Dan kollu għamel lil Tessie qalbha sewda.

Darba, Tessa ġiet għandi d-dar u qaltli x'kien ġara. Jien ma ħadtx gost b'din l-aħbar. Imma Tessa ġietha idea. Neħħiet il-brazzuletta li kellha f'idha u tathieli u dak il-ħin qaltli, "Ha, Victoria, biex kull darba li tilbes din il-brazzuletta tiftakar fija." Jien veru ħadt gost li ser ikolli xi ħaġa biex tfakkarni f'Tessa, il-ħabiba tiegħi! Tafu x'għamilt? Dħalt ġewwa u ġibt biro sabiħa ħafna u tajtha lil Tessa. "Ha Tessa", għeditilha. "Kull darba li tuża din il-biro ftakar li jiena xorta għadni l-ħabiba tiegħek u nħobbok ħafna."

Il-Kontenut

DISKUSSIONI

Minn din id-diskussjoni irid joħroġ ċar il-punt li kemm Tessa u kemm Victoria riedu li l-ħabiba tagħhom tiftakar fihom.

- » Għalfejn Tessa tat brazzuletta lil Victoria?
- » Xi xtaqet tgħid Tessa lil Victoria?
- » Meta Victoria kienet tara l-brazzuletta x'kienet tgħid?
- » Għalfejn Victoria tat biro lil Tessa?
- » Inti għandek xi ħaġa li tfakkrek f'xi ħadd?
- » Il-katekist jistaqsi lill-partecipanti kollha. Forsi n-nanna xi darba tathom pupa... rota...il-ħabiba tathom xi logħba....
- » Meta tara dik il-ħaġa inti xi tgħid? (Din il-logħba tathieli n-nanna. Kemm kienet tħobbni n-nanna!)

PUPPET SHOW

Il-katekist ilesti l-puppets ta' Snowy il-qattusa u Fido l-kelb. Dawn il-puppets ġa ntużaw qabel f'laqgħat oħra.

- | | |
|-------|--|
| Snowy | Ara Fido. Fejn sejjer? Kemm tidher mgħaġġel. |
| Fido | Veru mgħaġġel għax illum irrid immur għand in-nanna. Miskina marida. |
| Snowy | Ħares, ilbieraħ kemm ħadt gost nisma' dik l-istorja li qalilna/qaltilna l-katekist/a fuq Ġesù meta għamel l-Aħħar Ikla. Lilek għoġbitek? |
| Fido | Mhux bil-fors għoġbitni! Daqs kemm kellha stampi sbieħ! Ħadt gost nismagħha! |

- | | |
|---------------|--|
| Snowy
Fido | Tiftakar x'qal Ġesù lill-Appostli? Ġesù qal lill-Appostli, "Hudu u kulu. Dan hu Ġismi. Hudu u ixorbu. Dan hu Demmi. Agħmlu dan b'tifkira tiegħi". |
| Snowy | Kemm xtaqt li niekol magħhom! Min jaf kemm ħadu gost l-Appostli jieklu ma' Ġesù!!! Kieku jien kont nieħu ħafna gost niekol miegħu wkoll. |
| Fido | Imma l-katekist/a qalilna/qaltilna li meta aħna nieħdu sehem fil-Quddiesa nkunu qisna qed nagħmlu l-Aħħar Ikla ma' Ġesù. Inkunu qed niftakru f'dak li għamel Hu. U Ġesù jiġi fina. |
| Snowy | Vera ta, Fido, għandek raġun. Hekk qalilna/qaltilna l-katekist/a. Kont insejt! |
| Fido | Tinsiex li l-katekist/a qalilna/qaltilna li Ġesù lill-ħbieb tiegħu qalilhom "Agħmlu dan b'tifkira tiegħi." U wara tathom jieklu. Mela, meta titqarbnu tkunu qed tiftakru f'dak li għamel Ġesù fl-Aħħar Ikla. |
| Snowy | Allura tfal, meta titqarbnu Ġesù se jiġi ġewwa fikom? |
| Fido | Iva, sewwa qed tgħid. Tfal, tridux ngħidu xi ħaġa lil Ġesù dwar meta jiġi fikom fit-tqarbin? |
| Snowy | Iva hekk nagħmlu! Tfal issa ħa tgħidu talba intom ta' ringrazzjament talli Ġesù ġej għandkom fit-tqarbin. |
| | Il-partecipanti jiġu inkoraġġiti biex jgħidu talba spontanja ta' ringrazzjament. Jgħidu wara xulxin fi spirtu ta' ġabra. |

L-Attività

TALBA LIL ĠESÙ EWKARISTIJA

Il-partecipanti jridu jiktbu talba żgħira lil Ġesu' fejn fiha jgħidulu grazzi talli ha jibqa' magħhom fl-Ewkaristija. Din it-talba jiktbuha fil-Ktieb tal-Attivitajiet f'paġna 90.

IL-KTIEB TAL-ATTIVITAJIET

Il-partecipanti jridu jiktbu talba lil Ġesù f'paġna 90 talli ha jibqa' magħhom fl-Ewkaristija kif hemm indikat fis-sensazzjoni tal-Attività.

Il-partecipanti jpingu l-istampa ta' Ġesù waqt l-Aħħar Ċena li hemm f'paġna 91.

L-GHELUQ

Bħala talba tal-għeluq, il-katekist flimkien mal-partecipanti jgħidu din it-talba:

"Ġesù, aħna rridu dejjem ngħidulek grazzi ta' kemm tħobbna u tiegħu ħsiebna. Nixtiequ noffrulek dak kollu li nagħmlu. Għinna biex dejjem nagħmlu dak li trid minna int."

Tindaqq id-diska Ejja Ejja Ejja ta' Mary Anne Zammit. Il-partecipanti jistgħu jsegwu l-kliem tad-diska mill-Ktieb tal-Attivitajiet f'paġna 90.

B. It-Tieni Laqgħa

Ġesù Jiġi Fina fit-Tqarbin

L-GHAN

Fil-Quddiesa l-qassis ikun flok Ġesù u aħna nkunu flok l-Appostli. Fil-Quddiesa ntellgħu l-ħobż u inbid fl-offertorju li mbagħad isiru l-Ġisem u d-Demm ta' Ġesù. Ġesù jiġi ġewwa fina meta nitqarbnu.

TALBA

Il-katekist iħeġġeġ lill-partecipanti biex jitkellmu ma' Ġesù hekk fil-bidu ta' din il-laqgħa: "Ġesù, ingbarna ferħanin għal laqgħa oħra biex nisimgħu fuqek. Illum ha nkomplu nitgħallmu fuq meta inti tajna lilek innifsek fit-Tqarbin. Għinna biex dak li nitgħallmu fuqek nibqgħu niftakruh u ngħożżuh."

L-INTRODUZZJONI

STORJA MILL-HAJJA TA' VICTORIA

Il-katekist jintroduci din il-laqgħa hekk: "Illum ha nerġgħu niltaqgħu mal-ħabiba tagħna Victoria. Victoria llum ha tkellimna ftit fuq meta kellha tmur fi skola ġdida. Ejjew ha nisimgħuha!"

STORJA

"Jien mort fi skola ġdida. Ma kont naf lil hadd mit-tfal tal-klassi. It-tfal kollha kellhom lil xi hadd ma' min jilagħbu u jitkellmu, imma jien ma kelli lil hadd. Ma tantx kont ferħana għalkemm l-iskola kienet sabiħa ħafna u l-bitħa fejn nilagħbu kienet kbira. Kemm xtaqt li xi hadd jiġi jkellimni u jistedinni biex immur nilgħab miegħu! Imma waqt li kont hierġa fil-bitħa mal-oħrajn ġara xi haġa." Tistaqsi lill-partecipanti x'jaħsbu li ġara.

Tkompli: "Smajt lil min jgħajjatli: "Trid nieklu l-lunch flimkien?" Tistaqsi lill-partecipanti x'jaħsbu li għamlet.

Tkompli: "Kemm fraħt u kont pronta għeditilha: "U żgur li rrid. Imma inti x'jismek?"

Qaltli: "Jien jisimni Marija. U inti x'jismek?" "Jiena Victoria", għeditilha.

Malajr ġew xi tfal oħra bilqiegħda magħna u bdejna nitkellmu u nidhqu flimkien. Issa kelli ħafna ħbieb fl-iskola l-ġdida. Ma bqajtx imdejqa aktar. Tafu x'differenza għamlet fija! Issa għallum ser inħallikom. Saħħa ħbieb!"

Il-Kontenut

DISKUSSIONI

F'din id-diskussjoni l-katekist irid ifiehem lill-partecipanti li waqt ikla nistgħu nagħmlu ħafna affarijiet flimkien: in-nies isiru aktar ħbieb ta' xulxin u aktarx ikunu qed jiccelebraw xi ħaġa speċjali.

- » Victoria marret fi skola ġdida. Kienet ferħana f'din l-iskola? Tweġiba: Le.
- » Għaliex Victoria ma kienetx ferħana fl-iskola l-ġdida? Tweġiba: Għax miskina ma kienet taf lil ħadd u allura ma kellhiex ħbieb.
- » Imma kien hemm tifla li ndunat li Victoria ma kienetx ferħana. Tiftakru min kienet din it-tifla? Tweġiba: Marija.
- » X'għamlet Marija? Tweġiba: Qaltilha biex jieklu l-lunch flimkien.
- » Meta t-tfal l-oħra ndunaw li Marija kienet bilqiegħda ħdejn Victoria x'għamlu? Tweġiba: Marru huma wkoll u bdew jitekllmu flimkien.
- » Għaliex meta kielet il-lunch ma' Marija ħassitha ferħana? Tweġiba: Għax issa kellha ħafna ħbieb.

IKLA D-DAR

Il-katekist jispjega:

"Fid-dar tagħna ġieli jkollna xi ikla speċjali, bħal ngħidu aħna fil-Milied, fil-festa tar-raħal, f'għeluq snin xi ħadd mill-familja." Il-katekist jistaqsi dawn il-mistoqsijiet li ġejjin:

- » X'nagħmlu meta jkollna xi ikla speċjali d-dar?
- » Min jiġi d-dar?
- » Inħossuna ferħanin jew le?

L-APPOSTLI

Il-katekist jerga' jistaqsi lill-partecipanti:

"Tiftakru xi isem ta' xi ħadd mill-Appostli?"

Jagħti ħin lill-partecipanti biex iwiegħbu.

Ikompli: "Ġesù wkoll xtaq jiekol mal-ħbieb tiegħu. Ikla speċjali li nafu li Ġesù għamel mal-Appostli tiegħu hija l-Aħħar Ċena. Diġa smajna ħafna fuq din l-ikla.



Issa aħna ħa nirrextaw din l-ikla. Ħa nagħtikom isem ta' wieħed mill-Appostli u jiena ħa nkun Ġesù."

Jekk il-grupp ta' parteċipanti jkun kbir, il-katekist jagħti l-istess isem tal-Appostli iktar minn darba.

Biex din ir-rexta tkun iktar reali, il-katekist jagħti panina żgħira meta jasal il-waqt li Ġesù jbidel il-ħobż f'Ġismu u jagħti tazza żgħira ilma meta jasal il-waqt li Ġesù jbidel l-inbid f'Demmu.

It-tazzi jistgħu jkunu mferrgħin minn qabel ħalli dak il-ħin ma jkunx hemm konfużjoni. Il-panini jkunu f'qoffa u l-parteċipanti kemm jieħdu waħda wara xulxin.

L-Attività

L-OFFERTI

Il-parteċipanti jingħataw karta bajda daqs ta' pitazz. Il-parteċipanti jpinġu l-affarijiet li ntellgħu fl-offerti. Dawn il-karti jitwaħħlu fil-Ktieb tal-Attivitajiet f'paġna 93.

IL-KTIEB TAL-ATTIVITAJIET

Il-parteċipanti f'paġna 93, jridu jwaħħlu l-istampa tal-offerti li pingew fis-sezzjoni tal-Attività.

L-GĦELUQ

Bħala talba tal-għeluq, tingħad din it-talba: "Ġesù, jien ser nibda nagħmel bħalma għamlet Marija. Meta jkun hemm xi ħadd li ma jkollux ħbieb, jiena nibda nsir ħabib/a magħhom biex nagħmilhom ferħanin."

Tindaqq id-diska Nagħtikom lili nnifsi ta' Mary Anne Zammit. Il-parteċipanti jistgħu jsegwu l-kliem tad-diska mill-Ktieb tal-Attivitajiet paġna 92.

5.4 Spjega tal-Quddiesa

Il-Formazzjoni Personali

IT-TEMA PRINĊIPALI

Il-Quddiesa titfisser b'mod sempliċi lil dawn il-partecipanti. F'laqgħa minnhom nispejgaw l-ewwel parti tal-Quddiesa, il-Liturġija tal-Kelma. Jissemew il-kant, it-talb tal-bidu, l-att penitenzjali, il-Glorja, l-Ewwel Qari, is-Salm, it-Tieni Qari, l-Evanġelju, l-Omelija u t-Talb tal-Ġemgħa. F'laqgħa oħra nispejgaw it-tieni parti tal-Quddiesa, il-Liturġija tal-Ewkaristija. Jissemew l-Offertorju, il-Konsagrazzjoni, it-Talba tal-Missierna, it-tqarbin, it-talb tal-għeluq u l-kant.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Il-Quddiesa titfisser b'mod sempliċi.
- Nispejgaw l-ewwel parti tal-Quddiesa, il-Liturġija tal-Kelma. Jissemew il-kant, it-talb tal-bidu, l-att penitenzjali, il-Glorja, l-Ewwel Qari, is-Salm, it-Tieni Qari, l-Evanġelju, l-Omelija u t-Talb tal-Ġemgħa.
- Nispejgaw it-tieni parti tal-quddiesa, il-Liturġija tal-Ewkaristija. Jissemew l-Offertorju, il-Konsagrazzjoni, it-Talba tal-Missierna, it-tqarbin, it-talb tal-għeluq u l-kant.

Jien hu l-hobż ħaj li niżel mis-sema! Jekk xi ħadd jiekol minn dan il-hobż jgħix għal dejjem ... Min jiekol ġismi u jixrob demmi għandu l-ħajja ta' dejjem ... u jibqa' fija u jiena fih.

Ġwanni 6, 51.54.56

IL-MESSAĠĠ

Il-Quddiesa għandha struttura fundamentali li baqgħet dejjem l-istess tul iż-żminijiet kollha, mill-bidu sallum. Għandha żewġ mumentanti importanti, li huma magħquda haġa waħda bejniethom.

- » il-Liturġija tal-Kelma, bil-qari, l-omelija u t-talba tal-fidili;
- » il-Liturġija Ewkaristika, bil-preżentazzjoni tal-offerti tal-hobż u l-inbid, il-konsagrazzjoni tal-offerti u t-tqarbin.

Fil-Liturġija tal-Kelma nsibu qari mit-Testment il-Qadim, u l-Atti tal-Appostli, l-Ittri u l-Evanġelji. Wara ssir l-omelija li tteġġeġ biex il-Kelma tiġi milqugħa għal dak li tassew hi, il-Kelma ta' Alla. Fit-talb tal-komunità jsiru interċessjonijiet għall-bnedmin kollha skont kliem l-Appostlu, 'Nitlobkom l-ewwelnett li jsiru suppliki, orazzjonijiet, talb u radd il-ħajr għall-bnedmin kollha, għas-slaten, għal dawk kollha li għandhom xi awtorità.'

Fil-Liturġija Ewkaristika, l-offerti jitwasslu fuq l-artal, xi drabi f'purċissjoni, biex dawn jiġu offruti mis-sacerdot, f'isem Kristu biex isiru l-Ġisem u d-Demm tiegħu. Dawn huma l-istess ġesti ta' Kristu li fl-Aħħar Ikla, 'jieħu f'idejh il-ħobż u l-kalċi'.

Bit-Talba Ewkaristika, talba ta' radd il-ħajr u ta' konsagrazzjoni, naslu fil-qalba u l-qofol taċ-ċelebrazzjoni: hawn il-Knisja 'trodd ħajr lill-Missier, bi Kristu, fl-Ispirtu s-Santu, għall-għemejjel kollha tiegħu, għall-ħolqien, għall-fidwa, għall-qdusija. Il-ġemgħa kollha tingħaqad imbagħad mat-tiffir dejjem sejjer li l-Knisja tas-sema, l-anġli u l-qaddisin kollha, ikantaw lil Alla.'

Imbagħad il-Knisja titlob lill-Missier biex jibgħat l-Ispirtu s-Santu fuq il-ħobż u l-inbid, biex bis-

setgħa tiegħu, isiru l-Ġisem u d-Demm ta' Ġesù Kristu, u biex dawk kollha li jieħdu sehem fl-Ewkaristija jkunu ġisem wieħed u ruħ waħda bejniethom.

Fir-rakkont tal-istituzzjoni tal-Ewkaristija, il-qawwa tal-kliem u tal-għemil ta' Kristu u s-setgħa tal-Ispirtu s-Santu jagħmlu preżenti sagramentalment, taħt ix-xbihat tal-ħobż u tal-inbid, il-Ġisem u d-Demm ta' Kristu, is-sagrificċju li offra fuq is-salib darba għal dejjem.

Fit-tqarbin, wara t-talba tal-Mulej u l-qsim tal-ħobż, l-Insara jirċievu 'l-ħobż tas-sema ħaj' u 'l-kalċi tas-salvazzjoni', il-Ġisem u d-Demm ta' Kristu li ġie mogħti 'għall-ħajja tad-dinja'. (Ġw 6,51)

Għaliex dan il-ħobż u dan l-inbid ġew "ewkaristizzati" ahna nsejhu dan l-ikel Ewkaristija, u ħadd ma jista' jissieheb fl-Ewkaristija jekk ma jemminx li hu veru dak li ngħallmu, u ma jkunx tgħammed ħa jinħafrulu dñubietu, u jitwieled mill-ġdid ħa jgħix kif għallimna Kristu.

San Ġustinu, Apologia, 1, 66, 1-2

REFERENZI

Il-Katekiżmu tal-Knisja Kattolika, 1345 - 1355

QABEL MA TMUR GĦAL-LAQGĦA – ITLOB

Mulej Ġesù, l-Ewkaristija hija s-sagrament tas-salvazzjoni tagħna. Hija wkoll sagrificċju ta' tiffir u radd il-ħajr. Ahna nixtiequ li permezz tiegħek noffru sagrificċju ta' tiffir u ta' radd il-ħajr lil Alla għal kulma għamel tajjeb u sabiħ fil-ħolqien u fostna l-bnedmin. Dan it-tiffir isir biss permezz tiegħek, għalhekk nitolbuk tgħaqqdna mal-persuna tiegħek, mat-tiffir u t-talb tiegħek biex dan is-sagrificċju ta' tiffir noffruh bik u miegħek biex jiġi milqugħ fik. Ammen.

Il-Pjan tal-Laqgħa

IKOLLOK B'ZONN:

- ▶ Stampi biex jintużaw waqt l-istorja ta' Clive u Victoria
- ▶ L-ismijiet b'ittri kbar tal-partijiet tal-Quddiesa li ser jissemmew
- ▶ Stampi tal-ewwel parti tal-Quddiesa
- ▶ Stampi tat-tieni parti tal-Quddiesa
- ▶ Tajjeb li jintwera powerpoint presentation tal-Quddiesa waqt dawn iż-żewġ laqgħat
- ▶ Affarijiet jew stampi tal-affarijiet li jintużaw fil-Quddiesa, bħall-ħwejjeg tal-qassis, l-artal, ix-xemgħat, l-ambone, il-Bibbja, eċċ.
- ▶ Il-Ktieb tal-Bibbja
- ▶ Il-Ktieb tal-Bibbja tat-Tfal
- ▶ Diska Jum il-Mulej
- ▶ Diska Kristu qiegħed fostna
- ▶ Diska Grazi
- ▶ Diska Hu l-Mulej
- ▶ Diska Waslet is-Siegħa
- ▶ Diska Infahhru lil Marija
- ▶ Il-Ktieb tal-Attivitajiet-paġni 94-97

A. L-Ewwel Laqgħa

Il-Liturġija tal-Kelma

L-GHAN

Il-Quddiesa titfisser b'mod sempliċi. Nispegaw l-ewwel parti tal-Quddiesa, il-Liturġija tal-Kelma. Jissemmew il-kant, it-talb tal-bidu, l-att penitenzjali, il-Glorja, l-Ewwel Qari, is-Salm, it-Tieni Qari, l-Evanġelju, l-Omelija u t-Talb tal-Ġemgħa.

IT-TALBA

Il-katekist jista' jibda l-laqgħa tallum b'din it-talba:

"Ġesù, il-mamà xtratli libsa veru sabiħa biex nagħmel il-Preċett. Taf kemm jien ferħan/a... Il-mamà qattli li mhux il-libsa biss trid tkun sabiħa biex Inti tiegħu pjaċir bija ... Qalbi wkoll trid tkun sabiħa billi jiena nħobb aktar lin-nies ta' madwari.. lill-mamà.. lill-papà ...lin-nanniet ... lit-tfal sħabi li jkunu miegħi l-iskola u meta niġi hawn nitgħallem fuqek."

L-INTRODUZZJONI

STORJA MILL-HAJJA TA' CLIVE U VICTORIA

Il-katekist jgħid:

"Illum, il-ħbieb tagħna Victoria u Clive reġgħu ġew iżuruna. Illum ha jgħidulna ħafna stejjer fuq il-ħajja tagħhom. Ha nibdew billi ha jgħidulna l-istorja ta' meta darba kienu qiegħdu bejniethom. Ejjew ha naraw!"

Il-katekist jagħmel użu mill-flannel graph biex iwaħħal l-istampi waqt li tkun irrakkuntata l-istorja.



Jibda jitkellem Clive:

"Victoria u jien mmorru fl-istess skola. Darba Victoria qaltli li n-nannu kien ser jagħtiha żewġt iklieb żgħar. Jien ħadt pjaċir u għeditilha li issa nkunu nistgħu nibdew noħorġu passigġata bil-klieb flimkien.

Dakinhar Victoria u jien irċevejna invit għall-party ta' Nancy u t-tnejn fraġna. Għedna li żgur ser nieħdu ħafna pjaċir. Jien ftakart li Nancy kellha għasfur u xtaqet li tbiddillu l-gaġġa. X'taħsbu li ġieni l-ħsieb li nixtrilha għall-Birthday?" (Clive iħalli lill-partecipanti jgħidulu t-tweġiba – gaġġa).

"Victoria qaltli li ser taħdem xi ħwejjeġ għall-pupa ta' Nancy għax Nancy kienet qalet li l-ħwejjeġ li taħdem Victoria kienu jogħġbuha. Kemm fraġna b'li konna ser nagħtu lil Nancy! Imma tafu x'gara? (Iħalli lill-partecipanti jgħidu x'jaħsbu li gara.)

"Iva, sewwa għidtu, Victoria u jien ġġilidna. Iġġilidna għax Victoria ma riditx issellifni l-kuluri tagħha għax beżgħet li naqsamhomlha. Ħadd minna ma kien lest li nitolbu skuża lil xulxin u bqajna miġġildin u mdejnin. Ma stajniex

immorru l-party ta' Nancy miġġildin u mdejnin!

Waslet il-Ġimgħa u n-nannu ġab il-klieb lil Victoria. Kienu klieb veru ħelwin. Victoria malajr tathom isem 'Spotty' u 'Blacky'. Waħda mill-ħbieb tagħha qaltilha biex iġġibhom il-party u Victoria mill-ewwel qalet, "Iva. U żgur li ngħibhom". Dakinhar sibt lil Victoria tistennieni fil-bieb, "Clive, ejja ara l-klieb li tani n-nannu. Ejja ara kemm huma sbieħ!" Jien malajr erfajt lil 'Spotty' u għeditilha, "Tassew ħelwin".

Victoria, imbagħad, qaltli:...." (Clive iħalli lill-partecipanti jgħidu x'jaħsbu li qalet Victoria.) "Iva, sewwa ħsibtu. Victoria qaltli, "Trid nagħmlu paċi? Skużani ta' dakinhar."

Jien wkoll ridt nagħmel paċi. Lil Victoria għeditilha, "Skużani Victoria. Jien ukoll irrid nagħmel paċi. Jien iddejjaqt miġġieled miegħek". Kemm ħadna pjaċir meta għamilna paċi! Issa stajna mmorru l-party ta' Nancy u nieħdu pjaċir flimkien.

Il-Kontenut

PUPPET SHOW

F'dan il-puppet show irid joħroġ il-punt prinċipali li bħalma Clive u Victoria talbu skuża lil xulxin, aħna fil-Quddiesa nitolbu maħfra lil Alla.

F'dan il-puppet show il-katekist jista' jdaħħal lil Clooper il-ħmara u lil Brownie l-ġemel.

Clooper Bonġu Brownie. Kif inti?

Brownie Tajba grazzi. U inti kif inti? Tajba tidher!

Clooper Iva Brownie. Illum inħossni vera tajba. Rajtha l-istorja ta' Clive u Victoria.

Brownie Iva rajtha. Naħseb li dawn it-tfal ukoll

rawha. Rajtuha intom l-istorja? (Iħalli lill-partecipanti jwieġbu.)

Clooper Tridx nistaqsuhom xi mistoqsijiet ħalli naraw jekk hux veru kienu attenti għall-istorja?

Brownie Iva, toġġobni l-idea. Ibda inti Clooper. Clooper Clive u Victoria kienu jħobbu lil xulxin ħafna imma darba ġratilhom xi haġa kerha ħafna. Xi ġralhom? (Iħalli lill-partecipanti jwieġbu: Iġġieldu.)

Brownie Bravi tfal. Għaliex ma xtaqux imorru l-party? (Iħalli lill-partecipanti jwieġbu: Għax kienu miġġildin u min hu miġġieled ma jistax jiċcelebra xi haġa

sabiha flimkien ma' min hu miġġieled.)
 Clooper Kif hassewhom meta għamlu paċi?
 (Ihalli lill-partecipanti jwieġbu:
 Hassewhom ferhanin hafna.)
 Brownie Intom tfal xi darba kontu miġġildin ma'
 xi hadd? (Ihalli lill-partecipanti jwieġbu.)
 Clooper Kontu ferhana? (Ihalli lill-partecipanti
 jwieġbu.)
 Brownie Imma meta għamiltu paċi kif
 hassejtukom? Bqajtu mdejnin? (Ihalli
 lill-partecipanti jwieġbu.)
 Clooper Tiftakar Brownie meta Ġesù għamel
 dik l-ikla speċjali qabel ma miet?
 Brownie L-ikla tal-Aħħar Ċena?
 Clooper Aħna nistgħu mmorru għall-party li
 jaqgħmel Ġesù kuljum. Tafu meta?
 (Ihalli lill-partecipanti jwieġbu: Iva
 meta mmorru l-Quddiesa.)
 Brownie Kemm intom bravi! Sewwa, meta
 mmorru l-Quddies inkunu qed immoru
 għall-party ta' Ġesù bħall-party tal-
 Aħħar Ċena. Tafu għaliex?
 Clooper Għax Ġesù, fl-Aħħar Ċena qalilna,
 "Aqgħmlu dan b'tifkira tiegħi". U
 l-qassis fil-Quddiesa jaqgħmel dak li
 kien għamel Ġesù fl-Aħħar Ċena.
 Brownie Kemm huma bravi dawn it-tfal! Imma
 issa aħjar immorru, ta, Clooper, għax
 qed isir il-ħin u jiena għandi l-ġuħ issa
 u daqt jidlam. Saħħa tfal!
 Clooper Saħħa tfal! Ibaqgħu tfal bravi. Paċi
 magħkom tfal.

L-ISPJEGA TAL-QUDDIESA

IL-KANT TAD-DHUL

Il-katekist jispjega:
 "Nibdew il-Quddiesa billi nkantaw xi innu.
 Jindaqq innu qasir għad-dhul bħal per eżempju:
 Jum il-Mulej. Il-partecipanti jistgħu jsegwu
 l-kliem tad-diska mill-Ktieb tal-Attivitajiet,
 paġna 94.

L-ATT PENITENZJALI

"Wara li l-qassis irodd is-salib, jistedinna biex
 lil Alla nuruh li jiddispjaċina mill-affarijiet
 ħżiena li nkunu għamilna. Għalhekk, nitolbuh
 maħfra. Ngħidu "skuzani" lil Ġesù u lil xulxin biex
 nerġgħu nagħmlu ħbieb ma' Ġesù u ma' xulxin.
 U hekk inkunu nistgħu nkunu ferhanin f'dan il-
 Party speċjali."

Il-katekist jistaqsi:
 "X'tiftakru mill-istorja ta' Clive u Victoria? Meta
 għamlu paċi marru l-party ferhanin ukoll."
 Hawnhekk, il-partecipanti jitgħallmu t-talba:
 Mulej ħniena, Kristu ħniena, Mulej ħniena.
 Il-katekist jista' jgħid tliet talbiet ta' maħfra
 u l-partecipanti jwieġbu: Mulej ħniena, Kristu
 ħniena, Mulej ħniena.

IL-GLORJA

Il-katekist jgħid:
 "B'din it-talba aħna nfaħħru lil Alla u ngħidulu
 prosit ta' kemm huwa bravu u tajjeb magħna."
 Il-katekist jgħid it-talba tal-Glorja.
 Il-partecipanti mhux ħa jitgħallmuha bl-amment
 fil-laqgħa. Jitgħallmuha bil-prattika billi
 jisimgħuha fil-Quddiesa.

IL-QARI MILL-BIBBJA

STORJA TAL-FAMILJA MARTINI

Il-katekist jirakkonta:
 "Clive kien jieħu pjaċir meta n-nannu Louis kien
 jiġi id-dar tagħhom. Kemm kien jgħid stejjer
 sbieħ in-nannu! L-iktar li kien jieħu pjaċir Clive
 kien meta n-nannu kien joqgħod jgħidlu kif
 kienu jilagħbu meta hu u n-nanna Ċensina kienu
 għadhom tfal żgħar. In-nannu Louis u n-nanna
 Ċensina kienu jilagħbu biż-żibeġ, bil-boċċi, noli,
 iż-żunżana ddu iddur, ħarba u hafna iktar.

Aħna wkoll għandna storja kbira u sabiha li
 titkellem fuq Alla Missierna li lilna jħobbna
 hafna. Tafu x'jismu dak il-ktieb fejn insibu din
 l-istorja sabiha? (Ihalli lill-partecipanti jwieġbu li
 hi l-Bibbja).

Il-katekist juri lill-partecipanti l-ktieb tal-Bibbja.
 Juri wkoll il-ktieb tal-Bibbja tal-Tfal. Jispjega
 kif dawn huma l-istess imma fil-Bibbja tat-Tfal
 hemm l-istampi għal kull storja u s-sentenzi
 tal-istorja huma ħfief ħalli l-partecipanti (li
 għadhom tfal) jifhmuhom.

Il-katekist ikompli:

"Tfal, intom tafu xi stejjer mill-Bibbja?" (Ihalli
 lill-partecipanti jwieġbu. X'aktarx ħa jwieġbuk
 David u Gulija, Adam u Eva, it-twelid ta' Ġesù, il-
 mewt ta' Ġesù, Ġesù jqum mill-mewt, l-Appostli,
 San Pawl.) Mill-ktieb tal-Bibbja tat-Tfal il-
 katekist hawnhekk juri xi stampa tal-istorja li
 jsemmu.

Fil-Quddiesa naqraw tliet biċċiet mill-ktieb tal-
 Bibbja.

L-ewwel naqraw storja qabel ma' Ġesù twieled. Din l-istorja nsibuha fit-Testment il-Qadim.

Imbagħad naqraw storja wara li Ġesù tela' s-sema. Ġieli tkun xi ittra ta' San Pawl jew ta' wieħed mill-appostli u ġieli tkun storja ta' Appostli meta bdew jgħallmu fuq Ġesù. Din l-istorja nsibuha fit-Testment il-Ġdid.

Imma l-isbaħ biċċa mill-ktieb tal-Bibbja huma l-istejjer mill-ħajja ta' Ġesù. Il-kotba li fihom dawn l-istejjer jissejfu l-Evanġelju. Hemm insibu ħafna stejjer sbieħ li qal Ġesù u ħafna mirakli li għamel.

Intom tafu ssemmu xi storja fuq Ġesù?" (Iħalli lill-partecipanti jwieġbu).

"Qabel l-Evanġelju, biex nuru kemm aħna ferħanin li ħa nisimgħu storja fuq Ġesù, inqumu bilwieqfa u nkantaw l-Allelulia."

Hawnhekk, il-katekist u l-partecipanti jistgħu jkantaw jew idoqqu Allelulia normali. "Il-qassis jibda billi jgħid, "Qari mill-Evanġelju skont San _____ (isemmi isem dak li kiteb l-Evanġelju)"

Aħna nwieġbu "Glorja lilek Mulej", filwaqt li nagħmlu salib fuq moħħna, salib fuq xofftejna u salib fuq qalbna.

Kien hemm erba' Evanġelisti: San Matthew, San Mark, San Luqa u San Ġwann. Il-qassis jaqra l-istorja fuq Ġesù. Meta jispiċċa l-qari, il-qassis jgħid: "Il-Kelma tal-Mulej" u aħna nwieġbu "It-tiffir lilek Kristu".

L-OMELIJA

"Noqogħdu bilqiegħda biex nisimgħu lill-qassis ifissrilna aħjar l-istejjer mill-Bibbja li nkunu għadna kemm smajna. Kultant l-istejjer mill-Bibbja jkunu f'it t'qal biex nifhmuhom waħedna. Għalhekk inkunu rridu min jispjegahomlna u biex jurina kif nistgħu ngħixu bħalma jgħidilna Ġesù."

IT-TALB TAL-ĠEMGHA

Il-katekist jispjega:

"Qabel ma noffru l-ħobż u l-inbid, aħna li nkunu miġburin fil-knisja nitolbu għall-Papa u għall-Isqfijiet tagħna biex imexxuna kif jixtieq Ġesù, u nitolbu wkoll għal xi nies oħra u għall-mejtin. F'dan it-talb aħna għandna nħossuna li nagħmlu parti minn familja kbira u li għandna nħossu l-bżonn li nitolbu għal xulxin."

L-Attività

TPINĠIJA

Il-partecipanti jpingu l-istampi ta' wħud mill-partijiet tal-Quddiesa li semmejna fil-laqgħa tallum. Dawn qegħdin fil-Ktieb tal-Attivitajiet f'paġni 94 u 95.

IL-KTIEB TAL-ATTIVITAJIET

Il-partecipanti jridu jpingu l-istampi li hemm f'paġni 94 u 95 tal-partijiet tal-Quddiesa kif indikat fis-sezzjoni tal-attivitajiet.

L-GHELUQ

Bħala talba ta' għeluq, il-katekist u l-partecipanti jgħidu din it-talba: "Grazzi Ġesù talli qed tistedinna għal dan il-party hekk sabiħ. Kemm aħna ferħanin li qed tistedinna għal dan il-party. Nixtiequ li qatt ma nitilfu stedina għal dan il-party."

Tindaqq id-diska Kristu qiegħed fostna. Il-partecipanti jistgħu jsewgu l-kliem tad-diska mill-Ktieb tal-Attivitajiet f'paġna 95.

B. It-Tieni Laqgħa

Il-Liturġija tal-Ewkaristija

L-GHAN

Il-quddiesa titfisser b'mod sempliċi lil dawn il-parteċipanti. F'din il-laqgħa nispjegaw it-tieni parti tal-Quddiesa, il-Liturġija tal-Ewkaristija. Jissema l-Offertorju, il-Konsagrazzjoni, it-Talba tal-Missierna, it-tqarbin, it-talb tal-għeluq u l-kant.

IT-TALBA

Il-katekist jibda hekk:

“Ġesù, dalwaqt waslet dik il-ġurnata fejn jiena ħa nirċevik għall-ewwel darba. Kemm jiena ferħan/a! Ġesù jiena nħobbok. Fittex ejja għandi u ddumx. Jiena naf li inti tħobbni u ser tiġi u ma ddumx.”

L-INTRODUZZJONI

Il-katekist jibda:

“Intom ġieli tajtu xi card lill-mamà jew lill-papà jew lin-nanniet, bħal ngħidu aħna fil-‘Mother’s Day’ jew fil-‘Father’s Day’? Għaliex tajtuhom card? (Ihalli lill-parteċipanti jwieġbu.)

Il-katekist ikompli: “Meta nagħtu xi card nuru li għalkemm matul is-sena aħna ġieli ngħidulhom “grazzi”, f’dawn il-ġranet speċjali aħna nħossu li għandna ngħidulhom “grazzi” b’mod speċjali. B’hekk nagħtuhom il-kartolina u forsi xi rigal żgħir ukoll.

Il-grazzi rridu ngħiduha mhux biss bil-kliem imma wkoll irridu nagħmlu jew nagħtu xi ħaġa. Lil Alla għandna għalfejn ngħidulu grazzi?” (Ihalli lill-parteċipanti jwieġbu.)

Il-katekist jistieden lill-parteċipanti: “Mela, ejjew ħa nkantaw flimkien Grazzi.” Il-parteċipanti jistgħu jseguw l-kliem tad-diska mill-Ktieb tal-Attivitajiet f’paġna 18.

Wara l-kant, il-katekist jgħid:

“Lil Alla aħna fil-Quddiesa noffrulu l-iktar ħaġa li togħġbu. Tafu min hu?” (Ihalli lill-parteċipanti jwieġbu.) “Iva tfal, Ġesù hu l-iktar ħaġa li togħġob lil Alla.”



Il-Kontenut

L-ISPJEGA TAL-QUDDIES

IL-PREŻENTAZZJONI TAL-OFFERTI

Il-katekist jgħid:

“Xi tfal jew xi nies f’din il-parti tal-Quddiesa jtellgħu l-ħobż u l-inbid. Inkunu qegħdin nużaw l-istess affarijiet li uża Ġesù fl-Aħħar Ċena. Minn hawn u ftit ieħor dak il-ħobż u nbid isir il-Ġisem u d-Demm ta’ Ġesù.”

IL-KONSAGRAZZJONI

“Din hija l-aktar parti importanti tal-Quddiesa. Fiha l-qassis jgħid il-kliem li qal Ġesù fl-Aħħar Ċena. “Dan hu Ġismi. Agħmlu dan b’tifkira tiegħi”. “Dan hu Demmi. Agħmlu dan b’tifkira tiegħi”. Il-ħobż u l-inbid jinbiddu fil-Ġisem u d-Demm ta’ Ġesù.

Imbagħad il-qassis jgħid: “Dan hu l-Misteru tal-fidi”. Jgħid hekk għax aħna b’moħħna ma nistgħux nifhmu kif jista’ jsir dan. Imbagħad inkantaw Hu l-Mulej. Ejjew ħa nkantawha flimkien.”

Tindaqq id-diska Hu l-Mulej. Il-parteciġanti jistgħu jsegwu l-kliem mill-Ktieb tal-Attivitajiet, paġna 96.

IL-MISSIERNA

Il-katekist jispjega:

“Qabel ma nersqu biex nitqarbnu ngħidu l-ewwel it-talba tal-Missierna. B’din it-talba nuru l-għaqda tagħna ma’ Alla u bejnietna. Fil-fatt wara ftit li ngħidu l-Missierna, nagħtu l-paċi lil xulxin. Imbagħad ngħidu t-talba: “Haruf t’Alla li tneħhi d-dnubniet tad-dinja, Ħenn għalina. Haruf t’Alla li tneħhi d-dnubniet tad-dinja, Ħenn għalina. Haruf t’Alla li tneħhi d-dnubniet tad-dinja, Agħtina l-paċi”. Qabel nitqarbnu ngħidu t-talba: “Mulej ma jistħoqlix li tiġi ġewwa fija. Għid kelma waħda u ruħi tkun imfejqa.”

Il-parteciġanti mhux ħa jitgħallmuhom bl-ament fil-laqqgħa. Jitgħallmuhom bil-prattika billi jisimgħuhom fil-Quddiesa.

IT-TQARBIN

Il-katekist jgħid:

“Fit-tqarbin nilqgħu lil Ġesù fina bħala l-ikel tagħna u ningħaqdu miegħu. Meta aħna nitqarbnu nkunu qegħdin nirċievu tassew lil Ġesù ġewwa fina. Dak li Ġesù wiegħed lil dawk in-nies meta għamel il-miraklu tal-ħobż u l-ħut, lilna jagħtihulna fil-Quddiesa. Kemm iħobbna Ġesù! Kemm hi ħaġa tassew sabiħa li nirċievu fina lil Ġesù meta mmorru għall-festa tiegħu fil-Quddiesa! Wara t-tqarbin, nirringrazzjaw lil Ġesù, kemm billi nkantaw u kemm b’talb waħedna fis-skiet.”

Hawnhekk, jindaqq innu li jintuża fit-Tqarbin fil-parroċċa bħal per eżempju, Waslet is-Siegħa. Il-parteciġanti jistgħu jsegwu l-kliem tad-diska mill-Ktieb tal-Attivitajiet, paġna 97.

IL-BARKA

“Qabel nispiċċaw, il-qassis iberikna u jgħidilna biex il-paċi li jagħtina Ġesù ngħixuha u naqsmuha mal-oħrajn kull fejn inkunu.”

IL-KANT TAL-GHELUQ

Il-katekist jispiċċa din l-ispjega tal-Quddiesa billi jgħid: “Nispiċċaw billi nkantaw xi innu.” Hawnhekk jindaqq innu qasir għall-għeluq, bħal per eżempju, Infahħru lil Marija. Il-parteciġanti jistgħu jsegwu l-kliem tad-diska mill-Ktieb tal-Attivitajiet, paġna 22.

IL-PROVA TAT-TQARBIN

Il-katekist, għal diversi drabi jagħmel il-prova tat-Tqarbin.

L-Attività

TPINĠIJA

Il-partecipanti jpingu l-istampi ta' wħud mill-partijiet tal-Quddiesa li semmejna fil-laqqgħa tallum. Dawn qegħdin fil-Ktieb tal-Attivitajiet f'paġni 96 u 97.

IL-KTIEB TAL-ATTIVITAJIET

Il-partecipanti jridu jpingu l-istampi li hemm f'paġni 96 u 97 tal-partijiet tal-Quddiesa kif indikat fis-sezzjoni tal-attivitajiet.

L-GHELUQ

- » Il-katekist jipprepara minn qabel armar sempliċi fuq l-Ewkaristija. L-importanti li jkollu stampi kbar u sbieħ tal-ħobż u nbid u tal-ostja u l-kalċi.
- » Jinforma lill-partecipanti mil-laqqgħa ta' qabel biex iqibu xemgħa magħhom. Il-katekist ilesti xi xemgħat żejda ħalli min jinsa jgħib, ikun jista' jagħtih waħda.
- » Joħloq atmosfera ta' talb.
- » Jistieden lill-partecipanti jingabru quddiem l-armar li jkun lesta minn qabel.
- » Il-partecipanti jieħdu x-xemgħa u jpoġġuha madwar l-armar.
- » Kif ikunu qed ipoġġu x-xemgħa, il-partecipanti jgħidu: 'Grazzi Ġesù talli fit-Tqarbin ħa nirċievuk bħala ikel tagħna'.

5.5 Ċelebrazzjoni: Dry Mass

Il-Formazzjoni Personali

IT-TEMA PRINĊIPALI

F'din iċ-ċelebrazzjoni, il-partecipanti jaraw b'mod prattiku kif tkun il-Quddiesa biex meta huma jmorru għall-Quddiesa jkunu jafu x'qed jagħmlu u allura jkunu jistgħu jippartecipaw aktar. Il-kamra trid tkun ippreparata f'forma ta' knisja biex il-partecipanti jsiru midħla tal-ambjent tal-Quddiesa. Il-mejda tinbidel f'artal, jitlesta l-post minn fejn jinqara l-qari f'forma ta' ambone u l-mejda tal-offerti. Fit-tqarbin, imbagħad, issir prova lill-partecipantl biex dawn ikunu jafu kif għandhom jitqarbnu.

L-GHAN

Għaldaqstant, f'din it-tema l-partecipanti se jikkoncentraw l-aktar fuq dawn l-aspetti:

- Li jaraw b'mod prattiku kif tkun il-Quddiesa biex meta huma jmorru għall-Quddiesa jkunu jafu x'qed jagħmlu u jkunu jistgħu jippartecipaw aktar.
- Il-kamra tkun ippreparata f'forma ta' knisja biex il-partecipanti jsiru midħla tal-ambjent tal-quddiesa.
- Fit-tqarbin, imbagħad, issir prova lill-partecipantl biex dawn ikunu jafu kif għandhom jitqarbnu.

Il-kalċi mbierak li fuqu ngħidu l-barka, m'huwiex għaqda mad-Demm ta' Kristu? U l-hobż li naqsmu m'huwiex għaqda mal-Ġisem ta' Kristu? Ghax la l-hobża hi waħda, ahna li ahna hafna, ahna ġisem wiehed; ilkoll kemm ahna nieħdu sehem minn hobża waħda.

Kor 10, 16-17

IL-MESSAĠĠ

F'din iċ-ċelebrazzjoni l-Quddiesa hija pprezentata bħala l-hin fejn il-familja Nisraniya tiltaqa' flimkien f'ambjent ta' ferħ u tifħir u ringrazzjament lil Alla. Fil-Quddiesa naqsmu wkoll ikla speċjali flimkien, l-ikla tal-Ewkaristija. L-Ewkaristija tagħmel il-Knisja. Dawk li jitqarbnu jingħaqdu ma' Kristu b'rabta aktar sħiħa. L-Ewkaristija iġġedded, tqawwi u

ssaħħaħ din ir-rabta mal-Knisja li ġa seħħet fil-Magħmudija. Fil-Magħmudija ahna ġejna msejħin biex inkunu ġisem wiehed. L-Ewkaristija tagħmel li sseħħ din is-sejħa.

L-Ewkaristija tkabbar l-għaqda tagħna ma' Kristu. Il-Mulej qal, 'Min jiekol Ġismi u jixrob Demmi jibqa' fija u jiena fih.' (Ġw 6, 56) In-Nisrani

jgħix fi Kristu permezz tal-ikla Ewkaristika:
'Bħalma bagħatni l-Missier, li hu ħaj, u jien ngħix
b'Missieri, hekk ukoll min jiekol lili, hu ukoll jgħix
bija.'

Dak li jagħmel l-ikel fil-ħajja ta' ġisimna, it-
tqarbin jagħmlu fil-ħajja tar-ruħ. L-Ewkaristija
tħares, tkabbar u ġgedded il-ħajja tal-grazzja li
ngħatat fil-Magħmudija.

L-Ewkaristija tifridna mid-dnub. Il-Ġisem ta'
Kristu li nirċievu fit-tqarbin 'ingħata għalina', u
d-Demm li nixorbu 'xxerred għall-kotra għall-

maħfra tad-dnubiet'. Għalhekk, l-Ewkaristija
ma tistax tgħaqqadna ma' Kristu jekk ma
ssaċċinaw minn dnubietna tal-imgħoddi u
tħarisna mid-dnubiet tal-ġejjieni.

Kif l-ikel tal-ġisem jagħti mill-ġdid is-saħħa
li tkun naqset, hekk l-Ewkaristija ssaħħaħ
l-imħabba, li fil-ħajja ta' kuljum, dejjem
tiddgħajjed xi ftit. Huwa u jagħti lilu nnifsu lilna,
Kristu jsaħħaħ l-imħabba tagħna u jgħinna
ninqatgħu mir-rabtiet ħżiena tagħna mal-
ħlejjaq u nniżżlu l-għerug tagħna fih.

Għaliex Kristu miet għall-imħabba tagħna, kull meta noffru saġrificċju
b'tifkira tal-mewt tiegħu, aħna nitolbu biex ikollna l-imħabba billi jigi fina
l-Ispirtu s-Santu; dan għaliex aħna, fix-xejn tagħna nitolbu li bil-qawwa tal-
imħabba li biha Kristu miet għalina, aħna wkoll, meta nirċievu l-grazzja tal-
Ispirtu s-Santu nagħrfu li d-dinja hi msallba għalina u bid-don tal-imħabba
li nkunu rċevejna, immutu għad-dnub u ngħixu għal Alla.

San Fulgenz ta' Ruspe, Contra gesta Fabiani 28, 16-19

REFERENZI

Il-Katekiżmu tal-Knisja Kattolika 1391 - 1400

QABEL MA TMUR GĦAL-LAQGĦA – ITLOB

Mulej Ġesù, aħna nieklu mill-mejda tiegħek,
imma xi kultant anqas biss nindunaw li
madwar din l-istess mejda hemm ħutna
fil-bżonn li inti qed titlobna nagħtuhom
l-għajjnuna tagħna. Int kont ħanin wisq magħna
meta mitt għalina u ħlistna minn dnubietna.
Aghmel li aħna wkoll, bil-kuraġġ kollu, inkunu
kapaċi nħennu għall-oħrajn. Ammen.

Il-Pjan tal-Laqgħa

IKOLLOK B'ZONN:

- ▶ Ikun ideali li kieku jkun jista' jiġi xi qassis għal waqt din id-dry mass.
- ▶ L-affarijiet meħtieġa għall-quddies
- ▶ Armar għall-quddies
- ▶ Bookmark għall-partecipanti: Il-ġisem u d-demem ta' Ġesù
- ▶ Il-Ktieb tal-Attivitajiet - paġni 78-79

PREPARAZZJONI MINN QABEL:

- ▶ Il-katekist jipprepara lill-partecipanti minn qabel li f'din il-laqgħa ha jagħmlu 'reċta' ta' kif tkun il-Quddies. Din ir-reċta ha tgħinhom jiftakru x'tgħallmu fuq il-Quddies halli meta jmorru l-knisja biex jieħdu sehem fil-Quddies vera jkunu jafu x'għandhom jagħmlu.
- ▶ Jipprepara l-kamra f'forma ta' knisja. Il-mejda jbidilha f'artal. Ilesti l-post minn fejn jinqara l-qari f'forma ta' ambone. Ilesti l-mejda tal-offerti. Fit-tqarbin, imbagħad, jagħmel prova oħra lill-partecipanti ta' kif għandhom jitqarbnu.
- ▶ Il-partecipanti jieħdu sehem waqt id-Dry Mass billi jirrispondu għall-kliem tal-qassis, ikantaw u jagħmlu l-ġesti meħtieġa.
- ▶ Il-katekist jara li jkollu l-ktieb Niċcelebraw il-Quddies f'idejh.
- ▶ Jipprepara l-kant li ha jintuża fiċ-ċelebrazzjoni.

Ċelebrazzjoni


DRY MASS

Bħala kliem sempliċi għal din id-Dry Mass jintuża l-ktieb Niċcelebraw il-Quddies. Dan il-ktieb huwa propju r-rit tal-Quddies b'mod attraenti għall-partecipanti (tfal) ħalli jkunu jistgħu jifhmu x'qed isir fil-Quddies.

Fejn fil-Quddies jkollha l-kant, fid-Dry Mass il-katekist hu mistieden li jdaħħal il-kant. Allura, jagħzel il-kant, anke flimkien mal-partecipanti minn qabel. Jintuża kant komuni li jintuża fil-parroċċa tal-partecipanti.

PREPARAZZJONI MINN QABEL

- » Il-katekist jipprepara lill-partecipanti minn qabel li f'din il-laqgħa ha jagħmlu 'reċta' ta' kif tkun il-Quddies. Din ir-reċta ha tgħinhom jiftakru x'tgħallmu fuq il-Quddies ħalli meta jmorru l-knisja biex jieħdu sehem fil-Quddies vera jkunu jafu x'għandhom jagħmlu.
- » Jipprepara l-kamra f'forma ta' knisja. Il-mejda jbidilha f'artal. Ilesti l-post minn fejn jinqara l-qari f'forma ta' ambone. Ilesti l-mejda tal-offerti. Fit-tqarbin, imbagħad, jagħmel prova oħra lill-partecipanti ta' kif għandhom jitqarbnu.
- » Il-partecipanti jieħdu sehem waqt id-Dry Mass billi jirrispondu għall-kliem tal-qassis, ikantaw u jagħmlu l-ġesti meħtieġa.
- » Il-katekist jara li jkollu l-ktieb Niċcelebraw il-Quddies f'idejh.
- » Jipprepara l-kant li ha jintuża fiċ-ċelebrazzjoni.



SPJEGA HAFIFA

Il-katekist irid ifiehem lill-partecipanti li fil-Quddiesa kull wiehed u waħda minna:

- » Jiltaqa' mal-oħrajn bħala familja. Din hija festa ta' ferħ f'isem Alla.
- » Jitlob maħfra lil Alla ta' meta ma għamilx dak li jogħgħob lil Alla.
- » Jirringrazzja lil Alla ta' dak kollu li tah, l-iktar meta tana lil Ġesù biex jerga' jagħmilna ħbieb miegħu.
- » Jisma' dak li jrid jgħidlu Alla li jħobbu ħafna u li naraw dan permezz tal-qari tal-Bibbja.

- » Joffri lilu nnifsu fl-offerti.
- » Jassisti għall-miraklu fejn il-ħobż u l-inbid jinbidel fil-Ġisem u d-Demm ta' Ġesù.
- » Jitlob lil Alla ma' ħutu l-bnedmin bħala wlied lil Missierhom meta jgħid il-Missierna.
- » Jaqsam mal-oħrajn ikla speċjali li hi t-Tqarbin.
- » Imur jaqsam il-ferħ tiegħu mal-oħrajn meta l-qassis jgħidilna, "Morru fil-paċi ta' Kristu".

L-Attività

IMLA L-VOJT

Il-katekist jistieden lill-partecipanti jsibu paġna 98 mill-Ktieb tal-Attivitajiet. Il-partecipanti jridu jimlew il-kliem nieqes li jonqoshom dawn is-sentenzi billi jagħzlu t-tajba.

Qaddis **Qaddis** Qaddis

Mulej, ma **jistħoqqlix** li inti tiġi **għewwa** fija.

Glorja lil Alla fil-għoli tas-**smewwiet**.

Il-Quddiesa hija ċelebrazzjoni u **festa** speċjali.

Fil-Quddiesa tiegħu sehem fl-Aħħar **Ċena**.

RIGAL LIL SHABHOM

Il-katekist jistieden lill-partecipanti biex ipinġu lill-ikbar ħabib tagħhom fuq Il-Ktieb tal-Attivitajiet f'paġna 98. Kif ilestu mit-tpinġija, jistedinhom jiktbu ismu hdejh.

Il-katekist jistaqsi lill-partecipanti: 'Kieku kellkom tagħtu rigal talli huwa l-ikbar ħabib tagħkom x'kontu tagħtuh?' (Iħalli lill-partecipanti jwiegħbu.) Il-katekist jistieden lill-partecipanti jpinġu dan ir-rigal fuq paġna 99 fil-Ktieb tal-Attivitajiet.

Kif ilestu, il-katekist ikompli: "Issa ħa nara tafux twiegħbu din: Min huwa l-ikbar ħabib tagħna?" (Iħalli lill-partecipanti jwiegħbu.)

"Sewwa, bravi. Ġesù huwa l-ikbar ħabib tagħna. Huwa kien, għadu u jibqa' għal dejjem ħabib tagħna. L-ikbar rigal li aħna nistgħu nagħtu lil Ġesù hu li nibqgħu ħbieb tiegħu u li mmorru l-quddies u nitqarbnu ta' spiss."

IL-KTIEB TAL-ATTIVITAJIET

Il-partecipanti jridu jagħzlu l-kelma t-tajba biex jimlew is-sentenzi li hemm f'paġna 98 u jpinġu lil seħibhom f'paġna 98 kif indikat fis-sezzjoni tal-attivitajiet.

Il-partecipanti, f'paġna 99, iridu jpinġu wkoll x'rigal kieku kienu jagħtu lill-seħibhom li jkun għadhom kemm pinġew fil-paġna ta' qabel, kif hemm indikat fis-sezzjoni tal-attivitajiet.

L-GHELUQ – BOOKMARK

Bħala għeluq għal din iċ-ċelebrazzjoni il-katekist iqassam bookmark li fiha jkun hemm miktub: 'Il-Ġisem u d-Demm ta' Ġesù'. Il-partecipanti imbagħad jiktbu 'Ammen, jiena nemmen'. Tingħad it-talba tal-aħħar.